

UNIVERSAL  
LIBRARY

**OU\_180597**

UNIVERSAL  
LIBRARY



OSMANIA UNIVERSITY LIBRARY

H82

Call No. V3174 Accession No. G.11.1954

Author वमो वृदा नन कास .

Title झांसी रानी .

This book should be returned on or before the date last marked below.



# झांसी की रानी

(ऐतिहासिक नाटक)

वृन्दावनलाल वर्मा, एडवोकेट

(लेखक—भांसी की रानी लक्ष्मीबाई, प्रेम की भेंट, मुसाहिबजू,  
गढ़-कुण्डार, विराटा की पद्मिनी, अचल मेरा कोई, लगन,  
राखी की लाज, कुण्डली-चक्र आदि)

प्रथम }  
संस्करण }

‘मथूर-प्रकाशन’  
स्वाधीन प्रेस, झांसी ।

{ मूल्य २)

प्रकाशक—  
सत्यदेव वर्मा बी. ए., एल-एल. बी.  
मयूर-प्रकाशन, भाँसी ।

प्रथमावृत्ति—१९४८

अनुवाद और चित्रपट निर्माण आदि के सर्वाधिकार लेखक के  
अधीन हैं ।

मूल्य—दो रुपया

मुद्रक—  
द्वारिकाप्रसाद मिश्र 'द्वारिकेश'  
स्वाधीन प्रेस, भाँसी ।

## भूमिका

---

मेरा 'भांसी की रानी लक्ष्मीबाई' उपन्यास पाठक पाठिकाओं को रुचा । अनेक स्नेही पाठको ने लक्ष्मीबाई पर नाटक लिखने का आग्रह किया । 'भांसी की रानी नाटक' उसी आग्रह का फल है ।

वृन्दावनलाल वर्मा



# मंगलाचरण



अमर रहे झांसी की रानी,  
जिए सदा वह अजर कहानी;  
चमत्कार से पूर्ण हमारा  
अमर रहे भारत का पानी । ❀

❀ माल कोस राग में अच्छा रहेगा । ताल त्रिनाला ।



# नाटक के पात्र

स्त्री—

रानी लक्ष्मीबाई

मुन्दर

सुन्दर

काशीबाई

राधारानी

मोतीबाई

जूही

भलकारी

अन्य स्त्रियां

पुरुष—

राजा गङ्गाधरराव

बाजीराव द्वितीय (अन्तिम पेशवा)

नाना धोंडूपन्त

रावसाहब

तात्या टोपी

नाना भोपटकर

लाला भाऊ

दीवान जवाहरसिंह

दीवान रघुनाथसिंह

दीवान दूल्हाजू  
रामचन्द्र देशमुख  
खुदाबग्शा

गुलमुहम्मद

नवाब अलीबहादुर

पीरअली

गुलाम गौसखां

बाबा गङ्गादास

जनरल रोज़

ब्रिगेडियर म्दुअर्ट

पूरन

सागरसिंह

राजा, नवाब, सैनिक, पारिषद्, पहेरेवाले, किमान  
मजदूर इत्यादि ।

# झांसी की रानी

नाटक

पहला अंक

पहला दृश्य

[ भंगा के किनारे, विठूर से बाहर, एक झाड़ी के बीच में रतीला टीला । टीले के आगे, समानान्तर गड़े दुये दो बांसों के बीच में टगी हुई एक चौकोर्ना तख्ता है जिसमें वृत्तों के भीतर वृत्त हैं । बिलकुल भीतरी वृत्त काले रङ्ग का, जिसका व्यास एक इञ्च है । ये सब वृत्त बन्दूक से निशाना लगाने की बुलजरी\* और विविध रङ्ग के हैं । नेपथ्य में घोडों की टापों की आवाज़ हांती है और घोडों पर से उतरने का शब्द । दो लडके नाना धौंडूपन्त १६ साल और राव १४ साल घुड़सवारों के बेश में आते हैं ।

\* Bull's eye.

साथ ही एक लडकी, मनुबाई आयु १३ वर्ष से कुछ कम, घुडसवार के वेश में आती है। नाना और राव भाई भाई हैं। दोनों सुन्दर आकृति वाले। नाना बाजीराव द्वितीय का गोद लिया हुआ लडका है जो अंग्रेजों की ईस्ट इंडिया कम्पनी से पेंशन पाकर विद्रुम में रहते हैं। मनुबाई का रङ्ग गोगा चेहरा कुछ लम्बा, परन्तु बहुत सुन्दर, आँखें बड़ी, शरीर छुरेरा। यह मांगोपन्त ताम्बे की पुत्री है जो बाजीराव द्वितीय का एक कर्मचारी है। वे तीनों कन्धे के पीछे टापीदार बन्दूक बांधे हैं। मनु और नाना बुलजरी के कुछ निकट पहुंचते हैं। राव थोड़ा पीछे रह जाता है। समय सन्ध्या के पूर्व। ]

राव—(बुलजरी पर ध्यान जमाते हुए) मेरे लिए निशाना जग दूर पड़ता है।

नाना—कुछ मेरे लिए भी।

मनु—तो बन्दूकों को बुलजरी पर ही क्यों नहीं जा टिकाने ?

नाना—अच्छा यहीं से सही। मनु, पहले तुम।

मनु—कदापि नहीं। पहले नाना साहब, बड़े भैया, फिर राव साहब, छोटे भैया। सबसे पीछे उनकी छोटी बहिन, मनु।

नाना—अच्छा तो लो।

(नाना बन्दूक चलाता है निशाना चूक जाता है)

चूक गया। फिर देखूंगा। राव तुम चलाओ। (राव बन्दूक चलाता है। चूकता है। नाना की भी अपेक्षा राव की गोली, बुलजरी से दूर लगती है।)

मनु—ह ! ह !! ह !!! क्या लक्ष्य बेधा है ! वाह राव भैया !!

नाना—अब की तुम्हारी बारी है। जाओ नहीं लगेगी, किसी भी चक्र में नहीं लगेगी।

(मनु साधकर बन्दूक चलाती है। ठीक बीच वाले चक्र में जो काला है, गोली छेद कर देती है।)

नाना—रहा तो, पर मन्, यह तो अन्धे के हाथ बटेर लगी है !

मन्—हु.....

नाना—अच्छा, अबकी बार लाल रङ्ग वाले चक्र में, दाहिनी तरफ, बीचों बीच निशाना लगाओ तब जानूँ ।

मन्—हु ।.....देवती हूँ ।

( मन् बन्दूक भर निशाना साधती है )

राव—लाल वाले चक्र में नहीं, हरे वाले में लगाओ । केन्द्र में ठीक नीचे ।

नाना—नहीं, दाईं बगल ।

मन्—(आठों की दाहिनी कोर को ज़रा सा दबाकर ) हरे रङ्ग वाले चक्र में, केन्द्र से दाईं ओर ! और कुछ ?.....

राव—यही सही ।

( मन् बन्दूक को सँभालती है )

नाना—न, न । हरे रङ्ग वाले में नहीं, लाल वाले में, बाईं ओर ।

मन्—( बन्दूक को निशाने में हटाकर ) अरे ! यह क्या !

राव—मैं जो कहूँ वह करो । न हरा, न लाल । नीले रङ्ग वाले चक्र में । केन्द्र से दाईं ओर । हाँ ।

मन्—( बन्दूक के कुन्दे को अपने पैर पर टिकाकर ) पहले एक बार आपस में तै कर लो ।

राव—अच्छा, अच्छा, नाना ने जो कहा वही पक्का रहा ।

( मन् नाना के बतलाये हुये वृत्त में निशाना लगा देती है )

मन्—यह भी अटकल पचू था ? क्यों ?

नाना—ओहो, बड़ा नाहर मार दिया न !

मन्—नाहर दिखलाई तो पड़े । उसका मारना कौन सा कठिन काम है ! पर यहां नाहर हैं कहां ? नाहर तो दक्षिण और विन्ध्यखण्ड के जङ्गलों में सुनते हैं ।

राव—तुम नाहर से डरोगी नहीं मनु ? वह हाथी को पछाड़ देता है ।

मनु—असम्भव ।

राव—तुमने देखा है ?

मनु—और तुमने नाहर को हाथी पछाड़ने देखा है ?

नाना—न तुमने देखा है और न राव ने । इतनी जल्दी क्रोध नहीं करना चाहिए । (नेपथ्य में घोड़ों की टापों और हिनहिनाहट का शब्द होता है) चलो अब घुड़दौड़ करें । सन्ध्या के पहले घर पहुँचना है ।

मनु—कितनी देर लगती है घर पहुँचने में ? घोड़े का एड़ लगाईं और घर पर ।

राव—कांस भर है घर यहा से । समय थोड़ा ही रह गया है गुर्यास्त के लिए ।

मनु—निशाने का थोड़ा सा अभ्यास और सही ।

नाना—कल देखा जायगा । आज घुड़दौड़ होने दो । चला ।

मनु—अच्छा.....चलो । देखो किसका घोड़ा आगे जाता है ।

(वे तीनों जाते हैं । नेपथ्य में घोड़ों के दौड़ने का शब्द होता है । फिर किसी के गिरने और कराहने का । )

( राव आता है )

राव—मनु, ओ मनु । नाना का घोड़ा तो कहीं भाग गया है । पना नहीं लगता ।

( नेपथ्य से मनु )—चले आओ । मैंने नाना को संभालकर अपने घोड़े पर बिठला लिया है ।

राव—अच्छा किया । मैं आता हू ।

( जाता है )

## दूसरा दृश्य

[ स्थान—बिठूर में बाजीराव की कोठी के आगे का बगीचा । बाजीराव और मोरोपन्त आते हैं । बाजीराव उतरती अवस्था का और मोरोपन्त अर्धेड़ अवस्था का है । वे दोनों बगीचे में टहलते हैं । ]

मोरोपन्त—अब, महाराज, चिन्ता की कोई बात नहीं । रक्त अवश्य बहुत बढ़ गया है, परन्तु चोट संघातक नहीं है । वैद्य नाड़ी को बहुत अच्छी बतलाता है ।

बाजीराव—घोड़ों को क्या इतना तेज़ भगाना चाहिये, मोरोपन्त ? परन्तु यह लड़की इतनी हठीली है कि ठिकाना नहीं ।

मोरोपन्त—वे तीनों अभी बच्चे ही तो हैं, महाराज ।

बाजीराव—परन्तु मनु के हट पकड़ने पर ही तो नाना और राव उत्पात पर आ जाते हैं । मनु ने हट के साथ घोड़े को इतना गरम न किया होता तो नाना भी शान्त रहता और गिरने की नौबत न आती । चोट गहरी है और बड़ी है ।

( मनु का प्रवेश )

मनु—छोटी है, दाग, छोटी ।

बाजीराव—(प्यार के साथ कहने का प्रयास करते हुये) छोटी है वह चोट मनु ! ( कुछ रूखेपन के साथ ) पर तू तो बिकट है ।

मोरोपन्त—महाराज,.....

मनु—ज़रा सी चोट पर इतनी घबराहट !

मोरोपन्त—तेरी जीभ को क्या करूँ !

मनु—हूँ...ऊँ...आप...हम लोगों को जो पुराना इतिहास सुनाया करते हैं, उसमें युद्ध, क्या रेशम की डोरियों और कपास की पोनियोंसे हुआ करते थे ?

बाजीराव—(भोगे से भ्रम में) नहीं मन्। पर नाना तो अभी बालक है।

मन्—बालक है ! मुझसे बड़ा, मलग्वंभ कुशती करने वाला !! अच्छा दादा, अर्जुन का बेटा अभिमन्यु क्या इससे बड़ा था ?

मोरोपन्त—अब यह समय नहीं रहा, बेटी।

मन्—क्या नहीं रहा काका ? वही आकाश है, वही पृथ्वी है, वही सूर्य, चन्द्रमा और तारे। सब वे ही हैं। अब क्या हो गया है ?

बाजीराव—(प्राचीन गौरव की स्मृति में अपनी वर्तमान चिन्ता को दबा कर) अब इस देश का भाग्य लौट गया है।

मन्—कैसे ? क्या ? ग्वालियर, इन्दौर, बरोदा, नागपूर, सतारा, भरतपूर और इतने बड़े राजस्थान के होते हुए भी अंग्रेजों ने आप सबको दाब लिया !

मोरोपन्त—जा यहां से। आ गई बकबक करने को।

बाजीराव—(ढलकर) अंग्रेज चालाक हैं। हथियार उनके पास अच्छे हैं। वे शूर वीर भी हैं। भाग्य उनके साथ है और हम लोगों में फूट है।

मन्—दादा, क्या भाग्य में शूर वीर होना भी लिखा रहता है ? यदि ऐसा है तो अनेक सिंह म्यार होते होंगे और बहुत से म्यार सिंह।

मोरोपन्त—अब नाना का जी कैसा है ?

मन्—अच्छा है। दादा, जब म्यार पागल हो जाता है, तब क्या वह भाग्य से ही पागल होता है ?

बाजीराव—(हँसकर) यह लड़की किसी दिन पागल न हो जाय।

मन्—हूँ...ऊँ (बाजीराव से एक ओर लिपट कर) दादा, आप कहते हैं जीजाबाई ऐसी थीं, ताराबाई वैसी थीं और सीता बहुत बड़ी थीं। तो क्या वे सब पागल थीं ?

मोरोपन्त—(क्षुब्ध होकर) कितना चबड़ चबड़ करती है यह ! एक बार इसकी जीभ खुली नहीं कि फिर रुकना तो जानती ही नहीं !!

(तात्याटोपी का प्रवेश । तात्या दृष्ट पुष्ट युवा है । फ़ामीमी मैनिक की जैसी टोपी लगाने का उसे अभ्यास है, उसकी शेष वेश भूषा हिन्दुस्थानी है—अंगरखे के नीचे पैजामा पहिने है। )

बाजीराव—क्या है तात्या ? नाना ठीक है न ?

तात्या—श्रीमन्त सरकार, नाना साहब बिलकुल स्वस्थ हैं । भाँसी में दीक्षित नाम के एक ज्योतिषी आए हैं । सेवा में आना चाहते हैं । क्या आज्ञा है ?

मनू—भाँसी में तो अपना ही राज्य है न दादा ? कितना बड़ा नगर होगा वह ? उसमें कितनी तोपें होंगी ? कितने घोड़े होंगे ? कितने सिपाही ?

मोरोपन्त—उँह ! फिर वही ?

बाजीराव—उनको टहराओ तात्या । सत्कार करो, मैं मिलूंगा । किस प्रयोजन से आए हैं ये दीक्षित ज्योतिषी ?

तात्या—ठीक ठीक तो नहीं मालूम श्रीमन्त, परन्तु सुना है कि वे विवाह सम्बन्धों के लिए प्रायः यात्रा किया करते हैं ।

बाजीराव—नाना तो अभी छोटा है ।

मोरोपन्त—मुझको एक जन्मपत्नी की आवश्यकता है, श्रीमन्त ।

बाजीराव—हाँ—आँ ।... ..

तात्या—श्रीमन्त वे भाँसी के महाराजा गङ्गाधरराव के लिए उपयुक्त वधू की खोज में हैं ।

मोरोपन्त—भाँसी के महाराजा ! महाराजा गङ्गाधरराव !! हैं ।...

बाजीराव—उनका सत्कार करो । मैं उनसे मिलूंगा ।

तात्या—जो आज्ञा ।

(तात्या जाता है)

मनू—ये भाँसी के राजा भी अंग्रेज़ों के नीचे होंगे ?

बाजीराव—हाँ हैं। परन्तु राज्य उनका बड़ा है। और स्वभाव तीखा।

मनू—फिर वे अंग्रेज़ों से लड़ क्यों नहीं जाते ?

मोरोपन्त—लड़ क्यों नहीं जाते ! यह लड़ाई की ही उपासी बनी रहती है !! पढ़ना न लिखना, सिवाय भगड़े टंटे के इसके माथे के भीतर और कुछ है ही नहीं।

मनू—हूँ...क्यों नहीं है। भराठी मैंने पढ़ी है, हिन्दी मैं जानती हूँ। युद्धते, युद्धते, युद्धयन्ते संस्कृत का भी। (हँसती है और वे दोनों भी हँस पड़ते हैं) रामायण पढ़ लेती हूँ। गीता भी—

‘संभवामि युगे युगे’—ह ! ह !! ह !!! ह !!!! धर्म संस्थापन कार्यार्थी—अरे आगे भूल गई ! फिर पढ़ूंगी। रटूंगी, घांटूंगी।—

मोरोपन्त—बके जा ! बके जा !! भगवन् इसको नमालूम किस घड़ी में सवार कर तुमने रचा था !!! (मुस्कराता है)

मनू—तो बतलाइए ये भाँसी के राजा कैसे हैं ? उनमें स्वराज्य की कोई भावना है या नहीं ? वे समर्थ रामदाम स्वामी के मानने वाले हैं या नहीं ?

मोरोपन्त—(हँसते हुये) ओफ़ ! श्रीमन्त, मैं तो थक गया !! ये सिर खा गई !!!

बाजीराव—(मुस्कराकर) अरी काली, यह तो बतला तू यहां आई काहे के लिए है ?

मनू—हूँ...ऊँ। मैं काली हूँ ? देखिए मैं काली हूँ ?

बाजीराव—अरी नहीं है, नहीं है। अब तो बतला तू आई किस प्रयोजन से यहां ?

मनू—आपने पूछा था, नाना साहब को कैसे उठा लाई थी ? मैं कहती हूँ—कैसे भी नहीं। वे घोड़े पर बैठ गए। मैं पीछे से सवार हो गई। एक हाथ से लगाम पकड़ ली, दूसरे से नाना को थाम लिया। बस।

बाजीराव—मुन लिया था। फिर मे मुन लिया। नहीं भूलूंगा।  
अब जा नाना के पास। वहीं बैठ।

मनू—जाती हूँ। पर दादा मुझको आगे काली मत कहना। ऐं...

( जानी है )

मोरोपन्त—श्रीमन्त, इसकी समझदारी इसकी आयु के आगे निरुल  
गई है। वर की ग्बोज के लिए मैं बहुत चिन्तित हूँ।

बाजीराव—अभी तो अलहड है, परन्तु मैं भी चाहता हूँ कि इसका  
विवाह सम्बन्ध हो जाना चाहिये। गङ्गाधरराव विधुर हैं; उनकी पहली  
पत्नी को मरे बहुत दिन हो गये, यदि जन्मपत्री मिल जाय तो कैसा?

मोरोपन्त—सरकार, मैं राजा की बराबरी कैसे कर सकता हूँ? फिर  
उनका स्वभाव बड़ा टेढ़ा सुना गया है।

बाजीराव—हूँ। जानि में कोई बड़ा छोटा नहीं होता। गङ्गाधरराव  
नेवालकर हैं और तुम ताबे। कोई किसी से कम नहीं। रह गई टेढ़े  
स्वभाव की बात सो बाबले हाथी तक एक छोटे से अंकुश के बश में कर  
लिए जाते हैं। फिर हमारी मनू तो अंकुश से कहीं बढ़कर है—नेज में  
परशुराम का अवतार। पढ़ी लिखी। मराठी, हिन्दी, संस्कृत तक जानने  
वाली। बड़ी होने पर वह घर गृहस्थी तो क्या बड़े राज्य तक को संभालने  
की योग्यता रखती है। और, फिर बयस्क होने पर ऐसी ही अलहड थोड़ी  
ही बनी रहेगी। भाँसी के इस सम्बन्ध से अपने समर्क का भी विन्तार  
बढ़ जायगा।

मोरोपन्त—महाराज, मैं—

बाजीराव—तुम भाँसी में सरदार पद पर रहोगे, फिर भी पेशवा के  
ही कहलाओगे। ( सोचकर ) पर अभी यह तर्क वितर्क असमय है।  
सब कुछ जन्म पत्री के मिलने पर निर्भर है।

मोरोपन्त—जैसा कुछ मनू का भाग्य हो श्रीमन्त।

बाजीराव—हां—उसका भाग्य । अवश्य ही है भाग्य की बात । मुझको तो उसका भाग्य बहुत बड़ा दिखता है ।

मोरोपन्त—श्रीमान की कृपा पर सब कुछ आश्रित है । मेरी गांठ में तो कुछ है नहीं, चाहे सम्बन्ध यहां हो चाहे कहीं दूसरी ठौर ।

बाजीराव—चिन्ता न करो, मोरोपन्त । सब ठीक हो जायगा । अब चलो । मैं नाना को देखकर दीक्षित से जल्दी मिलना चाहता हूं ।

मोरोपन्त—जो आज्ञा ।

( दोनों जाने हैं )

## तीसरा दृश्य

[ स्थान—भांसी । किले के भीतर वाले महल का दीवान आस । राजा गद्दी पर है । चवग दुलाने वाला चँवर दुला रहा है । इत्रदान, पानदान, हुक्का इधर उधर । राजा गङ्गाधरगाव अर्धेड अवस्था के हैं । चेहरा गोल, फूला हुआ सा, आंखें बड़ी और लाल मूँछें इठी और चढ़ी हुई । गले में मोतियों के कण्ठे, हाथ में सोने के रत्न जटित चूड़े, कानों में मोती जड़े हुए बाले । दाहिनी भुजा पर जड़ाऊ भुजबन्द । उँगलियों में अंगूठियाँ । तनीदार अंगरखी और पैजामा पहिने हैं । कमर में फेंटा, जिसके बांधने से तोंद कुछ और भी बड़ी दिखलाई पड़ती है । नीचे मन्त्री बैठा है । समय दिन । ]

मन्त्री—श्रीमन्त सरकार, जन्मपत्री तो मिल ही गई है । आज्ञा हां जाय । विदूर से पन्त प्रधान का भेजा हुआ ताल्या उत्तर के लिए टहरा हुआ है ।

राजा—वह जो टोपी या टोपे कहलाता है ? उसने अपनी क्या वेश भूषा बना रखी है ! परन्तु देह उसकी पुष्ट है ।

मन्त्री—महाराज ।

राजा—जनेऊ पहिने वाले उत्पातियों का मुकद्दमा है आज ?

मन्त्रा - श्रीमन्त सरकार ।

राजा—( गम्भीर और क्रुद्ध होकर ) जिन लोगों की जाति में पहले कभी जनेऊ नहीं पहिने गए, उन्होंने जनेऊ का पहिनना कैसे आरम्भ कर दिया ? मैं कठोर दण्ड दूंगा ।

मन्त्री—मुकद्दमे के मुनने के लिए भाँसी के बहुत से पञ्च मुखिया और सेठ आ रहे हैं ।

राजा—आना ही चाहिये । धर्म की रक्षा में सभी की रुचि होनी चाहिये ।

मन्त्री—महाराज, चिटूर का तात्या टोपा भी आयागा । उसको श्रीमन्त सरकार की आज्ञा आज ही मिल जायगी न ?

राजा—तुम लोगों का और भाँसी की जनता का दृष्ट है कि मैं विवाह कर लूँ । स्वीकृति दे दूँगा—देता हूँ । तुम उसको सूचना दे देना वैसे मंत्री कोई विशेष इच्छा विवाह करने की न थी ।

मन्त्री—महाराज, भाँसी का अपने लिए युवराज चाहिये ।

राजा—यह सब भगवान के हाथ में है ( उमङ्ग के साथ ) मैंने स्वीकृति दे दी है । मोतीबाई के गायन के त्राः कचहरी करूंगा ।

मन्त्री - ( नीचा भ्रम करके ) जैसी महाराज की आज्ञा हो ।

राजा—( कुछ मोचकर ) कुछ समय से नाटक-शाला का क्रम मन्द है । कभी कोई पात्र बीमार, कभी मैं अश्वस्थ - कभी कुछ, कभी कुछ । आज मोतीबाई का नृत्यगान नहीं होगा । अच्छा, कचहरी के उपरान्त । उसके पास खबर भेज दो ।

मन्त्री—( सिर ऊँचा करके ) जो आज्ञा ।

राजा—और, देखो, वह परदे में आयगी, परदे का अच्छा प्रबन्ध कर देना । जूही को भी बुलवा लेना । वह भी परदे में आयगी ।

मन्त्री—जो आज्ञा श्रीमन्त सरकार ।

राजा—मुकद्दमे वाले आ गये हों तो उनको बुलवा लां ।

( मन्त्री जाता है और लौट आता है )

मन्त्री—सरकार बिठूर वाले टोपी सरदार भी आए हैं । मुकद्दमे की सुनवाई के समय उनको यहां बैठने दिया जाय ?

राजा—हां, हां, बिठलाओ उनको । विवाह सम्बंध के लिए जा मैंने स्वीकृति दे दी है वह भी उनको सुना देना । वे तात्या टोपे कहलाते हैं । किरंगी टोप लगाए रहते हैं न, इसलिए ।

मन्त्री—( प्रसन्न होकर ) जो आज्ञा । हमारी भाँपी आनन्द के मारे छलक उठेगी ।

( मन्त्री जाता है और लौट आता है । जब वह बैठ जाता है तब सिपाहियों से घिरा हुआ एक बन्दी आता है । कुछ नगर-निवासियों के बीच में तात्याटोपी भी । तात्याटोपी को राजा के निकट एक अच्छा स्थान बैठने को दिया जाता है । नगर निवासी भी यथास्थान बिठला दिए जाते हैं । )

राजा—( बन्दी से ) क्या जी, तुम्हारी जाति में जनेऊ पहिने की रीति तो है नहीं, फिर तुमने क्या पहिना ? और, क्या दूसरों का पहिने के लिए बहकाया ?

बन्दी—(नीचा सिर किए हुए) सरकार, अपना आचरण सुधारने के लिए यदि कोई कुछ अनोप करे तो शास्त्रों में उसकी मनाई तो है नहीं ।

राजा—अच्छा ! तुम लांग अब शास्त्र भी पढ़ने लगें हो !! मुनता हूँ तुम लोग क्षत्रिय बनने जा रहे हो !!!

बन्दी—( जरा सिर ऊँचा करके) क्षत्रिय तो हम लोग हैं ही । हथियार चलाना छोड़कर यदि हम लोग हथियार बनाने का काम करने लगे हैं तो, सरकार, हमारे क्षत्रित्व में कमी नहीं आ सकती ।

राजा—तो अब तुम लोगों के सिवाय असली क्षत्रिय और कोई हैं ही नहीं । राम और कृष्ण के वंश के तुम्हीं लोग हो न !!!

बन्दी—श्रीमन्त सरकार, मैं क्षमा किया जाऊं यदि राम और कृष्ण के वंश के क्षत्रिय हमारे देश में होने तो यहा परदेशियों का पैर कभी न रूप पाता ।

राजा—( क्षुब्ध स्वर में ) गुन्ताखी करता है ! उतार जनेऊ ! तोड़ उसको !!!

बन्दी—(मिर ऊँचा करके) मेरे जीत जी तो, सरकार, जनेऊ मेरे अंग से अलग हो नहीं सकता ।

राजा—(अधिकक्षुब्ध स्वर में) लोह का तार गरम करके लाशों में कोई, लाल करके और जनेऊ बनाकर पहिनाओ इसको । तुरन्त लाशों तुरन्त पहिनाओ !!!

(कुछ पहरेदार दौड़कर जाते हैं । राजा क्रोध के मारे कांपने लगते हैं । बन्दी निश्चल खड़ा है । तात्या अपनी चौकी पर थोड़ा सा हिलता है, मानो कुछ कहना चाहता हो । राजा देखते हैं । वे निश्चय नहीं कर पाते कि उससे क्या कहें । दरबार में सन्नाट छा जाता है । एक सिपाही लाल गरम लोहे के तार को, जिसका आकार जनेऊ का है, चिमटे से पकड़े हुए लाता है और बन्दी के पास खड़ा हो जाता है । बन्दी उसको देखकर, ऊपर की ओर आंखें उठाता है और तन जाता है । राजा तात्या की ओर फिर देखते हैं । वह कुछ कहने के लिए उतावला जान पड़ता है ।)

राजा—सरदार तात्या टोपी, ऐसी अवस्था में पन्त-प्रधान श्रीमन्त क्या यही न्याय न करते जो मैं कर रहा हूँ ।

तात्या—( खड़े होकर ) नहीं सरकार, वं ऐसा न करते । छत्रपति शिवाजी के प्रसिद्ध अमात्य बालाजी आवजी के उदाहरण को ही श्रीमन्त पेशवा मानते । बालाजी आवजी के पक्ष में महापण्डित विश्वेश्वर भट्ट व दी हुई व्यवस्था देश भर में मान्य है । उस का उपयोग इस बन्दी के मामले में होना चाहिये । पन्त प्रधान भी ऐसा ही करते ।

राजा—(शिथिल होकर) अच्छा ।.....मैं भी वही करूंगा ।  
बन्दी ! जाओ, तुमको छोड़ दिया । मौज के साथ जनेऊ पहिना ।  
परन्तु हेकड़ी मत करना ।

बन्दी—(प्रणाम करके) जय हो ।

(जाना है)

(राजा तात्या की आंर देखता है । वह खड़ा हो जाता है ।)

राजा—भासी में पड़े पड़े उकता तो नहीं उठे हो, सरदार साहब ?  
तात्या—श्रीमन्त की कृपा प्राप्त है फिर उकताहट तो कभी किसी को  
हो ही नहीं सकती । हम सब बहुत कृतज्ञ हैं ।

राजा—ब्याह यहाँ होकर होगा, सरदार साहब । मारोपन्त नाम्ने  
भासी के जागीरदार बनाए जायेंगे ।

तात्या—बहुत, बहुत धन्यवाद श्रीमन्त ।

राजा—(मन्त्री से) मुहूर्त शोध कर इनको वनलादो और इनकी  
बिदाई कर दो ।

( मन्त्री तात्या का पान और इत्र से सत्कार करता है । उसको  
लेकर जाता है । अन्य लोग भी जाते हैं । केवल चंवर वाला रह  
जाता है । मोतीबाई और जूही आती हैं । दोनों बहुत सुन्दर हैं  
और पूरी सजधज में हैं । मोतीबाई की आयु लगभग २२, २३  
वर्ष की है और जूही की १४, १५ की । दोनों कुमारी हैं और राजा  
गङ्गाधरराव की नाटकशाला में अभिनय किया करती हैं । वे  
प्रणाम करके चुप खड़ी रह जाती हैं ।)

राजा—तुम लोगों को स्वस्थ देख कर मुझको बड़ी प्रसन्नता होती है ।  
नाटकशाला का काम आजकल बन्द सा ही है । सोचा यहीं बुलाकर कुछ  
आनन्द मनाऊं ।

मोतीबाई—सेवा में हाज़िरी बजाने के लिए सदा तैयार हैं सरकार ।

जूही—आज्ञा पालन के लिए.....

राजा—अब तो मञ्च पर जूही भी अच्छा काम करने लगी है।  
यह बिलकुल नहीं हिचकती।

(दोनों मुस्कुराती हैं।)

राजा—आरम्भ करो।

दोनों—जा आज्ञा।

(वे दोनों गाना है और नाचती हैं)

### गीत

मलय समीर मत्तपरिमल जब मचल मचल बिखरती है,  
कोयल कू कू कू कर के स्वर में ताल मिलती है;  
कू कू कू ऊ कू कू कू ऊ, कू कू कू ऊ, कू कू कू ऊ—  
स्वर में ताल मिलती है।

पश्चिम की लाली के पहले श्यामा चहक लगाती है,  
नई नवेली तानें ले ले अपने निकट बुलाती है;  
कू कू कू ऊ, कू कू कू ऊ, कू कू कू ऊ. कू कू कू ऊ—  
स्वर में ताल मिलती है।

राजा—तुम्हारा काम मुझको बहुत रुचा। मोतीबाई, तुम्हारी भाँसी को रानी मिलने वाली है।

दोनों—हम लोगों का सौभाग्य सरकार। मुना है।

मोतीबाई—भाँसी फूली न समाएगी।

जूही—हम लोगों की नाटकशाला—

राजा—(हँसकर) वह और अधिक रंगीन हो जायगी। और, तुम लोगों को और भी अधिक पुरस्कार मिलेंगे।

जूही—मैं यही निवेदन करना चाहती थी, सरकार।

मातीबाई—हम लोंगों के लिए और क्या आज्ञा है, श्रीमन्त ?

राजा—तुम लोंग जाओ। दरवार का कुछ काम करने को और रह गया है।

(वे दोनों प्रणाम करके जाता है। मन्त्री आता है।)

मन्त्री—महल के उस टहलुए का मामला और रह गया है। वैसे कोई बड़ा अपराध तो नहीं है। पहरे पर असावधान भर हा गया था, सरकार वह।

राजा—(उत्तेजित होकर) इसका छोटा अपराध समझते हो ! यदि उसकी असावधानी के कारण किसी ने मेरे भोजन में विष मिला दिया होता तो ? कोई चोर घुस आता ? कुछ और हो जाता ? तो क्या होता ? टहलुए को बिच्छुओं से कटवाओ। (क्रुद्ध स्वर में) अभी, इसी समय बिच्छुओं से कटवाओ।

मन्त्री—जो आज्ञा।

( जाता है )

## चौथा दृश्य

[स्थान—भांसी की एक चौड़ी सड़क। दक्षिण में ऊचाई पर क़िला है और बाकी दिशाओंमें भांसी का शहर। नेपथ्यमें शहनाई बज रही है और चहल पहल हो रहा है। कुछ नगर निवासियों का प्रवेश। सड़क किनारे एक बड़ा मकान है। उसमें खिड़कियां और गोख हैं। खिड़कियां बन्द हैं। समय प्रातःकाल के उपरान्त।]

एक नगर निवासी—(नेपथ्य की चहल पहल और शहनाई पर कान देकर) वह देखो महाराज की सवारी आ रही है।

दूसरा—घोड़े पर बैठकर आ रहे हैं।

तीसरा—गणेश मन्दिर के पास ताम-भाम में बैठकर जायेंगे।

पहला—चलो वहां जहां वे घोड़े पर बैठे दिखलाई पड़ेंगे।

(वे तीनों और कुछ नगर निवासी दौड़ते हुए चले जाते हैं।)

स्त्री पुरुषों का एक दूसरा समूह आता है।)

एक —वह देखो, महाराज तामभाम में आ रहे हैं।

( आगे आगे बजते हुए बाजे, पीछे पीछे तामभाम में बैठे हुए राजा गङ्गाधरराव का दूल्हा वेश में प्रवेश। नगर निवासी हुल्लड़ सा मचाते हुए भीड़ करते हैं। सिपाही उनको, मार्ग के लिए, इधर उधर हटाते हैं। मकान के ऊपर की खिड़कियां खुलती हैं। एक खिड़की पर दुलहिन वेश में, मनु जारा पीछे हट कर खड़ी है। अन्य खिड़कियों पर कुछ स्त्रियां अधिक पीछे हटी हुई खड़ी हैं जो अस्पष्ट दिखलाई पड़ती हैं। राजा की सवारी दूसरी दिशा में चली जाती है। नगर निवासियों की भीड़ शोर-गुल करती हुई पीछे पीछे जाती है। सड़क पर लगभग सुनसान हो जाता है। मनु खिड़कीके पास आती है। मनु के निकट सुन्दर, उसके पीछे मुन्दर और काशीबाई आती है। उन सबके पीछे लाला भाऊ बखशी की पत्नी राधारानी आधा घूँघट डाले ठम ठमा कर खड़ी है। सुन्दर मुन्दर और काशीबाई चौदह चौदह पन्द्रह २ वर्ष की सुन्दर लड़कियां हैं। राधारानी बख्शिन लगभग २२, २३ वर्ष की है। वह भी सुन्दर है। वे सब फूलों से अपने केश सजाए हुए हैं )

मनु—(सुन्दरबाई से) तुम कौन हो ?

सुन्दर—आपकी दासी। सुन्दर मेरा नाम है।

मनु—मेरी दासी ! कैसे ?

सुन्दर—(मुस्कराकर ) आप हम लोगों की महारानी हैं। मैं भी आपकी सेवा के लिए रक्खी गई हूँ।

मनु—मेरी दासी कोई न हो सकेगी। मेरी सहेली होकर रहेगी।

(मनु उसका हाथ पकड़ कर अपनी ओर खींचती है। सुन्दर किभकती है।)

मनु—(सुन्दर का हाथ ढीला करके) तुम क्या सचमुच सदा मेरे पास रहेगी ?

मुन्दर—सरकार, सदा । हम सोलह दासिया आपकी सेवा के लिए नियुक्त की गई हैं ।

मनू—फिर दासी कहा ! मैं इस शब्द को नहीं सुनना चाहती । तुम घोड़े पर चढ़ना जानती हो ?

मुन्दर—(थोड़े मे संकोच के साथ) थोड़ा सा सरकार ।

मनू—तुम हथियार चलाना जानती हो ?

मुन्दर—(संकोच के साथ) कभी सीखा नहीं ।

(मनू मुन्दर और काशीबाई की ओर देखती है । वे दोनों उसके निकट आती हैं)

मुन्दर—सरकार, इसका नाम मुन्दर है, और इसका काशीबाई ।

मनू—तुम लोग कौन हो ?

मुन्दर—हम लोग कुणभी हैं, सरकार ।

मनू - घोड़े की सवारी, हथियार चलाना जानती हो ?

काशीबाई— (हँसकर) नहीं सरकार, हम लोगों ने थोड़ा सा बन्दूक चलाना सीखा है ।

मनू—मैं सिखलाऊंगी । मलखंज जानती हो ?

(वे तीनों हँसकर सिर झुका-लेती हैं और नार्ही का स्मिंहिलाती हैं)

मनू—(सूक्ष्म मुस्कराहट के साथ) गाना बजाना जानती हो ? नाचना भी ?

मुन्दर—हां सरकार । जब आज्ञा होगी तभी कर दिखलावेगी ।

मनू—अपनी रक्षा करने का उपाय नहीं सीखा ! कुश्ती लड़ना जानती हो ?

तीनों—(एक साथ) कुश्ती !

मनू—क्यों, कुश्ती लड़ने से क्या नाचने गाने में कोई बाधा आ जाती है ? यदि तुम लोग इसी समय अखाड़े में उतर पड़ो तो क्या हो ?

सुन्दर—तो इन फूलों से सारा अखाड़ा भर जावेगा ।

मनू—और तुम्हारे बालों में अखाड़े की मिट्टी चिपक जावेगी !

(वे सब हंसती हैं)

मनू—परन्तु वह मिट्टी तुम्हारे केशों पर इन फूलों से कहीं अधिक मुहावनी लगेगी ।

सुन्दर—सरकार बालों की शोना मिट्टी से !

मनू—(सुन्दर का कन्धा हिलकर) ये फूल कहा मे आए ? कहा जायेंगे ?

(राधारानी बख्शान जरा सा आगे बढ़कर अपने केशों के कुछ फूल हटाती है)

मनू—तुम कौन हो ? यहा कोई पुरुष नहीं, फिर भी इतना बड़ा घूंघट !

राधारानी—(संकोच के साथ घूंघट उठाकर) सरकार मे कायस्थ हूँ । सरकार की सेना में बख्शीपद मिला हुआ है ।

मनू—तब तुमको तो तोप बन्दूक चलाना, घोड़े पर चढ़ना, यह सब, आना चाहिए । (बख्शान मुह फेर लेती है)

राधारानी—सरकार, पुरुषों का काम स्त्रिया करे ।

मनू—तुम अपने केशों के फूल और अधिक मत नोचो ।

( राधारानी फूलों का हटाना बन्द कर देती है )

मनू—मुझको तुम्हारे फूल अच्छे लगते हैं । परन्तु वे हरी भरी देह पर ही सजते हैं । स्त्रियां पुरुषों की अपेक्षा एक बात में बड़ी हैं । वे फूलों से अधिक कोमल और वज्र से अधिक कठोर हैं । हर एक स्त्री में ये दोनों गुण होने चाहिए । पुरुष में नहीं हो सकते । स्त्रियां पुरुषों का सब काम कर सकती हैं और कुछ उनसे बढ़कर भी ।

राधारानी—सरकार तो ऐसी बातें करती हैं जैसी हमारी बड़ी बूढ़ी भी नहीं कर सकतीं ।

मनू—( ज़रा सा सहमकर ) अभी तो पुस्तको में पढ़ा ही है ।  
(मुस्कराती है फिर तुरन्त गम्भीर होकर) परन्तु इसको करके भी दिग्ब-  
लाऊंगी । और, तुम सब भी कर सकोगी ।

सुन्दर—सरकार की बात मैं अब समझी ।

सुन्दर—अवश्य हो मकेगा ।

काशीबाई—सरकार की कृपा से.....

राधारानी—हो जायगा ।

} तीनों एक साथ

(नेपथ्य में सीमंती के लिए महाराज की सवारी गणेश-मन्दिर  
में पहुँच गई है ।)

( बे सब जाती हैं खिड़कियां बन्द होजाती हैं ) ।

## पाँचवाँ दृश्य

[स्थान—भाँसी के एक बड़े भवन का खुला हुआ स्थान । वितानों  
और वन्दनवारों की सजावट है । मनू और गंगाधरराव का विवाह  
हो रहा है । पुरोहित इत्यादि अपना अपना काम कर रहे हैं । एक  
ओर तात्या टोपे और नाना हैं । दूसरी ओर तार-बाद्य बज रहे हैं  
और बीच बीच में मीठे धीरे स्वरों में शहनाई बज रही है ।  
पुरोहित बहुत बूढ़ा है । लक्ष्मीबाई की साड़ी से गंगाधरराव की  
चादर की गाँठ बांधने के समय उसका हाथ काँपता है । वह गाँठ  
बांधने का प्रयत्न करता है परन्तु सफल नहीं होता । समय—दिन]  
मनू—(पुरोहित के बिकल प्रयत्न के कारण अकुलाकर) उंह—ऐसी  
बाँधिए, कि कभी छूटे नहीं ।

(पुरोहित हंस पड़ता है । अन्य लोग भी । मनू नीचा सिर करके  
मुस्कराने लगती है । गङ्गाधरराव सङ्कोचके मारे सिकुड़से जाते हैं ।)

नाना—(तात्या से) अब मिली इस उद्दण्ड राजा को प्रचण्ड रानी ।

तात्या—शायद भाँसी को असली राजा तो अब मिला, नानासाहब ।

नाना—एक ही बात है। जी चाहता है मनु से कह दूँ कि यह ममुराल है, नव कर चलना।

नात्या—अधिक उचित तो यह होगा, नाना साहब, कि राजा को मंमल कर चलने के लिए कहा जाय। परन्तु क्या ऐसी बात कोई किसी की मानने के लिए तैयार होगा ?

नाना—भाँसी हमारा अधिकृत राज्य था।

नात्या—अब तो, नाना साहब, वह अंग्रेजों के नीचे है।

नाना—(भोंह तान कर और दांत पीस कर) हां। .....जाने दो। नहीं कहूँगा। दो एक दिन में बिठूर पहुँचने पर काका से कहूँगा। वं चिठी में आग्रह के साथ लिख भेजेंगे।

नात्या—ऐसी बात, शायद, कोई किसी को लिख भी नहीं सकता।

नाना—अरे ! न लिख सकता हूँ, न कह सकता हूँ !!

(स्त्रियों में शोर होता है।)

कुछ स्त्री कण्ठ—नाम लक्ष्मीबाई रखवा गया ! महारानी लक्ष्मीबाई !!

मन स्त्रियाँ—महारानी लक्ष्मीबाई की जय ! (मनु सिर ऊँचा उठाती है और मुस्कराकर फिर नीचा कर लेती है।)

सब पुरुष और स्त्रियाँ—महाराजा गङ्गाधरराव की जय ! महारानी लक्ष्मीबाई की जय !!

## छठवाँ दृश्य

[स्थान—भाँसी के बाहर एक बगीचा। नवाब अलीबहादुर और पोलिटिकल अफसर आते हैं। अलीबहादुर की आयु लगभग चालीस साल के ऊपर है। पोलिटिकल एजेंट अंधेड़ अवस्था का एक योग्य, काइयाँ अंधेज हैं। समय सूर्योदय के उपरान्त।]

पो० अफसर—नवाब साहब, आपके दावे में कुछ सबलता है। कह नहीं सकता लाठ साहब आपके दावे को मञ्जू करेंगे या नहीं।

अलीबहादुर—हुज़ूर इस बात को ज़ोर देकर लाट साहब को समझावें कि मैं राजा रघुनाथराव की औलाद हूँ। उन्होंने मुझको पचासी गांव जागीर में लगाए थे, महल रहने के लिए दिया था, हाथी चढ़ने के लिए, नौकर चाकर,—

पो० अफसर—नवाब साहब, इन बातों को दुहराने तिहराने की ज़रूरत नहीं है। मुझको याद है। आपको एक बात ध्यान में रखनी चाहिये। कम्पनी सरकार ने राज्य का बन्दोबस्त अपने हाथ में रख छोड़ा है, परन्तु उसको राजा का लिहाज़ करना पड़ता है। राजा की मार्फत अपनी दरखास्त भिजवा दीजिए।

अलीबहादुर—ब्याह के बाद जो दरबार हुआ था उसमें मैंने अपनी फरियाद को बहुत आरज़ू मित्रत से साधने की कोशिश की, मगर उन्होंने एक नहीं सुनी। भांड भगतियों और गाने नाचने वालों को खज़ाना लुटाने चले जा रहे हैं, पर हक वालों को हक देने में बिलकुल नहीं लरजते। पहले जितना अन्याय करते थे, अब उससे दुगना करने लगे हैं। ज़रा ज़रा से अपराध पर लोगों को बिच्छुओं से कटवाना, हाथ कटवा डालना, देश निकाला दे देना मामूली सी बातें हो गई हैं!

पो० अफसर—हम लोगोंको जब यह सब सुनाई पड़ता है रज्ज होता है। केवल शहर का इन्तज़ाम राजा के हाथ में है, उसका यह हाल है। बाकी रियासत का बन्दोबस्त कम्पनी सरकार कर रही है। कोई शिक्षायत नहीं। मिडिल तक के मदरसे खुल रहे हैं! सबकें बन रही हैं!! अस्पताल बनेंगे!!! रोज़गार बढ़ेगा!!!

अलीबहादुर—बन्दा नवाज़, सारी प्रजा अंग्रेज़ी हुकूमत चाहती है। अगर शहर भी कम्पनी सरकार के बन्दोबस्त में आ जाय तो लोग दुआ देंगे।

पो० अफसर—(सतर्कता के साथ) जो कुछ हो—फ़िलहाल कोई राय नहीं दी जा सकती। बड़े लाट साहब बहादुर जो कुछ तै करें।

है राजा साहब की चाल ढाल के ऊपर निर्भर । अगर उन्होंने हुकूमत का ठीक तौर से चलाया तो शहर से बाहर के इलाकों का बन्दोबस्त भी उनको वापिस किया जा सकता है ।

अलीबहादुर—शहर से बाहर के इलाके का भी बन्दोबस्त वापिस कर दिया जावेगा ! तब तो आई मुनीबन !! अन्धेरा का राज हो जावेगा !!!

पो० अफसर—पर कम्पनी सरकार इतनी प्रबल है कि अन्धेरा होने ही न देगी । ज़रा गड़बड़ हुई कि उसने एक भटके में होश ठिकाने लगा दिया । सरकारी फ़ौज यहां हमेशा तैयार रहेगी । राजा साहब ने इस फ़ौज की रक्षा के लिए कम्पनी सरकार को राज्य का पांचवां हिस्सा लगा दिया है ।

अली बहादुर—(इस योजना में अपने लिये कोई स्थान न पाकर) हुआ, मैं भी कम्पनी सरकार की सेवा करने के लिए हमेशा तैयार हूँ । मौका आने पर कम्पनी सरकार के लिए अपना खून तक बहा सकता हूँ ।

पो० अफसर—शाबाश ! नवाब साहब, आप सरीखे बड़े आदमियों का मुझको बहुत भरोसा है । आप कम्पनी सरकार की जो कुछ सेवा करेंगे वह याद रखी जावेगी । आपको खिताब दिया जायेगा ।

अलीबहादुर—(उत्साहित होकर) बन्दा परवर, इस राज्य में जब जो कुछ भला बुरा हुआ करेगा आपको बराबर उसकी सही खबर मिला करेगी । मेरे पास खातिर वाले जायूस हैं । जैसे पीरअली—

पो० अफसर—मैं आपका अदसान मानता हूँ । नाम फिर किसी मौके पर बतला दीजियेगा । लिख लूंगा ।

(टहलते हुए जाना चाहता है)

अलीबहादुर—(उसके पीछे पीछे जाते हुए) एक पीरअली क्या बहुत से हैं, हुआ । पर पीरअली बड़ा होशियार है । बड़ा बफ़ादार । जासूसी का इत्र । सारे जग के समाचार इकट्ठे करने वाला । मौका पड़ने पर पेश भी कर दूंगा । रनवास तक की खबर मगवाई जा सकती है ।

पो० अफसर—( चौंकाकर, रुकते हुए ) नवाब ! हां, नवाब साहब, रानी की उमर कम है, मगर सुनता हूँ बड़ी तेज़ है ।

अलीबहादुर—सरकार, बहुत तेज़ । और पूजा पत्री करने वाली । पर राजा साहब ने उसको भी कितने के एक ग्वण्ड में घेर रक्खा है । रानी हांते हुए भी उसको कोई आज्ञा दी नहीं । कैदी की तरह रहनी है ।

पो० अफसर—वैसे मराठों में तो स्त्रियों को आज्ञा दी अधिक है ।

अलीबहादुर—मगर, हुज़ूर, राजा साहब सनकी जो ज़ब्रगुप्त हैं ।

पो० अफसर—कोई अचरज की बात नहीं, नवाब साहब । वे राजा होने की वजह से परदा बर्तते होंगे । ख़ैर । हमको इससे कोई मतलब नहीं । मैं अब जाऊंगा । सलाम । मिलते रहा करिये ।

अलीबहादुर—आशावअरु हुज़ूर । मेरे दावे का हुज़ूर ख़याल रखें ।

पो० अफसर—हा, मैंने कहा तो है ।

(दानों जाते हैं)

## सातवां दृश्य

[ स्थान—भाँसी के किले के भीतर महादेव का मन्दिर । मन्दिर के इधर-उधर किले की दीवारें हैं । पश्चिम की ओर किले की दीवार के सहारे ऊपर की ओर एक बारहदगी है । इसके नीचे एक बड़ा कुआँ है । पूर्व-उत्तर की ओर किले के दूसरे भागों में जाने के लिए बन्दनवार मिहगाब का बड़ा दरवाज़ा है । मन्दिर इस द्वार से नीचे की ओर है । द्वार से मन्दिर में आने के लिए पत्थर की सीढ़ियाँ हैं । मन्दिर के खुले परन्तु छायादार बगमद के सामने आंगन है । मन्दिर में गौर का खूब सजाया गया है । इधर-उधर बतियाँ भिन्नमिला रही हैं । आंगन में लक्ष्मीबाई, राधारानी, सुन्दर, सुन्दर, काशीबाई इत्यादि स्त्रियाँ हैं । एक किनारे कुछ मालिनें फलों की बतियाँ लिए हैं । लक्ष्मीबाई के

केशों में थोड़े से फूल है। गले में किसी स्त्री के फूलमाला नहीं है। स्त्रियां गौर का पूजन करके लक्ष्मीबाई के पास इकट्ठी हो रही हैं। भलकारी कोरिन बुन्देलखण्डी वस्त्र और आभूषण, जो चांदी के ही हैं, पहिन आती है। वह लक्ष्मीबाई की आयु की है। वैसी ही आकृति और सुन्दरता वाली है। केवल रङ्ग का अन्तर है। भलकारी का रङ्ग सावला है, लक्ष्मीबाई का खरा गौरा। स्त्रियां हरदी कूँ कूँ उत्मव मना रही हैं। समय-सन्ध्या के उपरांत । ]

लक्ष्मीबाई—तुम लोग फूलमाला पहिनकर क्यों नहीं आईं ? क्या गौर माता को अधूरे श्रृङ्गार से प्रसन्न करोगी ?

राधारानी—जब सरकार के ही गले में माला नहीं है तब हमलोग कैसे पहिनें ?

लक्ष्मीबाई—( राधारानी के कन्धे को हिलाकर ) मालिनों के पास नाना प्रकार के हार हैं। लाओ एक मेरे लिए। मैं पहिनूँगी। तुमलोग भी पहिनो।

( स्त्रियां दौड़कर मालिनों से हार ले आती हैं। बखिशन ( राधारानी ) लक्ष्मीबाई को हार पहिनाती है। इसके बाद सब स्त्रियां एक एक करके उनको हार पहिनाती हैं। जब वे हारों से ढक जाती हैं, तब उतार कर रख देती हैं, केवल एक पहिन रहती हैं। इस समय घूँघट डाले हुए भलकारी संकोच के साथ उनके पास आती है। हाथ में एक फूलमाला लिए हुए है। )

लक्ष्मीबाई—तुम कौन हो ?

भलकारी—सरकार, हों तौ कोरिन।

लक्ष्मीबाई—नाम ?

भलकारी—सरकार, भलकारी दुजैया।

लक्ष्मीबाई—( हंसकर ) जैसा नाम है वैसा ही लक्षण है । पर यह इतना लम्बा घूँघट काहे के लिए डाल रक्खा है ? पहिनादे अपनी माला ।

( भलकारी घूँघट खोलकर माला डाल देती है । रानी की आकृति से उसकी आकृति मिलती पाकर सब स्त्रियों को आश्चर्य होता है । वह रानी के पेर पकड़ लेता है )

लक्ष्मीबाई— भलकारी, तुम निर्भय रहो । तुम कुछ कहना चाहती हो कहे ।

भलकारी— महाराज, मोरे घर में पुरिया पूरवे कौ और कपडा बुनवे कौ काम होत आओ है । पै बे अब मलखम कुम्ती करन लगे ! सो सरकार, घर कौ काम कैसे चल है ?

लक्ष्मीबाई— तुम्हारी जाति में मलखम कुम्ती का काम कितने लोग करने लगे हैं ?

भलकारी— एल्लो ! मैं का घर घर देखत फिरन ?

लक्ष्मीबाई— ( हंसकर ) खुतेमन की स्त्री है । भलकारी, तुम भी मलखम कुम्ती सीखो । घांड़े की सवारी भी । तुमको इनाम दूँगी ।

( भलकारी मंकोच के मारे नव जाती है । हंसती है )

भलकारी— मैं चकिया पीसन हों, दो-दो तीन-तीन मटकन में कुआ में पानी भर लेआउत रहँटा कानत, अब और का करों ?

लक्ष्मीबाई— तुम्हारे पति का नाम ?

राधारानी— ( आगे बढ़कर ) कुंकुम रोरी लगाते समय भलकारी को अपने पति का नाम बतलाना ही पड़ेगा, परन्तु.....

लक्ष्मीबाई— परन्तु क्या बखिशन नू ? ( मुस्करात है )

राधारानी— ( हंसकर ) सरकार, सब बड़े काम पहले बड़ोंसे आरम्भ होते हैं । कौन प्रारम्भ करेगा क्या हमी लोगों को यह बतलाना पड़ेगा ?

( स्त्रियां हंस पड़ती हैं । कुछ ताली पीटकर थिरक जाती हैं )

लक्ष्मीबाई—तुम मुझसे बड़ी हो बख्शिशन तू। हमारे जनरल की पत्नी।

राधारानी—सरकार हमारी महारानी हैं। पहले सरकार बतलावेंगी। पीछे हमलोग आज्ञा का पालन करेंगी।

लक्ष्मीबाई—बख्शिशनजू, याद रखना। मैं बहुत हैरान करूँगी।

राधारानी—( हंमकर ) अभी तो मेरी बारी है सरकार पृच्छने की। महादेवजी के नाम गिनाइए।

लक्ष्मीबाई—(थोड़े से संकोच के साथ) शिव, शंकर, भोला—नाथ, शम्भु, (गिरजापति)

राधारानी—सरकार को तो पूरा कोप याद है। अब बतलाइए महादेव जी के जटाजूट में क्या है ?

लक्ष्मीबाई—सर्प, रुद्राक्ष—

राधारानी—जी नहीं सरकार—महादेव बाबा के जटाजूट में से निकल कर, हिमाचल से चलकर, कौन इस देश को पवित्र करने के लिए आया ? ब्रह्मर के नीचे किसका महान् सुहावनापन है ?

लक्ष्मीबाई—(यकायक) गङ्गा का ... (महमकर) अरे ! .....

( बख्शिशन हंमती हुई थिगक कर नाच उठती है। लक्ष्मीबाई का माला पहनाती है। लक्ष्मीबाई राधारानी का हाथ पकड़ती है। )

राधारानी—अरे रे। आपने तो मेरी कलाही तोड़ दी !

लक्ष्मीबाई—तुम्हारी कलाही प्रबल बनाऊँगी। बात न बनाओ। मेरे सवाल का जवाब दो। बोलो, मेरे पुरखों के नाम याद हैं ?

राधारानी—हां सरकार, जिनकी सेवा में युग बीत गए उनके नाम कैसे भूल जाऊँगी ?

लक्ष्मीबाई—बतलाओ मेरे ससुर का नाम !

राधारानी—राजा शिवराव भाऊ। भाऊ साहब—अरे: —

लक्ष्मीबाई—यहां सब स्त्रियों में सबसे अधिक नटग्वट तुम हो !  
पहले ही अरसट्टे फिसल गईं !! लाला भाऊ !!! लाला भाऊ !!!!

( लक्ष्मीबाई उसका हाथ छोड़ देती हैं )

मुन्दर—यही तो इनके पति का नाम है । कैसी जल्दी निकल गया मुँह मे ।

(राधारानी को रानी माला पहनाती हैं)

राधारानी—(लक्ष्मीबाई के कान में) भलकारी कोरिन के पति का नाम पूरन है , सरकार ।

लक्ष्मीबाई—भलकारी, चन्दा किस दिन पूरा दिग्वलाई पढ़ना है ।

भलकारी—पूरनमासी के दिना, सरकार । ए य !

लक्ष्मीबाई—(हंसकर) हां, हां, पूरन है नाम तुम्हारे पति का ।  
ठीक तो है ।

(लक्ष्मीबाई उसको माला पहनाती हैं)

राधारानी—अब सरकार, हम लोग अपने नाच गान से गौर माता का रिभायें ? जैसी आज्ञा हो ?

लक्ष्मीबाई—अवश्य ।

(सब स्त्रियां नृत्य गान करती हैं । भलकारी का बुंदेलखंडीनृत्य होता है)

गान

पंछी बोल गया रे, पंछी बोल गया ।

भिलमिल भिलमिल किरनें फूटीं,

अन्धकार की कसनें टूटीं,

गङ्गाधर की अलकें छूटीं,

धारे पुलकित हुई अनूठीं,

गजरा डोल गया रे,

सौरभ घोल गया रे,

पंछी बोल गया रे; गाकर बोल नया,

पंछी बोल गया ।

लक्ष्मीबाई—तुम लोगों को हर्ष मग्न देखकर मुझको भी बहुत हर्ष है। आज तुमसे मैं एक भीख मांगती हूँ। दोगी ?

(सब स्त्रियां स्थिर हों जाती हैं और आश्चर्य में पड़ जाती हैं)

लक्ष्मीबाई—फूल जब खिलते हैं, तब उनमें महक होती है; वे अच्छे लगते हैं। उनका आधार क्या है ? वे कहां शोभा पाते हैं ?

राधारानी - (आगे आकर, सरकार ही बनलावें।

लक्ष्मीबाई—देह। पुष्ट, बलिष्ठ देह पर ही वे शोभा देते हैं। वही उनकी महक अच्छी लगती है। उनकी स्मृति वहीमे बल पाती है। मुझको वचन दो कि देह को पुष्ट बनाओगी, व्यायाम करोगी, हथियाग चलाना सीखोगी। दोगी मुझको यह भीख ?

स्त्रियां—हम लोग अपनी देह को सबल बनावेंगी।

लक्ष्मीबाई—और मन को निडर। मन को भगवान का भक्त बनाने में वह निडर हो जाता है।

स्त्रियां—मनको निडर बनावेंगी।

लक्ष्मीबाई—तब—तभी—तुम देवी कहलाने योग्य बनोगी। देवी फूल मालाएँ पहिनती हैं और अपने प्रबल हाथ में तलवार भी लिए रहती हैं। समझ गईं ?

स्त्रियां—समझ गईं।

लक्ष्मीबाई—हरदी कू कू का आशीर्वाद तभी सफल समझना जब शरीर और मन को एक पात में बिठला सकें।

स्त्रियां - ऐसा ही होगा।

लक्ष्मीबाई—मैं स्त्रियां की एक सेना बनाऊंगी।

स्त्रियां—हम लोग उसमें काम करेंगी।

लक्ष्मीबाई—कुछ दिना यहाँ, महल के भीतर, काम सीखना।

स्त्रियां—अवश्य।

(एक पहरे वाली आती है)

पहरेवाली सरकार, श्रीमन्त सरकार पधारना चाहते हैं।

(रानी स्त्रियों को संकेत करती हैं। वे सब चली जाती है। पहरेवाली भी जाती है। गङ्गाधरराव आते हैं। लक्ष्मीबाई उनका अभिवादन करती है।)

गङ्गाधरराव इस उत्सव के प्रमोद की धुनों सुनकर मैंने सांचा चलूँ और एक आनन्द समाचार आपको सुना आऊँ।

लक्ष्मीबाई - महाराज !

गङ्गाधरराव - हमको अपने सारे राज्य का अधिकार मिल गया है।

लक्ष्मीबाई - (प्रफुल्लता के साथ) यह सचमुच अच्छा समाचार है। अब व्यवस्था के साथ जनता को आगे बढ़ाने का अवसर मिलेगा। सेना बढ़ाई जा सके और स्वराज्य -

गङ्गाधरराव - उसमें एक छोटा सा खोट लग गया है।

लक्ष्मीबाई - (व्यग्रता के साथ) वह क्या ? महाराज वह क्या ?

गङ्गाधरराव - भांसी में एक अंग्रेज़ी फौज रक्खी जावेगी। उसका खर्चा चलाने के लिए राज्य का पाचवाँ हिस्सा अंग्रेज़ों के हाथ देना पड़ा है। नकद रुपया देने से अच्छा है। है न ?

लक्ष्मीबाई - (निश्चाम लेकर) हूँ

गङ्गाधरराव - नहीं, कुछ ऐसा बुरा नहीं हुआ। सब रियासतों को करना पड़ा है। जो कुछ हुआ, अच्छा हुआ। खुशी मनानी चाहिये।

लक्ष्मीबाई - क्यों नहीं ? अपने घर की सेना रखने की भी अटक न रहेगी। आपकी नाटकशाला भी चेनेगी न अब ?

गङ्गाधरराव - हां, हां, अवश्य। क्यों ?

लक्ष्मीबाई - कौन सा नाटक खेला जायगा ?

गङ्गाधरराव - मृच्छकटिक। शूद्रक कवि ने संस्कृत में लिखा है। चारुदत्त ब्राह्मण और बसन्तसेना के प्रेम की अद्भुत कहानी है। मैंने हिन्दी में उल्था करवाया है। आप देखेंगी।

लक्ष्मीबाई - न। भांसी का पांचवां भाग दे देने से भी बढ़कर क्या यह नाटक मनोरंजक है ?

गङ्गाधरराव— आप यह नहीं देखती कि पांचवां भाग दे देने से बाकी चार भागों की बागडोर तो हाथ में आ गई ।

लक्ष्मीबाई—मैं तो यह देखती हूँ कि भांसी में अंग्रेज़ी सेना के आने से आपके हाथ में एक भाग भी नहीं रहेगा ।

गङ्गाधरराव—आप राजनीति नहीं समझ सकतीं ! ( ज़रा क्षुब्ध स्वर में ) आपको तो कसरत, कुश्ती, घोड़े की सवारी अथवा के बाहर और सूझ भी क्या सकता है !

लक्ष्मीबाई—वह भी किले के ही भीतर !!

गङ्गाधरराव—तो क्या यह इच्छा है कि इन स्त्रियों को लिए लिए नगर बाहर घोड़े कुदाती फिरें ? आखिर इन स्त्रियों को आप मोटा तगड़ा बनाकर आप क्या करने जा रही हैं ?

लक्ष्मीबाई—करने को अब रहा ही क्या है ? राज्य का काम चलाने के लिए दीवान है । डाकुओं, बटमारों का दमन करने और प्रजा को ठीक पथ पर चालू रखने के लिए अंग्रेज़ी सेना है ही—

गङ्गाधरराव—नै आपके अभिप्राय को समझता हूँ । परन्तु हमारे गांव गांव में फूट और उपद्रव भरे हुए हैं । कोई किसी की न मुनता है और न मानता है । अंग्रेज़ों के पास हथियार अच्छे हैं— ।

लक्ष्मीबाई—आपकी नाटकशाला में जो हथियार बनते रहते हैं उन से क्या अंग्रेज़ नहीं हराए जा सकते !

गङ्गाधरराव—हूँ • (तोभ को दमन करके) आप कभी-कभी बहुत कड़ी चोट कर बैठती हैं ।

लक्ष्मीबाई—आपके यहां के कवि और भाट क्या केवल प्रशंसा और यशगान ही करते हैं या कभी कड़खे भी सुनाते हैं !

गङ्गाधरराव—तो स्त्रियों की सेना रचकर आप अंग्रेजों को परास्त करने जा रही हैं ? स्वराज्य स्थापित करने न ? हू ! इस युग में स्वराज्य !!

लक्ष्मीबाई—महाराज, स्वराज्य के लिए कोई विशेष युग नियत नहीं है । छत्रपति शिवाजी ने यदि ऐसा सांचा होता तो हम और आप आज कहां होते ?

गङ्गाधरराव—आप बातों में बहुत बढ़ जाती हैं ।

लक्ष्मीबाई—मर्दों को चूड़िया पहिना दीजिए और हम स्त्रियों के हाथ में दीजिए तलवार, फिर देखिए हम स्त्रिया अंग्रेजी सेना को भांसी में कितने दिन टिकने देती है ।

(ल्लोभ के मारे गङ्गाधरराव का गला रुद्ध हो जाता है । वे टहलने लगते हैं । फिर वे अपना घोर संयम करते हैं )

गङ्गाधरराव मैं आपके प्रमोद में सहयोग देने आया था, परन्तु क्या बतलाऊँ—न जाने आपको कभी—कभी क्या हो जाता है ! आप मौत्र में स्त्रियों की पल्टन बनाइए, उन्हें मोटा तगड़ा कीजिए । मेरा क्या जाता है ?

लक्ष्मीबाई—अभी कुछ नहीं कह सकती हू । ( आत्म नियन्त्रण करके थोड़ी देर पीछे ) आप गौर का पूजन देखने के लिये आए थे ? कदाचित्त गौर को नमस्कार करनेके लिए भी ?

गङ्गाधरराव —( ठंडे पड़ कर ) हां—अवश्य ।

लक्ष्मीबाई—तो नमस्कार कर लीजिए ।

(गंगाधरराव आंख मूंदकर करबद्ध खड़े हो जाते हैं । लक्ष्मीबाई भी हाथ जोड़ लेती हैं, परन्तु उनकी आंखें खुली हैं ) गौर नारी जाति की हैं, और तलवार का पकड़ना और चलाना भी जानती हैं ।

गङ्गाधरराव—(आंखें खोलकर और मुस्कराकर ) हां ।

## आठवाँ दृश्य

स्थान—[ भाँसी में पोलिटिकल अफसर का बगीचा । पोलि-टिकल अफसर टहलता हुआ आता है । उसके साथ एक अंग्रेज कौजी अफसर है । समय—संध्या । ]

पो० अफसर—यहीं की जनता देखलो न, बितना बार अंग्रेजी शासन हुआ, लूटमार और अव्यवस्था बन्द होगई ।

फौजी अफसर—गङ्गाधरराव का दो महीने का बच्चा तो मर गया, वे शायद किसी को गोद लेंगे । भाँसी के अच्छे दिन दूर फिर्क जायंगे ।

पो० अफसर—राजा का ब्याह हुए पांच साल हुए हैं । इन पाँच वर्षों में बहुत कुछ स्वस्थ रहे, परन्तु अब बहुत बीमार हैं । गोद लेने योग्य हालत में नहीं जान पड़ते । लेंगे भी तो मन्ज़ूर नहीं होगी । अपना सरकार की नीति स्पष्ट है । इस देश का दृढ़ शासन, टिकाऊ व्यवस्था और निष्पक्ष न्याय की सख्त ज़रूरत है । वह रियासतों में नहीं मिल सकता है ।

फौजी अफसर—सब रियासतें खतम होजायें तो अच्छा ।

पो० अफसर—कह नहीं सकते । कम्पनी के डाइरेक्टरों का बोर्ड सारी की सारी रियासतों के खतम करने का निशेध करता है । कुछ रियासतें बनी भी रहनी चाहिए । ये हमारे राज्य की सहायक हैं और रहेंगी ।

फौजी अफसर—कम्पनी का बोर्ड अपने नफ़े की रकमों की ओर पहले ध्यान देता है । यहां की वास्तविक स्थिति तो गवर्नर जनरल ही जानते हैं ।

पो० अफसर—फिर भी इङ्गलैंड के राजनीतिज्ञ काफ़ी होशियार हैं । गवर्नर जनरल को भी अपनी काउन्सिल के बहुमत को रद्द करने का पूरा अधिकार मिल गया है । हिन्दुस्थान का अभिजात वर्ग चैन पा गया है । वह यहां के हितों का भण्डारी है । जनता को भी शांति मिल गई है । वह अभिजातों के प्रभाव में है और ये सब अपने आतंक में ।

फौजी अफसर- इसी आतंक को गहरा और मज़बूत बनाने की ज़रूरत है ।

पो० अफसर—बिलकुल ठीक कहते हो । अपने छो़करो को जो आक्सफ़र्ड और केम्ब्रिज से निकल कर यहा आते रहेंगे पराक्रम विकास के लिए बहुत लम्बा चौड़ा मैदान मिलता रहेगा । हिन्दुस्थानीयों की सहायता से वे उस आतंक को गहरा और मज़बूत बनाते चले जायेंगे । यहा के अन्ध विश्वासों को दूर करेंगे, विज्ञान के उजाले को फैलायेंगे और व्यवस्था को सदा के लिये रोप देंगे । इसके लिये आतंक की सख्त ज़रूरत रहेगी, क्या कि हमारी संख्या हमेशा कम रहेगी ।

फौजी अफसर—हिन्दुस्थानी किसी दिन अपने देश को वापिस भी चाहेंगे । हूँ— ।

पो० अफसर—उसके लिए युगों की ज़रूरत पड़ेगी । परन्तु जब वह दिन आयगा हमारी सन्तान सोच समझ कर काम करेगी, लेकिन वह दिन अभी बहुत बहुत दूर है । और, तब तक हिन्दुस्थान हमारा इतना प्रबल भक्त हो जायगा कि हमको छोड़ेगा ही नहीं । दृढ़ता, निर्माकता, न्यायनिष्ठा और क़ानून की परम्पराओं के क़ायम रखने से ही तो सफलता मिलेगी । ...

फौजी अफसर—परन्तु हम लोगों को हिन्दुस्थानी समाजसे फ़ासल पर रहना चाहिए, क्या कि वह गन्दा बहुत है । और, इङ्गलैंड के माला फ़ायदे को भी ध्यानमें रखे रहना है । उन छो़करो के लाभ को भी ।

(एक हिन्दुस्थानी फौजी-का प्रवेश)

हिन्दुस्थानी फौजी—हुज़ूर, महल से खबर आई है कि महाराज बहुत बीमार हैं । बुलावा आया है ।

पो० अफसर—अच्छा, जवाब दो—हम अभी आते हैं ।

(हिन्दुस्थानी फौजी जाता है)

फौजी अफसर—मालूम होता है कि राजा मर जायगा; उसको विलायती दवा खाने के लिए कहा गया तो वह राजी ही नहीं हुआ ।

पो० अफसर—परमात्मा उसकी आत्मा को शान्ति दे ।

फौजी अफसर—(हंसकर, परन्तु वह अभी मरा नहीं है ।

पो० अफसर—(हसकर) लक्षणों से जान पड़ता है कि वह बचंगा नहीं । भासी अंग्रेजी इलाक़े में मिलाई जायगी ।

फौजी अफसर—शायद कोई विलव हो उठे, क्यों कि राजा के अत्याचारी होने हुए भी जनता रानी को प्यार करती है और उमका गान्य चाहेगी; सेना को सावधान रहना चाहिए ।

पो० अफसर—रानी योग्य है केवल इतना ही यहा की परिस्थिति के अनुकूल है बाकी सब प्रतिकूल है । मैं राजा के पास जाता हूँ । तुम अपनी छावनी को देखो ।

(दोनों भिन्न भिन्न दिशाओं में जाते हैं।)

## नवां दृश्य

[ स्थान - गंगाधरराव का महल । गंगाधरराव मरणासन्न है, शय्या पर पड़े हैं । आस पास मोरोपन्त. उनके दीवान और बैठा है । एक पर्दे के पीछे लक्ष्मीवाई है । समय—दिन । ]

गंगाधरराव—(शिथिल स्वर में) मुझको अभी जीने की आशा है । परन्तु मैं प्रबन्ध कर रहा हूँ । कहीं कुछ हो गया तो भांसी अनाथ नहीं रहेगी ।

बैठा—महाराज चिन्ता न करें । चंगे हो जायेंगे !

गंगाधरराव—हा तुम्हारे रस से मुझको कुछ चैन तो मिला है—साहब को बुलाया था आए नहीं ?

(पहरेदार आता है )

पहरेदार—श्रीमन्त सरकार, साहब आगए हैं । ड्योदी पर हाज़िर हैं

मोरोपन्त—उनको भेज दो ।

(पहरेदार जाता है और पोलिटिकल अफसर आता है । अभिवादन के बाद उसको कुर्सी दी जाती है । )

गंगाधरराव—मैं अच्छा हो रहा हूँ । जीने की आशा है । परन्तु यदि कोई अनदेखी अनचाही हो जाय तो उसके लिए मैंने बन्दोबस्त करने का निश्चय कर लिया है । मेरे कुटुम्ब का एक लड़का आनन्दराव है । मैं उसको गोद ले रहा हूँ । मोरोपन्त जी, आनन्दराव को ले आइए ।

( मोरोपन्त जाता है और आनन्दराव को लेआता है । आनन्दराव पांच वर्ष का एक सुन्दर बालक है । )

गंगाधरराव—देखो मंजर साहब, यह कितना सुन्दर और होनहार है । मेरी रानी सी माता का पाकर भाँसी को चमका देगा । मेरी भाँसी को ये दोनों बड़ा भारी नाम देंगे.....

(पर्दे के पीछे रानी का सिसकी सुनाई देती है ।)

गंगाधरराव—(पर्दे की ओर मुँह फेरकर ) यह क्या है ? राती हो ? मैं अच्छा हो रहा हूँ । मैं आनन्दराव को गोद ले रहा हूँ । तुम्हारी अनुमति है ?

लक्ष्मीबाई—(पर्दे के भीतर से) जी हा ।

गंगाधरराव—मंजर साहब, हमारी रानी स्त्री ज़रूर है, परन्तु इसमें ऐसे गुण हैं कि संसार के बड़े बड़े मर्द इसके पैरों की धूल अपने माथे पर चढ़ावेंगे ।

(राजा के आंसू आजाते हैं)

पा० अफसर—मैंने महारानी साहब की बहुत तारीफ़ सुनी है । वे बहुत योग्य हैं । आप चिन्ता न करें । अच्छी तरह से दवा करें । आप स्वस्थ हो जायेंगे ।

गंगाधरराव—मेरे हृदय में पीड़ा हो रही है। मैं सब काम जल्दी निबटाना चाहता हूँ। आनन्दराव का नाम दामोदरराव रखूँगा। अच्छा नाम है न मेजर साहब ?

पा० अफसर—जी हाँ सरकार।

गंगाधरराव—आप गोदी को लाठ साहबसे कबूल करवा दीजिएगा मेजर साहब। इसकी नाबालगी के ज़माने तक रानी राज्य चलावेंगी, उसके उपरान्त दोनों राज्य का काम करेंगे।

पा० अफसर—मैं कोशिश करूँगा, महाराज।

गंगाधरराव—हमारे घराने ने अंग्रेज़ सरकार की सदा सहायता की है। यहां तक कि जब बुन्देलखण्ड का कोई रजवाड़ा आपकी सरकार के साथ न था, बल्कि सब के सब विरुद्ध थे, तब भाँसी ने आप लोगों के साथ मित्रता का गठबन्धन किया था। सन् १८०४ की बात है न मोरोपन्त ? मैं उस समय बहुत छोटा था।

मोरोपन्त—हां श्रीमन्त सरकार, और फिर १८१८ में पुनः वही सन्धि दुहराई गई थी।

पा० अफसर—आपको पीड़ा हो रही है महाराज, अब आप अधिक बातचीत न करें। मैं लाठ साहब को लिखूँगा।

गंगाधरराव—तो आप मेरा हाथ पकड़ कर वचन दीजिए, मेजर साहब। यह हमारे यहां का कायदा है।

पा० अफसर—(गंगाधरराव का हाथ पकड़कर) वर्तमान लाठ साहब गोद के क़ानून को नहीं मानना चाहते, परन्तु मैं अपनी कोशिश में कोई कसर नहीं लगाऊँगा। आप जानते हैं, सरकार, कि मैं लाठ साहब का मातहत हूँ।

गंगाधरराव—(पा० अफसर का हाथ छोड़ कर धीमें स्वर में) मुझ को आपका भरोसा है। मैं चाहता हूँ मेरी बपौती मेरे वंश में बनी रहे—मेरे घर में मेरे पुरखोंका दीपक जगमगाता रहे। आओ बेटा आनन्दराव इधर।

(आनन्दराव गंगाधरराव के पास जाना है)

गंगाधरराव—देखिए मेजर साहब, मैं आपके सामने इसको गोद लेता हूँ। इसका नाम दामोदरराव होगा। शास्त्र की रीति थोड़ी देर में बर्नली जायगी।

पो० अकसर—मुझको आज्ञा हो तो मैं जाऊँ ?

गंगाधरराव—हां, आप जाइए। मेरे मन में शान्ति है।………… शान्ति है। ओम शान्ति, शान्ति, शान्ति।

(पो० अकसर प्रणाम करके जाता है)

यवनिका

## दूसरा अंक

### पहला दृश्य

[स्थान—भाँसी के किले वाले महल का दरबार-भवन । एक ऊँचे मन्च पर रकखी हुई कुर्सी पर दामोदरराव बैठा है । नीचे इधर उधर कुर्सियों पर नाना भोपटकर, बखशी लाला भाऊ, दीवान जवाहरसिंह, दीवान रघुनाथसिंह, तोपची गुलाम रौसख़ाँ मोरोपन्त, खुदाबख़श यथा—स्थान । नाना भोपटकर लगभग ७० वर्ष का वृद्ध परन्तु स्वस्थ व्यक्ति है । अन्य सरदार अधेड़ अवस्था के पुष्ट-देह व्यक्ति हैं । सिवाय नाना भोपटकर के सब के सब दाढ़ियों रकखे हैं—जिन के सिरे कानों पर चढ़े हैं और नाना भोपटकर के सिवाय सब के सब तलवार बांधे हैं । दरबार-भवन से लगे हुए एक कमरे में रानी लक्ष्मीबाई और उनकी सखी मुन्दर बैठी है । कमरे के द्वार पर महीन जाली की झरप पड़ी है । लक्ष्मीबाई सफ़ेद साड़ी पहिने हैं । गले में हीरे मोतियों के कंठे डाले हैं । कुछ कुर्सियाँ खाली पड़ी हैं । बीच में एक मेज़ लगी हुई है, उस पर सोने के बर्कों से लिपटे हुए पान चांदी के थाल में सजाए हुए रकखे हैं । थाल के पास गुलाब पाश और इत्रदान हैं । भवन से लगे हुए दूसरे कमरे में मोतीबाई और जूही सजधज के साथ बैठी हुई हैं—मानो किसी आनन्द समाचार की घोषणा के बाद रानी को अपना नृत्य—गान दिखलाने के लिए उद्यत हों । दरबार भवन में सजावट है । समय—दिन । ]

नाना भोपटकर—नगर में भी बड़ी सजावट है ।

गुलाम गौसख़ाँ --(जिम कमरे में रानी बैठी हुई हैं उसकी ओर मुंह फेर कर और फ़ौजी प्रणाम करके) जैसे ही एजेन्ट साहब ने गोदी की मञ्जूरी का हुकुम सुनाया कि मैंने तोपों की सलामी दारी ? मेरी 'घन गरज' और 'कड़क बिजली' तैयार हैं ।

(अन्य सरदार खड़े हो कर उमी प्रकार प्रणाम करते हैं)

मब एक साथ - अवश्य ।

मुन्दर - (रानीसे) और मैं हंसू खेलूंगी, गाऊंगी नाचूंगी सरकार ।

मोतीबाई और जूही—(अपने कमरे से) हम लोग अपने अरमान निकालेंगी ।

रानी (मुस्कुरा कर मुन्दर से) और लाट साहब का निर्धार यदि अपने मन का न हुआ तो क्या जान छोड़ देगी ?

मुन्दर - (रानी से) हुं .....सरकार !

रानी—(मुन्दर से) धीरज मे काम लेना चाहिए ।

(चोबदार का प्रवेश)

चोबदार—सरकार, पॉलिटिकल एजेन्ट मेजर साहब आए हैं । उनके साथ कुछ अंग्रेज़ फ़ौजी अफसर भी हैं ।

भोपटकर - उनको आदर के साथ भेजो ।

(चोबदार जाता है । पॉलिटिकल अफसर कुछ अंग्रेज़ फ़ौजियों के साथ आता है । दरबार में बैठे हुए सब लोग मत्कार देने के लिए खड़े हो जाते हैं, केवल दामोदरराव बैठा रहता है । भोपटकर उन लोगों को अभिवादन के बाद, यथा स्थान बिठलाता है । दरबार में उत्सुकता का सन्नाटा छा जाता है ।)

मोरोपन्त - साहब, अपिको यहां तक आने में बड़ा कष्ट हुआ ।

(नाना भोपटकर और मोरोपन्त पान का थाल और इत्रदान लेकर अंग्रेज़ अफसरों के सामने जाते हैं । पॉलिटिकल अफसर

(तथा अन्य अफसर एरू दूसरे का मुँह देख कर चुप रहते है । मत्कार को बिना स्वीकार किए हुए पोलिटिकल अफसर खड़ा हो जाता है और जेब में से एक खरीता निकाल कर खालता है ।

पो० अफसर—मेरी झूठी है - कर्तव्य, दुःखदायक कर्तव्य । महारानी साहब कहां हैं ?

(भोपटकर और मोंगोपन्त रानी वाले कमरे की ओर संकेत करते है ।)

पो० अफसर—)रानी वाले कमरे की ओर मुँह फेरकर नमस्कार करके, कुछ कांपते हुए गले के साथ ) जो कुछ मेरे सामर्थ्य में था मैंने किया, परन्तु गवर्नर जनरल साहब ने गोद को नामंजूर कर दिया है । भांसी का राज्य अंग्रेज़ी इलाके में मिलाया जाता है । महारानी साहब को किला खाली करना होगा । उनको रहने के लिए शहर वाला महल, और गुज़र के लिए पांच हज़ार रुपया मासिक मिलेगा । दीवान साहब, आपको खज़ाना और कुंजी ताले मेरे सुपुर्द करने दंगे । भांसीकी फ़ौज बरख़ान्त की जाती है । उसको छः छः महीने का वेतन दे दिया जायगा । खज़ाने में जो कुछ बाक़ी रहेगा वह श्रीमन्त दामोदरराव को बालिग होने पर दे दिया जायगा ।

भोपटकर हाय !

जवाहरसिंह, रघुनाथसिंह—ओफ़ !!

गुलामगौस खुदाबख़श - आह !!!

मोरोपन्त—हे भगवन !!!!

मोतीबाई और जूही—अनहोनी हुई !!!!!

(जल्दी जल्दी)

लक्ष्मीबाई—मैं अपनी भांसी नहीं दूँगी ।

पो० अफसर—मैं समझता हूँ असन्तोष का कोई कारण नहीं है । जैतपूर, नागपूर, और त्रिटूर—कहीं की भी गोद को तो लाठ साहब ने नहीं माना ।

लक्ष्मीबाई— मैं अपनी भाँसी नहीं दूंगी ।

पो० अफसर—आपको सरकार, निजी सम्पत्ति दे दी गई है, गुज़र के लिए पांच हज़ार रुपया काफ़ी है । (दरबार में उपस्थित लोगों से) जो कुछ मैंने कहा है उसका शीघ्र पालन होना चाहिए । अब हम लोग जाते हैं ।

भोपटकर—(क्षीण स्वर में) पान.....

पो० अफसर—नहीं, क्षमा कीजिए ।

( वे सब लक्ष्मीबाई को फ़ौजी शिष्टाचार के लिए प्रणाम देकर शीघ्रता के साथ चले जाते हैं । )

लाला भाऊ—मुझको आज्ञा हो । अभी अंग्रेजों के दात खड़े कर दिए जायेंगे ।

गुलामग़ोस—केवल गोते भरने की ज़रूरत है तौपां में सरकार ।

जवाहरसिंह और रघुनाथसिंह - सवार और पैदल सब तैयार हैं ।

लक्ष्मीबाई - ( पदों के पीछे से ) नहीं । भाँसी नगर और राज्य की जनता से भी पूछना है । अबसर नहीं है । आतुरता मत करो ।

भोपटकर - बहुत बुरा हुआ, परन्तु धीरज धरना पड़ेगा । क्या आज्ञा है, श्रीमन्त ।

लक्ष्मीबाई - ( धीमे, संयत स्वर में ) अभी तो पीकर रह जाना पड़ेगा । नानासाहब और तात्या से भी पूछना पड़ेगा ।

जवाहरसिंह और रघुनाथसिंह—( क्षुब्ध स्वर में ) तब तक क्या किया जाय, सरकार ?

लक्ष्मीबाई— तब तक, मेरे सरदारों, धीरज के साथ अबसर की प्रतीक्षा करो । हम लोग सप्त-के लिए परदेसियों का शासन अंगीकार नहीं करेंगे । अभी चुपचाप जाओ । नाना भोपटकर जी, इस प्रकार बर्ताव करो कि अंग्रेजों को सन्देह न हो । मेरी ओर से राज्य वापिस पाने की लिखा पदी करो ।

भोपटकर—( हताश स्वर में ) जो आज्ञा ।

खुदाबख्श—सरकार हम लोगों के जी की जी में ही रही जाती है ।

गुलाम गौस—श्रीमन्त, हम लोग पग्देमियों के सामने कैसे मिर भुकावेंगे ?

भोपटकर—उतावली करने मे काम नही चलेगा । बुद्धि और विवेक मे काम लेना होगा । राजनीति उपायो और परिणामों की कला का नाम है ।

लक्ष्मीबाई—आज्ञा का पालन करो ।

सब लोग जाते हैं । कोई सिर लटकाए, कोई दांत पीसते हुए ओर सांसें भरते हुए । उनके चले जाने पर रानी दरबार-भवन में आती है । उनके पाँछे मुन्दर मोतीबाई, जूही इत्यादि ।)

दामोदरराव—गोरे क्या कहते थे, माता जी ?

लक्ष्मीबाई—( निश्वास को दबा कर ) किला छोड़ कर हम लोगों को महल में रहना होगा ।

दामोदरराव—तो क्या यह राज्य चला जावेगा ?

लक्ष्मीबाई—यह राज्य चला जावेगा तो जाने दो । ... नहीं जावेगा । स्वराज्य आवेगा ।

दामोदर राव—स्वराज्य क्या ?

लक्ष्मीबाई—अपने सब लोगो का राज्य । बड़े होने पर जानोगे ।

मुन्दर—( सिसकते हुए ) बाई साहब !

(सब स्त्रियां सिसकने लगती हैं )

लक्ष्मीबाई—( रुद्ध कंठ से ) आंधू ! नहीं । यह बल का क्षय करते हैं । ( गला साफ करके ) सोचो, जब छत्रपति शिवाजी के उपरान्त शम्भू जी मारे गए, साहू समान, राजाराम चले गए तब ताराबाई की गांठ में क्या रह गया था ? इतने बड़े मुगल सम्राट को ताराबाई कैसे परास्त कर सकी ! उन्होंने स्वराज्य की बागडोर को कैसे बढ़ाया ! क्या रो रो कर !

( रानी गला बिलकुल साफ़ कर लेती हैं )

मुन्दर (कंठ को संयत करके) इन धूर्त अंग्रेजों ने हमारा राज्य निगल लिया ! हमको बे ठिकाने कर दिया !! निर्वल होगए हम !!!

लक्ष्मीबाई—राज्य मिल जाता तो क्या हम लोग चुप होकर बैठ जातीं ! भांसी का राज्य स्वराज्य—साधना का एक उपाय ही तो था । उपाय अब भी हमारा जारी रहेगा । भगवान कृष्ण की आज्ञा को यदि करो—हमको केवल कर्म करने का अविकार है, फल का नहीं । छत्रपति के पीछे जिन लोगों ने स्वराज्य के आदर्श को आगे बढ़ाया वं विन-बाधाओं का डटकर सामना करते रहे, उन्हेंने उसकी जड़े प्रबल बनाई । जिन लोगों की लालसा अपने लिए फलों की धोर गई, वं गिर गए ।

मोतीबाई -- हम लोगों को सुनसान सा दिख रहा है सब तरफ़ ।

लक्ष्मीबाई—ऐसा मत सोचो । हिन्दु-ध्यान किसी के भी नीचे आधिक काल के लिए नहीं दबता । स्वतन्त्रता की लड़ाई का क्रम बनाए रखने वाले लोग पैदा हुए हैं और हानते रहेंगे । यदि इस युग में कोई और इस क्रम को आगे नहीं बढ़ायगा तो मैंने अपने कृष्ण के सामने, अपनी आत्मा के भीतर उसका बीड़ा उठाया है । करूँगी और फिर करूँगी । चाहे मेरे पास खड़े होने के लिए हाथ भर भूमि ही क्या न रह जाय !

मुन्दर—आप की सेवा में हम सब मर मिटेंगे ।

लक्ष्मीबाई—मेरी सेवा में नहीं, देश की सेवा में स्वराज्य के लिए ।

मोतीबाई—हम स्त्रियों को इस योग्य बना दीजिए, सरकार ।

लक्ष्मीबाई—इसीलिए मैंने स्त्रियों की सेना बनानी आरम्भ की । स्त्रियां पुष्ट और बलिष्ठ बनें, अपनी रक्षा करना सीख लें, तभी पुरुष पुरुष बन सकते हैं और तभी स्वराज्य मिल सकता है और बना रह सकता है ।

जूही—मुझको कुछ काम सांपा जाय, सरकार ।

मोतीबाई—इमशनों ने नाचना गाना और अभिनय करना सीखा है। हमलोग सिपाही बनना चाहती हैं। हमलोग बेशयार्ये नहीं हैं।

लक्ष्मीबाई—चाहे कोई भी हो। देश के उद्धार में मेरी सहायता करो और मेरी बात को, मेरी आन को रक्वो। तुम लोगों को मैं अपना जायूसी विभाग मोषुंगी ! परन्तु हाल में जिनना चुपचाप काम कर सकोगी उतना ही अच्छा होगा।

मोतीबाई और जूही—(प्रसन्नता के साथ) ऐसा ही होगा, सरकार।

लक्ष्मीबाई—(सोचकर) काम में कुछ विलम्ब होगा, परन्तु कोई चिन्ता नहीं। दृढ़ हो, पुष्ट हो, बलिष्ठ हो। चलो, हमलोग कार्यमाधन और बल प्राप्ति के लिए भगवान से प्रार्थना करें।

(वे मच जाती हैं)

## दूसरा दृश्य

[स्थान भांसी की एक बड़ी सड़क। डुग्गी पीटने वाला आता है। समय—दिन]

डुग्गी पीटने वाला—खलक भगवान का, मुलक विलायत के बांशाह का हुकुम कम्पनी सरकार का। आज से भांसी अंग्रेजी इलाके में मिला ली गई। सब लोग कर और लगान कम्पनी सरकार का दें। कानून के भीतर चले और कानून बते।

(कईबार धूमधाम कर कहता है। भीड़ इकट्ठी हो जाती है।)

एक—हाय ! हाय !! हमारी भांसी गई !!! अब परदेसियों का राज हो जायगा !!!

दूसरा—हमारी आज्ञारी छिन गई !

तीसरा—साहब के बंगले पर अर्जा-पुजी के लिए भटकना पड़ेगा !

चौथा—और नाक रगड़ना पड़ेगी।

एक—अब कारीगरी, कलाकारी, पहलवानी सब देश से उठ जायंगी !!!

(पीरअला आता है वह अघेड़ अवस्था का मझोला छरेरा पुरुष है। काइयां और माहसी है। नवाब अलीबहादुर का नौकर है।)

पीरअली - क्या हाय तोवा मचा रहे हां ? अंग्रेजी हुकूमत में अन्वेर नहीं हांगा। सबको रोजगार मिलेगा। मनमानी नहीं चलेगी। एक सा बर्ताव सब लोग पायेंगे। सब अपना अपना धरम करम पाल सकेगे। भरोसा न हो तो नवाब अलीबहादुर से पूछ लो। सब बड़े आदमी यहो कहेंगे।

(भलकारी आती है)

भलकारी -- जो आओ बड़ो बकील अंग्रेजन का। काए खां लगाई जे बड़ी बड़ी मूछें ? सरम नई आउत ऐसी आंछी बात कतन !

पीरअली--कौन है यह ?

(डुगी वाला फिर डुगी पीटता है ) भलकारी चली जाती है।)

एक भीड़वाला - वह कोरिन था। भलकारी। कड़ी बात कहने वाली औरत है वह !

पीरअली--गंवार है। बात करने की तमोज़ नहीं। यहां की औरतें बहुत सिर उठाने लगीं हैं। पर अब अच्छा ज़माना आ रहा है।

दूसरा भीड़वाला--अच्छा ज़माना ! क्या साहब ?

भीड़ में से एक--जो भांसी की लटी तकै तिहि खायँ कालिका माई।

(चला जाता है)

पीरअली - यह कौन बेअदब था ?

(भीड़ में गुलगपाड़ा बढ़ता है)

भीड़ में से एक - आप कोई परदेशी हैं खां साहब ?

पीरअली--जानते नहीं मैं नवाब अलीबहादुर का कारिन्दा हूँ ?

पीरअली मेरा नाम है। दुनियां जानती है !

भीड़ वाला--तभी। तभी।

(भीड़ शोर करती है)

सत्यानास जाय देश—द्रोहियों का !!!

।डुग्गी पीटने वाला फिर डुग्गी पीटता है । पीरअली आंखें दिखलाता हुआ चला जाता है ।)

एक भीड़वाला - इसके मनमें अपनी भूमि के लिए कोई पीर नहीं ।

दूसरा—स्वार्थी और नीच है । परदेसियों का तरफदार ।

तीसरा—नवान्न साहब को लगा देंगे अंग्रेज़ जागीर ?

एक—उसी के लोभ में और मोह में तो ये देश—द्रोही फसे हुए हैं ।

दूसरा (डुग्गी पीटने वाले से) जारें टुकड़खोर, किसी दूसरे मुहल्ले में डुग्गी पीट । यहां हमारे कान मत फोड़ ।

(डुग्गी पीटनेवाला सहमता हुआ जाता है ।)

## तीसरा दृश्य

[स्थान—भांसी में सड़क पर जूही का घर । एक ओर से तात्या आता है । जूही किवाड़ खोलती है । तात्या को अभिवादन करके उमका भीतर लिवा जाती है । जूही केशजूट में फूल लगाए हैं समय - रात्रि । ]

तात्या—मैं यहां की स्त्रियों का काम देखकर चकरा रहा हूँ । कुछ बातें रानी साहब से मालूम हुईं । कुछ मोतीबाई ने बतलाईं । कुछ तुमसे पूछने आया हूँ । पल्टनों में तुम क्या कर रही हो, जूही ?

जूही—नाचती गाती हूँ और सिपाहियों को समझाती रहती हूँ कि देश के लिए अपनी जान तक दे देना सिपाही का पहला और अन्तिम कर्तव्य है । छावनी में क्या हो रहा है इस बात के जानने की भी कोशिश करती हूँ ।

तात्या—कैसा भला लगता मुझको यदि ऐसे अवसरों पर मैं भी छावनी में छिप-लुक कर तुम्हारा काम देखता ।

जूही—(सिर हिलाकर) तब तो अभिनय पर से मेरा ध्यान बार २ उचट जाता और शायद मैं पकड़ी जाती और आप भी ।

तात्या—(हंसकर) मेरा पकड़ा जाना इतना सहज नहीं है । (गम्भीर होकर) परन्तु जूही, मैं सचमुच मैसूर की यात्रा में एक जगह ज़रा सी असावधानी के कारण पकड़ लिया गया होता । बाल बाल बचा । और, दिल्ली में तो अंग्रेज़ों के एक खानबहादुर नौकर ने पकड़वा ही दिया था, परन्तु राम सीधे थे, इसलिए पहरे वाले एक जांट सिपाही ने अपनी जान पर खेल कर मुझको निकल भागने दिया ।

जूही—(घबराहट से सिर हिलाकर) ओह ! सरदार साहब, कितना बुरा होता !! हम लोगों का काम चौपट हो जाता !!!

तात्या—एक मनुष्य के समाप्त हो जाने से काम करने वाला का ताता नहीं टूटता ।

जूही—आप तो मारे देश को जगाते फिर रहे हैं ।

तात्या—बहुत फिरता रहा हूँ । और लोग भी प्रेम हैं जैसे नानासाहब अजीमुल्ला और अन्य लोग । जनता सामन्तो सरदारों से पीड़ित होने के कारण दुखी है और सामन्त सरदार अपनी आपापन्थी के कारण परस्पर मेल जोल नहीं कर सकते । फिर भी हम लोग अपने काम में जुटे हुए हैं । मेना का भरोसा है । जिस भूमि की जनता है उसी के फूल सिपाही हैं । यहां की छावनी में क्या हो रहा है ।

जूही—(उसी प्रकार सिर हिलाते हुए) अंग्रेज़ तरह तरह के लाभ देकर सिपाहियों को बेधरम करना चाहते हैं । सिपाही अपना धरम नहीं छोड़ेंगे । उनमें बहुत गुस्सा छाया हुआ है ।

तात्या—यही हाल उत्तर की और पूर्व की छावनियों का भी है ।

जूही—सिपाहियों को अंग्रेज़ सीख देते हैं कि नमक की भँजाते रहना ।

तात्या—सिपाही जिस भूमि के हैं नमक तो उसी भूमि का है । और, उसी भूमि की भँजायेंगे ।

जूही—मैंने सिपाहियों से यही कहा है।

तात्या - तुम्हारी बुद्धि पर मुझका आश्चर्य है।

जूही—आश्चर्य करिण महारानी साहब की बुद्धि पर जिन्होंने हम स्त्रियों को यह सब समझाया है और जिन्होंने कवायद परेड करा के स्त्रियों की गंसी पल्टन बनाई है (सिर को अधिक हिलाना कर) ऐसी पल्टन तैयार कर रही हैं जो कि अंग्रेजों के लूकके छुटा देगी। (सिर हिलाने के कारण जूही के केश जूट से कुछ फूल खिसक कर गिर पड़ते हैं। तान्या फूलों का उठाकर उसके केशों में खोंसता है।)

तात्या—तुम सब स्त्रियां स्वतन्त्रता, स्वराज्य और समाज को देविया हो। ईश्वर से मनाता हूँ कि एक दिन आए, जब इस देश की मुक्ति और तुम्हारे फूलों की महक का सम्मेलन हो।

जूही—(जरा दूर हटकर) यदि इस काम के करने में मैं या मेरी तरह और स्त्रियां मर जायं तो दूटे हुए फूलों की महक और देश की मुक्ति के मेल को न भूलिएगा आप लोग।

तात्या—(नमस्कार करके) पुरुष यदि पुरुष है, मनुष्य है, तो कर्मी नहीं भूलेगा, जूही।

जूही—धन्यवाद !

तात्या—मैं अब जा रहा हूँ, जूही।

जूही— वह दिन कब आवेगा, सरदार साहब ? वह दिन जब हम सब स्वतन्त्र होंगे ?

तात्या— हम सब कब स्वतन्त्र होंगे यह अपने मिले हुए प्रयत्न पर टिका है। प्रयत्न का आरम्भ कब होगा यह थोड़े दिन बाद बतला दिया जावेगा। एक ही तारीख और एक ही समय पर होगा वह। अच्छा, मैं अब जाता हूँ।

जूही—(गमनाश्रित तात्या का लालसा के साथ देखती हुई) परमात्मा हम सबको सफल करे।

तात्या— (मुस्कराता हुआ) फूलों की महक अनन्त रहे ।  
(अभिवादन के बाद तात्या जाता है )

## पांचवां दृश्य

[ स्थान—भांसी के बाहर छावनी । कुछ सिपाही आते हैं ।  
वे वर्दी में नहीं है । समय—दिन ]

एक—चर्ची बाले कारतूस फिर जारी किए गए हैं । सुना है कलकत्ते के कारखाने में लाखों करोड़ों की तादाद में बनाए जा रहे हैं !

दूसरा—जीते जी तो इन कारतूसों को छुएंगे नहीं ।

एक—अब तो सहा नहीं जाता ।

दूसरा—ज़रा ठहरो । समय आरहा है । फ़िलहाल मनाई है ।  
मुखिया लोग इलाज सोच रहे हैं !

एक—खाक सोच रहें हैं ! जब धर्म ही न रहेगा तब आवेंगे हकीम जी इलाज करने !!

दूसरा—उतावली करनं से काम बिगड़ जावंगा । बङ्गाल पल्टन मे पांडे ने कुछ साहबों को मारमूर दिया, खुद मारा गया, कोई नतीजा नहीं हुआ ।

एक—कूड़ा कर्कट हम साफ़ करें और मोटी तनख्वाहें मारें ये अंग्रेज़ इनकी लड़ाइयां हम लड़ें अपने ही देश वालों के खिलाफ़ और मौजें मिलें इनको ! शराब गटकी, कलब घर में पहुंचे और नाचे मटके !! छावनी में हम लोगो से कहा डैमफूल !!! ज़रा सा भी अब तहज़ीब तो नहीं !!!!

दूसरा—तबाह कर ब्रिया, तबाह ! ज़रा ठहरो । ( फ़ान लगाता है । नेपथ्य में घुँघरू से नाचने का शब्द सुनाई पड़ता है ) वह कितना अच्छा नाचती गाती है ! चलो न वहां ?

एक—नाचनी गानी है . और बातें भी कितनी मीठी और प्यारी कहती है । चलो । ( नेपथ्य की ओर देखकर ) वह शायद यहीं अग्रही है ।

( जूही नाचती गाती हुई आती है । उसके पीछे पोछे कुछ सिपाही आते हैं )

❀ गीत ❀

मन मेरा कहां गया रे ?

कलियों ने पाला, फूलों ने पोसा,

मूखी पखुरियों में समा गया रे;

मन मेरा . . . .

ऊंचे नीचे पर्वत, लम्बे चौड़े खेत

गहरी बगी नदियों को छोड़ गया रे;

मन मेरा . . . . .

पेड़ों ने रोका, थपेड़ों ने टोका,

बाहर के बन्धन में सीज गया रे;

सीज गया रे !

कहां गया रे ?

मन मेरा कहां गया रे ?

एक सिपाही—वाह ! वाह !! खूब !!! मन सीज गया रे, कहां गया रे ? बहुत अच्छा ।

जूही—कुछ पैसे मिल जायँ ।

एक सिपाही—ज़रूर तुम्हारे नाच गान से बड़ा चैन मिलता है ।

जूही—जब सबको चैन मिले तब तो ?

एक—कैसे, बतलाओ न ?

जूही—कमल के फूल को देखा है ।

सब—देखा है । फिर ?

जूही—वह क्या कहता है ?

एक—क्या कहता है ?

जूही—वह कहता है मेरे रंग में मिलजाओ। बैंगियों को मागे फिर भी मेरे जैसे सुन्दर, सद्य और कोमल बने रहो।

कुछ सिपाही—हूँ !!!

जूही—कमल आयगा। एक दिन ल्हावनी में घुमेगा। रोटी भी आयगी। कमल क्रांति का इशारा है। रोटी देश के पेट का सवाल है, पेट का संकेत है। जिसको बाहर वालों ने धर दबाया है, उसका उद्धार करे। कमल कहता है मेरी तरह के होकर, मेरे रङ्ग में रङ्गकर, मेरी प्रकृति में घुलकर। (नेपथ्य की ओर देखकर और कांप कर, फिर तुरन्त स्थिर होकर) अरे वह आ रहा है !!!

(जूही नृत्यगान कर उठती है) मेरा मन कहा गया रे ?

(एक अंग्रेज कौजी अफसर आता है। सिपाही घबरा उठते हैं। जूही रुक जाती है)

अफसर—हां, हां, नाच जाओ।

(जूही फिर नाचने गाने लगती है परन्तु उतन उत्साह से नहीं।)

अफसर - (थोड़ी ही देर बाद) बहुत हो गया।

(जूही नृत्यगान बंद कर देती है) तुम ल्हावनी से कितना पैसा कमा ले जाती हो ?

जूही—जब जा मिल जाय हुआ।

अफसर—नाचने गाने के सिवाय कोई और पेशा करती हो ? तुम वेश्या हो ?

जूही—नहीं तो। मैं अविवाहित हूँ। कुमारा।

अफसर—तुम लोगों में विवाह भी होते हैं ?

जूही—अवश्य।

अफसर—तुम रानी साहब के महल में भी नाचने गाने जाती हो ?

जूही — (आश्चर्य के साथ) रानी साहब ! नहीं तो । मैं तो कभी नहीं गई । वे तो भजन पूजन करती रहती हैं !

अफसर — रानी साहब ने तुमको घोड़े की सवारी नहीं सिखलाई ?

जूही — मैं उनके पास ही नहीं जाती । घोड़े की सवारी क्या सिखलाती ?

अफसर — और औरतों को तो सिखलाती हैं !

जूही — सुना है — मुझको क्या मालूम !

अफसर — हां ! हां !! मोतीबाई नाम की वेश्या को जानती हो ?

जूही — वह वेश्या नहीं है । आपसे किसने कहा ?

अफसर — मुझसे सवाल करती है ! जानती है कि धक्के देकर निकलवा दूँगा !!

जूही — मैंने आपका क्या बिगाड़ा है ?

अफसर — हमारा कुल्लु बिगाड़ सकती है ? यहा क्यों आती है ?

जूही — पेट भरने । कुल्लु पैसे मिल जाते हैं ।

अफसर — सिपाहियों को बिगाड़ने आती है ।

( सिपाही रुष्ट दृष्टि से एक दूसरे की ओर देखते हैं )

जूही — मैं तो केवल नाचने गाने का काम करती हूँ ।

अफसर — हट यहा से । फिर कभी आई तो कोडां से पिटवाऊँगा ।  
कम्बख्त कर्दी की । भाग यहा से !!

(जूही उसके सामने बहुत घबराया हुआ चेहरा बनाती है । जब उसकी ओर से मुँह फेर लेती है तब मुस्कगती हुई जल्दी जल्दी चली जाती है ।)

अफसर — तुम सब लोग बेवकूफ हो । बिलकुल गंध । लाइन इन !  
(क्रतार बांध कर खड़े होओ !)

( सिपाही क्रतार बांध कर खड़े हो जाते हैं )

अफसर—तुम लोगों को शर्म आनी चाहिये । परेड में बड़े बड़े ठीके तिलक लगा कर आते हो और बारको में वेश्याओं के आने देते हो !

( सिपाही स्मिर नीचा कर लेते हैं )

अफसर—तुम लोगों को अभी मातूली सजा दी जावेगी । आगे फिर कभी इस तरह की गड़बड़ करते पाए जाओगे तो सख्त सजा दी जावेगी । बेत भी लगाए जावेंगे ।

( सिपाही चुप रहते हैं )

अफसर—हमारे धर्म का मानो तो पैसा और मुक्ति दोनों एक साथ मिलेंगे । दुनियां भर के भूत प्रेतों और डाकनियों पिशाचनियों से पीछा छूट जावेगा । चारों तरफ फायदा ही फायदा है ।

सिपाही—हूँ ।

अफसर—हूँ ? अच्छा । राइट एवाउट र्न् । क्लिक मार्च !

( सिपाही दायें मुड़कर कतार बांधे हुए तेजी के साथ जाते हैं । उनके पीछे अफसर जाता है । वह प्रसन्न है )

## छठवां दृश्य

[स्थान—भाँसी का जेल । जेल शहर के बाहर की सड़क पर है । फाटक बन्द है । भीतर चहल पहल है । सन्तरियों के टहलने का शब्द हो रहा है । समय—दिन ]

नेपथ्य से—साहब के आनेका समय हो गया है । गुलगपाड़ा बन्दकरो ।

(कमिश्नर और डिप्टी कमिश्नर आते हैं । उनके आते ही जेल का फाटक खोलकर जेलर बाहर आता है और प्रणाम करता है । जेलर मुसलमान है, दाढ़ी रखाये हुए हैं जिसके सिरे कानों पर उमेठ कर चढ़ाए हुए हैं । )

कमिश्नर—तुम जेलर है ?

जेलर—हुजूर । —

कमिश्नर—दाढ़ी को नीचा करो । डाकू बनकर हमारे सामने कभी मत आया करो । बद्तमीज़ ।

(जेलर दाढ़ी छुटकाकर नीची कर लेता है और सिर मुका लेता है । )

कमिश्नर—हम सागरसिंह डाकू को देखना मांगते हैं ।

जेलर—हुज़ूर । (जेलर मार्ग दिखलाता हुआ उन दोनों को जेल के भीतर ले जाता है । भीतर अनेक कैदी हैं जो हथकड़ियाँ और बेड़ियाँ पहिने हैं । )

कमिश्नर—सागरसिंह इनमें से कौन है ?

(सागरसिंह सामने आता है । वह हटा कटा पुरुष है । दाढ़ी रखाए है । आंखों में काइयांपन और क्रूरता है, सटे हुए ओठों पर चढ़ना और अभिमान । )

कमिश्नर—तुम्हारा क्या नाम है ?

सागरसिंह—आपको मालूम नहीं ?

कमिश्नर—तुम्हारे मुंह से सुनना चाहता हूँ ।

सागरसिंह—बरवासागर के पास, यहां से चौदह मील एक गांव है । वहां का रहने वाला हूँ ।

कमिश्नर—तुमने यह पेशा क्यों अपनाया ?

सागरसिंह—क्योंकि इससे बढ़िया और कुछ नहीं मिला ।

कमिश्नर—हमारी फ़ौज में नौकरी क्यों नहीं कर ली ? अच्छा वेतन मिलता ।

सागरसिंह—हमारे घरानेमें अफ़सरी होती आई है । मैं कोरी सिपाही गीरी करता !

कमिश्नर—तुम धीरे धीरे सूबेदार तक हो सकते थे ।

सागरसिंह—हमारे पुरखों की मातहती में पांच पांच हज़ार सिपाहियों ने काम किया है । सेनापतियों के घराने के होकर हम हवालदारी सूबेदारी करते ?

कमिश्नर—ओह ! जनरल बनना चाहता था !!

सागरसिंह—क्या जन्डैल बनना कोई बड़ी बात है ?

कमिश्नर—डाकू से जनरल ! इस प्रदेश में सब अर्जात्र ही अर्जीत्र हैं । जनरल डाकू हो जाता है तब डाकू से जनरली की तरफ़ी मालूमी बात है । तुमको मालूम है सागरसिंह..... ?

सागरसिंह - कुंवर सागरसिंह कहिए । मुझको अकेले नाम से कोई नहीं पुकारता ।

कमिश्नर—ओह ! ओह !! अच्छा कुँवर सागरसिंह तुमको मालूम है कि इसी कैदखाने में फांसी घर है और मुझको फांसी देने का अधिकार है । परसों तुमको फांसी दी जायगी—कल तुम्हारा मुकद्दमा होगा ।

सागरसिंह—मुझ अकेले कुंवर सागरसिंह को ?

कमिश्नर - तुम्हारे साथ और कौन कौन हैं ?

सागरसिंह—बहुत से हैं ।

कमिश्नर नाम बतलाओ । बतलाओंग न ?

सागरसिंह—क्या बतलाऊँ ! क्या पड़ी है ? फांसी तैं है, मुकद्दमे का तो ढकोसला है । फांसी की बात पहले मुकद्दमे की बात पीछे !!

कमिश्नर—यदि सच सच बतला दोगे तो फायदा ही फायदा है । तुम्हारे बयान से अगर तुम्हारे साथी पकड़े गए तो तुम छोड़ दिए जाओगे; कृष्ण इनाम भी मिलेगा ।

सागरसिंह—बतला दूंगा, परन्तु इन हथकड़ियों, बेड़ियों के बोझ के मारे और भयों प्यासों अकल बिगड़ गई है । आज ज़रा आराम मिल जाय तो कल सबेरे ही बतला दूंगा । आप अपने बचन पर पक्के रहना ।

कमिश्नर - जरूर । ( कमिश्नर संकेत से जेल दरवाजा को अपन निकट बुलाता है ) कुँवर सागरसिंह का बोझ हल्का कर दो और अच्छा खाने को दो । हम सबेरे फिर आयेंगे । अच्छा सागरसिंह कुं० सागरसिंह, सबेरे सब बात बतलाओ ।

सागरसिंह बहुत अच्छा हुआ।

(कमिश्नर और डिप्टी कमिश्नर जाते हैं। उनके चने जाने पर दरोगा सागरसिंह का बॉम्ब हलका कर देता है— हथकड़ीं वेड़ियाँ खोल देता है।)

जेलर—कुंवर साहब, मैं आपके लिए ब्राह्मण के हाथ का बनाया हुआ बहुत बढ़िया खाना अभी मगवाता हूँ।

(जेलर जाता है। सागरसिंह भीटी बजाता हुआ टहलने लगता है। जेलर एक ब्राह्मण रसोइए के हाथों बढ़िया भोजन लिवा लाता है। सागरसिंह खाता है और पानी पीकर निश्चिन्त होता है।)

जेलर—आपके साथ कितने आशमी थे, कुंवर साहब ?

सागरसिंह—कमसे कम सत्तर, पचहत्तर हैं—जैसे हमारे नातेदार मात्र हमारे साथ है। हमारा राज्य फिर किसी दिन होगा दरोगा जी।

जेलर—जहाँ आपका आव्र पड़जाय वहाँ आपका राज है कुंवर साहब।

सागरसिंह—अब मुझे चैन से लेट जाने दीजिए। आराम के साथ मय के नाम में चुगा। कल साहब को मरे ही बतलाना है न ?

जेलर—बहुत अच्छा, मैं जाता हूँ। राम, राम कुंवर साहब। सिपाही मेरे साथ आबें सब कैदियों को लेकर। कुंवर साहब को आराम करने दें।

(जेलर सिपाहियों और अन्य कैदियों के साथ जाता है। सागरसिंह लेट जाता है। कगवटें लें लेकर कभी गाता है, कभी भीटी बजाता है। फिर खड़े होकर इधर उधर आंख पसारता है। अपने को सुरक्षित समझकर जेल से निकल भागता है। जेल में हड़बड़ हो उठती है। सागरसिंह को खोज की जाती है। वह नहीं मिलता है। जेलर बहुत परेशान होता है।)

## सातवां दृश्य

[स्थान महल के सामने रानी का पुस्तकालय और पुस्तकालय के आगे रानी का बगीचा । लक्ष्मीबाई और मुन्दर पुरुष सैनिक के वेश में आती हैं । उनके केश पीछे की ओर साफेके बाहर कुछ निकले हुए हैं । दोनों कमर में तलवार और पिस्तौल लटकाए हुए हैं । समय--दिन ।]

लक्ष्मीबाई मुन्दर, अंग्रेजों के समझ में क्या यह छोटी सी बात भी नहीं आती कि हिन्दू विधर्मी नहीं हो सकते ?

मुन्दर—वे मतान्ध हैं और मदमत्त । देखिए न, जेलर का उस दिन बुरी बुरी गालियां दी और जूतों की ठोल से मारा जब रात में सागर-सिंह डाकू निकल भागा था ।

लक्ष्मीबाई—वह किसी समय अपने किले के एक फाटक का अफसर था ।

मुन्दर—और चर्दी बरात के दूल्हे को पालकी पर से उतार दिया ! जिसको कोई भी हिन्दू राजा स्वप्न में भी नहीं कर सकता ।

लक्ष्मीबाई—अब घड़ा भर गया है, मुन्दर ।

(नेपथ्य में जनता के एक समूह का फाग-गीत सुनाई पड़ता है । जो लोटे पर बांस की कमचीकी चाट के स्वर और छोटीसी ढोलकी के ताल पर गाया जा रहा है । गीत पहले निकट सुनाई पड़ता है और फिर दूरी में हटता हुआ विलीन हो जाता है । लक्ष्मीबाई और मुन्दर ध्यान से सुनती हैं )

मुन्दर—सरकार, कितने सीधे सादे स्वर हैं ये !

लक्ष्मीबाई—विधर्मी होने के बाद फिर ये क्या कभी अपनी फागें गा सकेंगे ? इनके बच्चे किल्ली डण्डा और कबड्डी छोड़कर फिर क्या खेलेंगे ? होली, दिवाली, दशहरा यहांसे सब चल देंगे ? किरियां ऐसी मुन्दर वेशभूषा

छोड़कर कौन सा स्वांग बनावेंगी ? गीता, रामायण इत्यादि का क्या होगा ? (पुस्तकालय की ओर देखकर) इन पुस्तकों को क्या दीमक खाएगी ? अथवा क्या ये भस्म कर दी जायेंगी ? मुन्दर, अब समय आगया है । मैं लड़ूँगी अपनी जनता के लिए, उसकी कला और संस्कृति के लिए, उसके धर्म के लिए मरूँगी । मुन्दर, वेद, शास्त्र, पुराण, गीता सब अमर हैं । इनको कोई नहीं मिटा सकेगा ! कभी नहीं !! कभी नहीं !!!

मुन्दर—(धीमे स्वर में) सरकार ने इसी के लिए तो आज लक्ष्मीसेना के अफसरों को बुलाया है ।

लक्ष्मीबाई— (बहुत धीमे स्वर में) हाँ मुन्दर, मैं भली नहीं हूँ । अंग्रेजों के हाथ से अपने लोगो का अपमान न सह सकने के कारण जी भर भर आता है । (साधारण स्वर में) जवाहरसिंह, रघुनाथसिंह इत्यादि को भी बुलाया है ।

मुन्दर—सरकार, पहले स्त्री अफसरों का आपको निरीक्षण करना है ।

(नपथ्य में पैरों की आवाज सुनाई पड़ती है । लक्ष्मीबाई उसी ओर देखने लगती हैं । उसी समय पुरुष योधा के वेश में राधारानी बख्शन, सुन्दर, काशी, मोती और जूही आते हैं । वे क्रतार में आते हैं और क्रतार में खड़ी हो जाती है । उनकी वर्दी अफसरों की है, रङ्ग लाल, तलवारें और पिस्तौलें लिए हैं । लक्ष्मीबाई उन सबका निरीक्षण करती हैं । वे फ़ौजी प्रणाम करती है । लक्ष्मीबाई प्रति नमस्कार देती हैं ।)

लक्ष्मीबाई—समय आ रहा है । इकत्तीस मई ग्यारह बजे दिन । अपनी सेना के साथ तैयार रहना । नियन्त्रण, व्यवस्था और अनुशासन में कमी न आने पावे । जब तक मेरी आज्ञा न मिल जावे हथियार पर हाथ न डालना । इकत्तीस तारीख के लिए तैयार रहना ।

सब—जो आज्ञा ।

लक्ष्मीबाई—तुम लोगोंको तोपका चलाना भी शीघ्र सिखलाया जावेगा ।

सब—हम सब सीखेंगे।

लक्ष्मीबाई—अपने आर्द्रा के लिए, अपनी बात के लिए, अपनी आन पर बलिदान होने के लिए तैयार हो ? तुम्हारी मेना तैयार है ?

सब—तैयार हैं।

लक्ष्मीबाई—तो परमात्मा का नाम लो और प्रण को प्राणों की गांठों में बांधो। हर हर महादेव !

सब—हर हर महादेव ! हर हर महादेव !! हर हर महादेव !!!

लक्ष्मीबाई—अब चुपचाप महलों में चलो।

(सब जाती हैं। लक्ष्मीबाई और मुन्दर रह जाती हैं। दूसरी ओर से जवाहरसिंह और रघुनाथसिंह आते हैं वे लक्ष्मीबाई को फौजी प्रणाम करते हैं।)

लक्ष्मीबाई—समय आ रहा है। नाप तौल के साथ काम करने की आवश्यकता है। जैसे ही मेरा सम्वाद पहुँचे सवांगे और पैदलों को लेकर आ जाना।

दोनों—जो आज।

लक्ष्मीबाई—संयम और अनुशासन से काम लिया जावे।

(वे दोनों मूठ की ओर से लक्ष्मीबाई का अपर्ता नज्जारे नज़र करते हैं।)

लक्ष्मीबाई—(जरासा सिर हिनाकर नमस्कार करके) शपथ लो कि तुम्हारी तलवार प्रजा पीड़न और किसी भी बुरे काम में कभी उपयोग नहीं की जावेगी।

दोनों—हम लोग शपथ लेते हैं।

लक्ष्मीबाई—अब परमात्मा का नाम लो और उम पल की प्रतीक्षा के लिए अपने ठौर पर जाओ। हर हर महादेव !

दोनों—हर हर महादेव ! हर हर महादेव !! हर हर महादेव !!!

( वे दोनों जाते हैं )

लक्ष्मीबाई - परदेसियों को ढरगया गया है और फिर ढरगया जा सकता है। क्यों मुन्दर ?

मुन्दर—हा सफ़ार ।

लक्ष्मीबाई—अब महल चला। कुछ लिग्वापदी का काम करना है।

( दानो जाती है )

## भाठवाँ दृश्य

[ स्थान—भांसी के बाहर अंग्रेजी फ़ौज की छावनी। नपथ्य में हूलाचाला मचा हुआ है। 'मारो, मारो' 'भागो, बचो' की पुकारें लग रही हैं। बन्दूकों तलवारों लिए हुए कभी हिन्दुस्थानी सिपाही और कभी अंग्रेज अफ़सर आते और चले जाते हैं। कोई रुष्ट, कोई खीभे हुए और कोई चिन्तित। कुछ देर तक ऐसा होता रहता है। इसके बाद नपथ्य में बन्दूकों के चलने की आवाज होती है। दो अंग्रेज अफ़सर आते हैं। वे घबराये हुए हैं। समय दिन। ]

पहला—बच्चो और औरतों को कहा भेजा जाय ? रानी के महल में ?

दूसरा तारा-गढ़ पास है, बिलकुल छावनी के सिरे पर, पर उसको बासियों ने घेर लिया है। महल दूर है, क़िला पास।

पहला—महल ठीक रहेगा। गनी बहादुर और नेक हैं।

दूसरा—बासी महल को घेर लेंगे। उनके पास तोपें भी हैं। क़िले में ले चलना चाहिए बाल बच्चों को। या ऐसा करो—तुम रानी के पास जाओ। मैं क़िले को संभालने की कोशिश करूंगा। कुल्लू राजभक्त सिपाही अब भी अपने पास है। उनको क़िले में भेजे देता हूं। फिर जहा मन भरेगा बाल बच्चों को पहुँचा देंगे।

(नपथ्य में फिर धड़के होते हैं)

पहला—अब एक पल की भी देर नहीं करनी चाहिए। चलो.....

दूसरा—चलो.....नवाब अलीबहादुर का भी खबर भेजता हूँ। उनका कारिन्दा पीरअली आया था। दतिया और ओर्छा से मदद मँगाने की बात कहता था। शायद वहाँ से कुछ फौज आजाय।

(नेपथ्य में फिर शोर होता है)

दोनों—चलो। (नेपथ्य की ओर देखकर।) वे लोग इसी तरफ आ रहे हैं।

(वे दोनों तेज़ी के साथ जाते हैं। दूसरी ओर से कुछ हिन्दु-स्थानी सिपाही आते हैं।) 'कहाँ गए वे शैतान? कहाँ गए वे शैतान, चिल्लाते हुए वे इधर उधर दौड़ पड़ते हैं।

## नवाँ दृश्य

[ स्थान—भांसी नगर में चौड़ी सड़क पर रानी लक्ष्मीबाई के महल का ऊपरी भाग। खिड़कियाँ बन्द हैं महल का फाटक बन्द है। कुछ सिपाही नङ्गी तलवारें लिए हुए आते हैं जो खून से भीगी हुई है ] समय—दिन।

कुछ सिपाही—शहर में कहीं छिपे मिलें तो यहाँ भी मारो !

कुछ और सिपाही—बनियो को लूट लो।

कुछ और—अनाज की दूकानें हाथ में कर लो।

कुछ और—अब हमारा राज्य हो गया है।

कुछ और—जो हमारी न माने उसको खतम कर दो।

(इन सिपाहियों का रिसालदार आता है। वह मुसलमान है। दाढ़ी नहीं रखे है। मूँछें लम्बी हैं। उसके आते ही सिपाही चुप हो जाते हैं।)

रिसालदार—खलक खुदा का, मुलक बादशाह का, राज रानी लक्ष्मीबाई का।

(तलवार को ऊपर उठाकर तीन बार महल के फाटक के सामने कहता है। सिपाही 'महारानी लक्ष्मीबाई को जय' चिल्लाते हैं। और सिपाही आकर इकट्ठे हो जाते हैं। ऊपर की खिड़कियां खुलती हैं। हाथ जोड़कर नमस्कार करती हुई लक्ष्मीबाई दिखलाई पड़ती हैं। पीछे सशस्त्र सखियां। लक्ष्मीबाई हींगों का कण्ठा पहिने हुए हैं। सिपाही फिर 'महागानी लक्ष्मीबाई की जय' का नारा लगाते हैं। रानी फिर नमस्कार करती हैं और चुप रहने के लिए हाथ का संकेत करती हैं। रिसालदार आगे बढ़ता है।)

लक्ष्मीबाई—क्या है ? क्या तुम रिसालदार कालेखां हो ?

रिसालदार—(फौजी प्रणाम करने के बाद) हुज़ूर का ताबेदार कालेखां रिसालदार में ही हूँ।

लक्ष्मीबाई—(रिसालदार की आंख में आंख मिलाकर - रिसालदार की आंख नीची पड़ जाती है।) इन तलवारों में रक्तकैसे लगा ?

रिसालदार—हुज़ूर, श्रीमन्त सरकार, अंग्रेजों ने हमारे साथ लगा-तार बुरा सलूक किया। सिपाहियों ने उनको मार डाला।

सिपाहां—और उनके बाल बच्चों को भी।

लक्ष्मीबाई—(तीव्र स्वर में) इन्हीं कर्मों से स्वराज्य और बादशाही स्थापित करोगे ? तुमको लाज आनी चाहिए ! तुम लोगो ने घोर दुष्कर्म किया है !! क्या तुम समझते हो कि संसार से सब नियम संयम उठ गए ? ऊंचे आदर्श की प्राप्ति के लिए नीचे उपाय का प्रयोग, महायज्ञ की साधना के लिए पतित अनुष्ठान का उपयोग, शान्त निद्रा के लिए नशे का काम में लाना, क्या कभी भी उचित कहे जा सकते हैं ?

( सिपाही सहमकर तलवारें और सिर नीचे कर लेते हैं )

रिसालदार—हुज़ूर.....

लक्ष्मीबाई—और, तुम लोगों में से कुछ भांसी नगर को लूटने की भी चर्चा कर रहे थे ! तुम अपने को इतना भूल गए ! क्या तुमको यही सिखलाया गया है ?

रिसालदार—हुज़ूर के हुकुम के खिलाफ़ अगर आगे कुछ भी हो तो हम सब तोप में उड़ा दिए जायें। जो आज्ञा हो हम सब उसका पालन करेंगे।

लक्ष्मीबाई—ना मैं यह कहती हूँ कि छावनी को लौट जाओ। मोचकर सन्ध्या तक आज्ञा दूँगी कि आगे तुमको क्या करना है।

रिसालदार—(सिपाहियों से) क्या कहते हो?

कुछ सिपाही—छावनी को चलो।

कुछ और—दिल्ली चलो। वहाँ मज़ा रहेगा।

कुछ और—कुछ रुपया तो गाँठ में करलो।

कुछ और—शहर से रुपया उगाहो।

कुछ और—भाँसा की रानी साहब के हवाले करके दिल्ली चलो।

जल्दी जल्दी

रिसालदार—(सिपाहियों से) सब चुप रहो! (लक्ष्मीबाई से) मरकार, सिपाही भूखे हैं।

लक्ष्मीबाई—अंग्रेज़ों ने मेरे पास रुपया नहीं छोड़ा। हमारा रुपया आगरे के खज़ाने में जमा है। कहा से रुपया लाऊँ?

रिसालदार—आप मालिक हैं - हमलोग मजबूर हैं। कहाँ न कहाँ में हमको गुज़र के लिए रुपया चाहिए।

(लक्ष्मीबाई अपना हीरो का कंठा उतार कर रिसालदार की अंजलि में डाल देती है। वे सब 'महारानी लक्ष्मीबाई की जय' कहके प्रणाम करते हैं।)

लक्ष्मीबाई—इसके तुम्हारी सारी अटकें पूरी हो जायेंगी। मनुष्यों की तरह यहाँ से जाओ और अदब कायदे के साथ दिल्ली पहुँचो। कहीं भी लूट मार मत करना। हिन्दुओं को गंगा और मुसलमानों को कुरान की मौगन्ध है।

वे सब—हमलोग मौगन्ध प्यारे हैं।

(वे सब प्रणाम करके 'महारानी लक्ष्मीबाई की जय' कहते हुए जाते हैं। उनके जाते ही कुछ नगर निवासी आते हैं। वे भी जय जयकार करते हैं।)

लक्ष्मीबाई—(हाथ जोड़कर) भांसी का क्या किया जाय? तुम लोगों की क्या इच्छा है।

वे सब—महारानी साहब हमारी हैं। हम महारानी साहब के हैं। हमारा राज हो गया। महारानी साहब बन्दोबस्त करें।

लक्ष्मीबाई—हां तुम्हारा राज्य, हम सबका राज्य, स्वराज्य। तुम लोगों की मर्जा है मैं राज्य की चागडोर हाथ में लूँ ?

वे सब—अवश्य, सरकार, अवश्य।

लक्ष्मीबाई—अच्छा, तो जाओ, अपना अपना काम देखो और बस्ती के मुखियों, पञ्चां और अगुओं से कहदो कि अपने अपने पुरों का प्रबन्ध करें। सांभ सांभ तक मेरी सेना आई जाती है। मैं कल ही नगर भरके प्रमुख लोगों का महल में इकट्ठा करूँगी और उनकी सलाह सम्मति से राज का काज चलाऊँगी।

( वे सब जय जयकार करते हुए जाते हैं )

लक्ष्मीबाई—मुन्दर, तुम रकसा गांव जाकर तुरन्त जवाहरसिंह इत्यादि को सेना सहित ले आओ।

यवार्निका

## तीसरा अंक

### पहला दृश्य

[ स्थान—रानी लक्ष्मीबाई का महल । लक्ष्मीबाई, मुन्दर, सुन्दर और काशीबाई । टहल टहल कर बातें कर रही हैं । समय रात्रि । ऋतु वर्षा की ।

काशीबाई—खुदाबख्श को बरवासागर गए बहुत दिन हो गए हैं । जान पड़ता है कि सागरसिंह पकड़ा नहीं जा सका है ।

लक्ष्मीबाई—मैं इस बरसात के मारे हैरान हूँ । कभी रिमफिम तो कभी मूसलाधार बरसता है । बन्द होने का नाम नहीं लेता ।

मुन्दर—कई दिन से सूर्य के दर्शन नहीं हुए । सरकार घुड़ सवारी नहीं कर पाई हैं ।

लक्ष्मीबाई—खुले तो थोड़ा सा बाहर चलूँ फिरूँ ।

(मोतीबाई आती है । वह उदास है)

मोतीबाई—सरकार ।

लक्ष्मीबाई—तू मुँहें क्यों लटकाए है ? क्या समाचार है ? तुरन्त कह डाल ।

मोतीबाई—सरकार, सागरसिंह के साथ युद्ध हुआ । वह निकल भागा । खुदाबख्श—जी घायल होकर बरवासागर के किले में पड़े हैं । बेतवा नदी इतनी चढ़ी है कि तीन दिन से नाव ही नहीं लगी ! खबर देने वाला बड़ी कठिनाई से यहां तक अभी आ पाया है !!

लक्ष्मीबाई—डाकुओं का पता लगा कहां है ?

मोतीबाई—सरकार, बरवासागर से कुछ दूर पहाड़ों की खोद में कहीं है। इस घोर बरसात के कारण उनका कुछ नहीं हो पा रहा है।

(लक्ष्मीबाई ओठ को ज़रा सा दाबती है, मुस्कराती हैं और वैसे ही टहलती हुई कुछ सोचती हैं।)

लक्ष्मीबाई—बरसात की घोरता और कठोरता तो सबके लिए ही समान है। डाकू इस ऋतु में भी मौज से विचरण कर सकते हैं ! जनता को इच्छापूर्वक सता सकते हैं !! और हम कुछ नहीं कर सकते !!!

मुन्दर—सरकार, वे लोग बड़े कट्टर होते हैं। और वही है जो अंग्रेज़ी राज में जेल तोड़ कर भाग निकला था !

लक्ष्मीबाई—( उपेक्षा के साथ ) होगा। अंग्रेज़ी राज म भाग निकला होगा। मेरे राज्य में नहीं बच पावेगा। मुन्दर !

मुन्दर—सरकार।

लक्ष्मीबाई—जवाहरसिंह और लाला भाऊ तथा नाना भोपटकर से कहो कि राज्य का पक्का प्रबन्ध रखें। मैं प्रातः काल के स्नान ध्यान के बाद ही बरवासागर जाऊंगी।

मुन्दर—जो आज्ञा सरकार। परन्तु सरकार ऐसी भयङ्कर वर्षा में !

मोतीबाई—तिस पर नदी बे हिसाब बाढ़ पर है !!

लक्ष्मीबाई—परन्तु उस बाढ़ पर घोड़े चढ़ सकते हैं। रघुनाथसिंह को सूचना दो। वे अपने साथ कुछ सवार ले लें।

मुन्दर—हम लोग सरकार ?

लक्ष्मीबाई—भयंकर वेतवा की भागदार धारा पर घोड़े को लेजा सकोगी ? है साहस ?

मुन्दर—सरकार की छाया जिस पर पड़ जाती है उसमें साहस आ जाता है फिर हम लोगों के सिर और पीठ पर तो हाथ ही है।

काशीबाई—मैं भी चलूंगी।

मोतीबाई—सरकार मुझको भी आज्ञा मिले ।

मुन्दर—मैं क्या यहीं छोड़ दी जाऊंगी ?

लक्ष्मीबाई ( अनुग्रह की मुस्कराहट के साथ ) मैंने कब रोका ?  
बेतवा तुम्हारी घुड़सवारी की परीक्षा लेगी और सागरसिंह तुम्हारे हथियारों  
की परख करेगा ।

वे सब—हम सब लांग उत्तीर्ण होंगी, सरकार ।

लक्ष्मीबाई—कदाचित् नाव लग जाय । न भी लगे तो दृढ़ होकर  
चलना है इस निश्चय के साथ कि उस विकट चढ़ी हुई नदी को पार करना  
है और सागरसिंह को उसके समूह समेत मरा हुआ या जीवित पकड़ना है ।

वे सब—ऐसा ही होगा !

## दूसरा दृश्य

[स्थान—बरवासागर से कुछ दूर के जंगल पहाड़ । सागरसिंह  
अपने साथियों सहित एक छाया के नीचे पहाड़ों की एक दून में  
छिपा हुआ है । नेपथ्य में घोड़ों की टापों का शब्द होता है  
समय—दिन]

(लक्ष्मीबाई अपनी सहेलियों के साथ आती हैं । उसी समय  
नेपथ्य में बन्दूकें चलती हैं । डाकू घेरे जा रहे हैं ।)

लक्ष्मीबाई—जहां घोड़े बांधे जाँ हो वहीं की जाँ ठीक है । डाकू  
बच निकलने के लिए उसी जगह हो कर आयेंगे । चलो, मैं डिण  
बतलाती हूँ ।

(वे सब चुपचाप जाती हैं । डाकू छिपे लुके आते हैं और  
चले जाते हैं । उनमें सागरसिंह भी है । सागरसिंह गले में सोने  
की सांकल डाले हैं और उस के कपड़े कुछ ज्यादा चटकदार हैं ।  
उनके जाने पर बन्दूकें चलती हैं । डाकू भागते हुए आते हैं । फिर  
घोड़ों की टापों का शब्द होता है । लक्ष्मीबाई कहती हैं— यही

है सागरसिंह ! जाने न पावे !! जीवित पकड़ना है !!! घोड़े बढ़ाओ !!!! बीच में करलो उसको !!!!! फिर टापों की आवाज़ आती है । सागरसिंह पकड़ लिया जाता है । उसको पकड़े हुए लक्ष्मीबाई और मुन्दर आती हैं ।

मुन्दर—जानते हो यह किसकी ब्रज फांस है ?

सागरसिंह—ओफ़ ! भाँसी की महाहानी !! रामरे !!! मेरी तो कमर टूट गई !!!! पमलियां चूर होगई !!!!! कमनो के मारे हड्डियां भुस हुई जारही हैं, भुस !!!!!

लक्ष्मीबाई—इसको बरवासागर लेचलो । वहीं इसका न्याय करूंगी ।

[ वे सब जाते हैं । नेपथ्य में घोड़ों की टापों का शब्द होता है जैसे जारहे हां । शब्द दूर होता चला जाता है ]

## तीसरा दृश्य

[ म्यान—बरवासागर के किले का भीतर भाग । मञ्च खाली है । एक ओर नीचे कुछ सैनिक बैठे हैं वे पुरुष सैनिक के वेश में नहीं हैं । समय—दिन । ]

एक सैनिक—बुदाबख्श घायल हो गए, सागरसिंह का गिरोह हे प्रबल ।

दूमरा—परन्तु अब अपनी रानी के पराक्रम से उसका बच निकलना सम्भव नहीं ।

पहला - बरसात के दिन हैं, डांग घनी है, गिरोह भी भारी है, गिरफ्तार करना शायद आसान न हो ।

तीसरा—तुम्हारा टीलापन ही तुम्हारे मन में संदेह उत्पन्न करता है । सागरसिंह का बच जाना असम्भव है । मैं तो रानी के शौर्य.....

( नेपथ्य में कुछ पैरों की आहट होती है उसी ओर देखने लगता है । सैनिक वेश में रानी का सहेलियों सहित प्रवेश । सैनिक

उठ खड़े होते हैं। रानी ऊँचे आसन पर बैठती हैं। मुन्दर, सुन्दर, काशीबाई और मोतीबाई भी अपने अपने स्थान ग्रहण करती हैं। वे भी पुरुष वेश में है।)

लक्ष्मीबाई—सागरसिंह को पेश करो।

(सागरसिंह पहरे में लाया जाता है)

(लक्ष्मीबाई के आंख मिलाते ही सागरसिंह झुक कर प्रणाम करता है और उनके पैरों की ओर हाथ बढ़ाता है मानो पैर छूना चाहता हो। पहरेदार जकड़ लेते हैं।)

लक्ष्मीबाई—तुम्हारा नाम ?

सागरसिंह—कुंवर सागरसिंह, श्रीमन्त सरकार।

लक्ष्मीबाई—(मुस्कराकर) कुंवर सागरसिंह !!!

(उस मुस्कराहट से सागरसिंह कांप जाता है)

लक्ष्मीबाई—कुंवर होते हुए यह निकृष्ट आचरण कैसा ?

सागरसिंह—सरकार, हमारा वंश सदा लड़ाइयों में भाग लेता रहा महाराज आंछा की सेवा में लड़ा। महाराज छत्रसाल की सेवा में रह कर युद्ध किए। मेरे पुरखे सेनाओं के नायक रह कर इस देश की रखवाली पर अपना खून चढ़ाते रहे। जब अंग्रेज आए हम लोगों ने उनकी अधीनता अङ्गीकार नहीं की। हमको दबाया गया। हम ब्रिगड खड़े हुए। और डाके डालने लगे। परन्तु सरकार मैं अपने लिए और अपने साथियों के लिए गङ्गा जी की शपथ लेकर कह सकता हूँ कि हम लोगों ने स्त्रियों और गरीबों को कभी नहीं सताया !

लक्ष्मीबाई—इन दिनों तुम लोगों ने जिन पर डाके डाले वे सब मेरी प्रजा हैं, और जैसे गरीबों की रक्षा का भार मेरे ऊपर है, उसी प्रकार धन सम्पत्ति वालों की रक्षा का भी। डाके के लिए दरद प्राणों का है। तैयार हो जाओ। तुम्हारे साथी भी न बचेंगे और न तुम्हारे और उनके घर। मिट्टी में मिलवा दूँगी।

सागरसिंह—(कनखियों इधर उधर देखकर और लक्ष्मीबाई की बड़ी आंखों में करालता का अनुभव करके) सरकार, मैं कुछ प्रार्थना कर सकता हूँ !

लक्ष्मीबाई—कहो ।

सागरसिंह—मेरे मारे जाने से बागी घटेंगे नहीं । सरकार के कुछ ठाकुर कम हो जावेंगे ।

लक्ष्मीबाई—(मुस्करा कर) तुमको यदि छोड़ दूँ क्या करोगे ।

सागरसिंह—श्रीमन्त सरकार से भूठ नहीं बोलूंगा । सरकार के राज्य में डाके नहीं डालूंगा और न अपने सङ्गियों और नातेदारों को ही डालने दूंगा । सरकार के राज्य के बाहर जरूर यही काम करना पड़ेगा हम लोग खड्ग जीवी हैं ।

लक्ष्मीबाई—पुरुषार्थ और पाशविकता, शूरता और क्रूरता, स्वाभिमान और अहङ्कार, सैनिकता और गुण्डापन, प्रभाव और आतङ्क ये सब अलग अलग और परस्पर विरोधी हैं । अमानुषिकता कहीं भी करो, है बर्बता ही । यदि मैं कहूँ कि डाका डालना त्रिलकुल छोड़ दो तो इसके बदले में क्या चाहोगे ?

सागरसिंह—(हर्षोन्मत्त सा होकर) तो सरकार, तो सरकार के चरणों की नौकरी चाहूँगा, जहां रहकर स्वराज की लड़ाई में अपने को होम दूंगा । अपने साथियों और नातेदारों समेत भर्ती हो जाऊंगा ।

लक्ष्मीबाई—तुम्हारे साथी कितने हैं ?

सागरसिंह—जङ्गल में १५, १६ थे । गांवों में ६०, ६५ हैं और अदृश्य सहायक मेरे सब नातेदार ।

लक्ष्मीबाई—तुम सब से बड़ी सौगन्ध किसकी मानते हो ?

सागरसिंह—गङ्गा जी की, सरकार के चरणों की, अपनी तलवार की । मैं इन तीनों की सौगन्ध खाता हूँ, अपने साथियों समेत सरकार की सेना में भर्ती हूंगा और स्वराज की लड़ाई में अपने को होम दूंगा ।

लक्ष्मीबाई—मैं तुम्हारी सौगन्ध को स्वीकार करती हूँ। सिपाहियों, इनको छोड़ दो।

(सिपाही उसको छोड़ दते हैं)

लक्ष्मीबाई—अब कहां जाओगे ?

सागरसिंह—सीधा भाँसी, सरकार।

लक्ष्मीबाई—नहीं, अपने साथियों को लेकर यहाँ पर आओ ! मैं तब तक बरबासागर को नहीं छोड़ूंगी जब तक कि तुम अपने सब साथियों को लेकर मेरी शरण में नहीं आओ।

सागरसिंह—जो आज्ञा, श्रीमन्त सरकार। मैं जाऊँ ?

लक्ष्मीबाई—हाँ, जाओ। सच्चे कुँवर बनने का प्रयत्न करो। आगे जितने लोग अनोखी सूरवीरी के काम करेंगे उन सबको मैं कुँवर की पदवी दूँगी। उनका वर्ग राज्य के कागज़पत्रों में 'कुँवर मण्डली' के नाम से लिखा जावेगा।

सागरसिंह—परमात्मा मुझे कुँवर कहलाने योग्य बनावे।

(प्रणाम करके जाता है)

खुदाबख्श—( गद्गद होकर और दूर से पैर छूकर ) सरकार, कुँवर मण्डली का नाम तब सच्चा होगा जब कदमों की सेवा में हम सब अपने सीस चढ़ा दें।

लक्ष्मीबाई—जाओ कुँवर खुदाबख्श आराम करो।

( मांतीबाई प्रसन्न है )

खुदाबख्श—माता का आशीर्वाद मिल गया अब आराम ही आराम है। कुँवर सागरसिंह ने दस पात्र घाव इस देह में और कर दिए होते तो मैं आज और भी अधिक हर्षमग्न होता।

सागरसिंह—कुँवर साहब मुझको माफ़ कीजिएगा।

खुदाबख्श—माफ़ी देने वाला मैं कौन ? मालिक तो वे विराजमान हैं।

## चौथा दृश्य

स्थान—भाँसी नगर की सड़क जो बाज़ार को गई है।  
मदारी बन्दर को लिए हुए डुगडुगी बजाता हुआ आता है। कुछ लड़के उसके पीछे पीछे। समय—दिन।

मदारी—ओहो नाच मत कर, नाच मत कर। नाचने नाचने उमर बीत गई। अब सिपाही बन जा। बन्दूक हाथ में ले। थोड़े पर चढ़। कैसे बन्दूक हाथ में लेगी? कैसे तलवार चलाएगी? कैसे लड़ाई लड़ेगी? वाह! वाह!! वाह! वाह!!

(लड़के भी वाह! वाह!! चिन्नाने हैं। एक घूरन वाला आता है।)

घूरनवाला—मेरा घूरन जो कोई खावे,  
सो वह स्वस्थ तुरत हो जावे।  
घूरन जिसने मेरा खाया,  
उसने अरजुन का बल पाया।  
मिट्टी बनती तीर तमझा,  
चमचम होना कचका कच्चा।

लड़के—थोड़ा सा हमें दो! थोड़ा सा हमें भी दो!

घूरनवाला—हां, इन्हें दो! सदावर्त है न जो मुफ्त में बांटता फिरूँ!!

(डलिया में साग भाजी लिए हुए एक कूँजड़ी आती है।)

कूँजड़ी—भँडुवो ने कैसी भीड़ लगा रखी है जैसे बाप की सड़क हो।

बन्दरवाला—बाप की नहीं है तो मां की तो है।

कूँजड़ी—आय हाय! यह आया बड़ा मदारी का बच्चा!! इसी के बन्दर ने फोड़े थे मेरे घर के खपड़े। चल हट, छोड़ रास्ता।

बन्दरवाला—यह तो बड़ी मुंहजंर दिखती है! कूँजड़ी ही तो ठहरी।

कूँजड़ी—तू है बड़ा बाम्हन का बेटा! बहुत बकबक करेगा तो दऊंगी पोशों पर दो लातें। और पकड़ कर ले जाऊंगी बाईं साव के सामने।

चूरनवाला—अरी भलीमानस तो उस विचारे ने कहा क्या है ?  
वैसे ही सिर को आ गई !

कूंजड़ी—आय हाय ! तू आया उस नटिए की पिचदारी करने !  
आजाय तेरे सरीखे पांच तो हवा बिगाड़ दऊंगी, हवा !

बन्दरवाला—हे भगवान, यह भाँसी है कि गले की फाँसी ! श्रीरतें  
क्या हैं पूरी आफ़त !! ज़रा छेड़ दो तो बस जैसे अंग्रेजों की मशीन  
चल गई—

कूंजड़ी—एँ रे, तू क्या कोई अंग्रेजों का जायूस है ? तेरी जल जाय  
छाती, तेरी ! तेरे दांत तोड़ दूँ, तेरे !! तू हमारे राज में घुस कैसे आया,  
अभागे ?

बन्दरवाला—अरी परमेसरी, मेरी जान बख़्श । मैंने तो कुछ भी  
नहीं कहा !

कूंजड़ी—कैसे नहीं रुहा ? इतना तो बक गया ! अंग्रेजों की मशीन  
बतलाता है मुझको !! तेरे घर में नहीं है कोई जिसको अंग्रेजों की मशीन  
कहता ? मैं रानी साव की फ़ौज में भर्ती होकर निकाल दूँगी कचूमर  
अंग्रेजों का और तेरे बाप दादों का ।

( उसी समय तोप चलने की आवाज़ होती है । सब लोग  
चुप होकर सुनने लगते हैं । )

नेपथ्य में—अपने अपने घरों में चले जाओ । रास्तों पर मत घूमो ।  
ओछाँ के दीवान नत्थेखां ने भाँसी पर हमला किया है ।

( सब इधर उधर धीरज के साथ जाते हैं )

कूंजड़ी—हूँ ! सो क्या करेगा नत्थेखां फत्तेखां । बाई साव तो हैं  
हमारी !

( जाती है )

## पांचवाँ दृश्य

[ स्थान—भांसी के बाहर का बीहड़ । समय—रात्रि । नगर के कोने पर आग लगी दिखलाई पड़ती है । नवाब अलीबहादुर और उनके पीछे पीछे पीरअली भागते हुए आते हैं । ]

अलीबहादुर—लूट लिया, मेरे महलों को जला दिया रानी के सिपाहियों ने !

पीरअली—अब आप भाग जाइए । उस तरफ़ गाड़ियाँ हैं । अन्वेरा मदद करेगा । मैं यहाँ सिपाहियों को बहका फुसलाकर रोक रक्वूंगा । तब तक आपको दतिया या भांडेर पहुँच जाने का वक्त मिल जायगा । जल्दी करिए ।

अलीबहादुर—तुम मुझको कब और कहां मिलांगे ?

पीरअली—जब अच्छे दिन आवेंगे । हुज़ूर जाय । मैं यहीं रहूँगा । किसी बहाने रानी की फ़ौज में भर्ती होऊंगा और पूरा बदला चुकाऊंगा । अगर मैंने भांसी का सफ़ाया न करवाया तो मेरा नाम नहीं ।

( नेपथ्य में शोर होता है । सरकार, देर न करें ।

अलीबहादुर—अच्छा, मेरे पीरअली । मैं भी राजा की सन्तान हूँ । और अंग्रेज अभी बिलकुल नहीं मिटे हैं । वे फिर यहाँ आवेंगे । और, तब—और तब, देखूंगा ।

(जाता है)

(दूसरी ओर से सागरसिंह कुछ सैनिकों सहित आता है)

सागरसिंह—नत्येखाँ के कुछ सिपाही इस ओर आए हैं । पैरों की आहट मिली थी । कहां गए ? मालूम है ?

पीरअली—नवाब अलीबहादुर की हवेली में छिप गए थे । मैंने आग लगा दी ।

सागरसिंह—तुम कौन हो भाई ?

पीरअली— नवाब अलीबहादुर की नौकरी में था, लेकिन जब मैंने देखा कि वे नत्थेखां के तरफदार हो गए हैं, खून खलबला उठा। मैं रानी साहब का वफादार जो ठहरा। न रहा गया; न सहा गया। विगड़ बैठा। बदल पड़ा। नवाब साहब भाग गए वरना उनको भी कुछ मज़ा चखाता। मन में मसोस है, बड़ी मसोस।

सागर सिंह— हवेली में नवाब साहब कुछ लोंड भी गए हैं या सारा अड्डा साफ़ है।

पीरअली— ज़रूर कुछ न कुछ होगा। खाक होने से जो कुछ बच गया हो वह अपना। चलो। आप कौन हैं ?

सागर सिंह— कुंवर सागरसिंह— रानीसाहब की सेना का एक अफसर।

पीरअली— (प्रसन्न होकर) वाह ! क्या कहना है !! आपका बहुत नाम मुना है। चलिए न, अगर हवेली में दुश्मन की फौज के कुछ लोग मिल जाय तो उनसे दो दो हाथ कर डालें और नवाब साहब का कुछ माल मिल जाय तो उससे अपना पेट पालें। मगर कुंवर साहब, मुझको भी रानी साहब की सेना में कोई अच्छी जगह दिलवा दीजिएगा। गरीब सिपाही हूँ। आपके पसीने की बूंदों की जगह अपना लोहू बहा दूँगा और जीते जी कभी अहसान को न भूलूँगा। मुझको विदमतमें ले लिया जावे।

सागरसिंह— ज़रूर, ज़रूर। मैं जनरल साहब से और महारानी साहब से भी आपकी मिफारिश करूँगा और सेना में कोई अच्छा पद दिलवा दूँगा। चलिए, अभी कुछ काम कर लें।

पीरअली— चलिए, मैं रास्ता दिखलाता चलूँगा।

वे सब जाते हैं)

## छठवाँ दृश्य

[ स्थान—भांसी का बाजार। इसको हलवाई पुरा भी कहते हैं इसके पूर्वी सिरे पर मुगली मनोहर के नाम का मन्दिर है। बाजार में भीड़ है। सन्ध्या के जरा पहले का समय है। लक्ष्मीबाई

तामभाम में बैठकर मुरली मनोहर के मन्दिर में जान के लिए आ रही हैं। उनके पहले कुछ स्त्रियां सजधज के साथ उसी ओर चली जा रही हैं। वे एक हाथ में पूजन के थाल लिए हैं, जिनमें फूल रक्खे हैं, और दिये जल रहे हैं। रानी का तामभाम में बैठे हुए प्रवेश। साथ में सैनिक वेश में उनकी सशस्त्र स्त्री—पहरेदार हैं। उनके पीछे रामचन्द्र देशमुख सशस्त्र हैं। वह अर्धेड वय का हटा कटा एक दृढ़ पुरुष है। उनके आने पर भीड़ छट जाती है। जाड़े की ऋतु आ गई है ! ]

(बाजार का एक मुखिया आगे आता है और प्रणाम करता है।)

लक्ष्मीबाई—अच्छी तरह हो, मुखिया ? काम कैसा चल रहा है।

मुखिया—श्रीमन्त सरकार के प्रताप से सब तरह की शान्ति है। राज्य के जितने शत्रु थे सबको सरकार ने पराजित करके टण्डा कर दिया है। सदाशिवराव ने सिर उठाया, कुचल दिए गए। नल्येखां ने भांसी पर भपाटा मारा, सपाटे के साथ मार कर भगा दिया गया।

लक्ष्मीबाई—वे कहते थे कि भांसी ओर्छा राज्य का अंग है ! आप लोगो के होते हुए मैं इस दावे को कैसे मान लेता ?

मुखिया—सरकार, भांसी भांसी की ही है।

( एक विनती वाला आता है )

विनती वाला—सरकार मैं दरिद्र ब्राह्मण हूँ। दूर से आया हूँ।

लक्ष्मीबाई—क्या बात है पण्डित जी ?

विनती वाला—मेरी पत्नी मर गई है। मुझको व्याह करना है। लक्ष्मी वाला बिना रुपया लिए व्याह करने को राजी नहीं है। सरकार, चार सौ रुपए की अटक है।

लक्ष्मीबाई—(एक ओर ताक कर) रामचन्द्र देशमुख ! कुंवर रामचन्द्र राव !!

(रामचन्द्र देशमुख, जो 'कुंवर मण्डली' का एक सदस्य है, आगे आता है।)

रामचन्द्र देशमुख—आज्ञा सरकार ?

लक्ष्मीबाई—इस ब्राह्मण को खजाने से पाचसौ रुपया दे देना।

रामचन्द्र देशमुख—जो आज्ञा।

(ब्राह्मण उन्मत्त सा होकर जय जयकार करता है)

लक्ष्मीबाई—देखो पण्डितजी, अपने ब्याह के समय मुझको न्योता देना न भूल जाना।

ब्राह्मण—(आश्चर्य के साथ) ऐ ! सरकार !!

(बाजार के लोग हँस पड़ते हैं। उसी समय कुछ अधनंगे गरीब आते हैं।)

लक्ष्मीबाई—(उनकी ओर देख कर) क्या क्या बात है ? क्या कहना चाहते हो ?

उनमें से कुछ—हमारे पास कपड़ा नहीं है। हम ठण्डां मरे जा-रहे हैं।

लक्ष्मीबाई—देशमुख, भाँसी में जितने इस तरह के लोग हों सब को एक एक कम्बल देने का शीघ्र प्रबन्ध करो और सबको एक एक सलूका बनवा दो।

रामचन्द्र देशमुख—जो आज्ञा सरकार।

बाजार के सब—महारानी लक्ष्मीबाई की जय।

( लक्ष्मीबाई मन्दिर की ओर जाती हैं )

## सातवां दृश्य

[ स्थान—रानी का महल। वसन्त ऋतु। एक ओर से सुन्दर आती है, दूसरी ओर से सुन्दर आ रही है। समय—दिन। ]

मुन्दर—महारानी साहब पूजन में हैं। अंग्रेज़ लोग बिना किसी विघ्न वाधा के बढ़ते चले आ रहे हैं ! (मुन्दर दूसरी ओर से आजाती है) मुन्दर, मुन्दर अंग्रेज़ बेतवा पार करके बनीना तक आ गए हैं ! भाँसी से केवल १७, १८ मील दूर !!

मुन्दर—सामना किया जायगा। क्या हाल ही में कोई समाचार आया है ?

मुन्दर—दीवान और सब सरदार तथा नगर के पञ्च मुखिया आए हैं। अंग्रेजों के जनरल की चिट्ठी आई है। चिट्ठी क्या चिनौती है !

मुन्दर - महारानी साहब आ रही हैं। गीता का पाठ कर रही थी।  
(लक्ष्मीबाई का प्रवेश)

लक्ष्मीबाई—क्या चिट्ठी आई है; मुन्दर ?

मुन्दर—यह है चिट्ठी सरकार। अंग्रेज जनरल ने भेजी है।

लक्ष्मीबाई—क्या चिनौती है उसमें ?

मुन्दर—मैं दीवान और सरदारों को न बुला लाऊँ ? वे सब बारह दरी में इकट्ठे हैं।

लक्ष्मीबाई—बुला लाओ।

(मुन्दर जाती है)

लक्ष्मीबाई—अब तुम लोगों की शूरवीरी और हथियारों की परीक्षा का समय आया। यह अच्छा हुआ कि तुम सबको मैंने तोप चलाना भी सिखलवा दिया है। लड़ाई में, मोर्चों का संभालना, शत्रु के दाव पेंच को समझ कर अपनी योजना की छान्ट कतर करना, बढ़िया हथियार और सिपाहियों में नियम अनुशासन, ये पहले हैं ? और सब पीछे।

मुन्दर—हम सब नर नारी तैयार हैं। सरकार।

लक्ष्मीबाई—कुछ थोड़ा समय और मिल जाता तो मैं इस प्रदेश भर के नर नारियों को तैयार कर देती। और इतना गोला बारूद और अन्य सामान इकट्ठा कर लेती कि अंग्रेजों के मार भगाने में कोई सन्देह

नहीं रहता। फिर भी, जो कुछ है उसी के बलभरोसे बहुत कुछ किया जा सकेगा। हमको केवल कर्म करने का अधिकार है, उसके फल से कोई सरोकार नहीं।

(मुन्दर के साथ दीवान, सरदार, नगर के पञ्च और मुग्धिया आते हैं। अभिवादन के बाद उनको बिठला दिया जाता है। मुन्दर रानी के लिये एक चौकी लाती है। उम पर वे बैठ जाती हैं।)

लक्ष्मीबाई—अंग्रेज़ जनरल ने चिट्ठी में क्या लिखा है?

दीवान लिखा है कि आप अपने आठों सरदारों के साथ उसके पास निःशस्त्र जावें। मैं, लाला भाऊ बख्शी, दीवान लक्ष्मणराव, काका साहब मोरोपन्त, दीवान जवाहरसिंह, दीवान रघुनाथसिंह, कुँवर खुदाबख्श, और मोती साईं।

लक्ष्मीबाई—( उठी हुई उच्छ्वास को दबा कर ) मोती साईं !! मेरे सरदारों में मोती साईं कौन महाशय हैं।

( सुन्दर, मोतीबाई इत्यादि पार्श्व में खड़ी है सभी उपस्थितों के साथ वे भी हँस पड़ती हैं। )

लक्ष्मीबाई—नाना साहब, इस मोतीसाईं को कहा से पकड़ बुलाऊँ ? नाना भोपटकर—(मुस्करा कर) सरकार की टुकसाल में यदि जालो सिक्के टलते होते तो किसी न किसी को साईं का चोगा पहिना दिया जाता

लालाभाऊ—सरकार, अंग्रेज़ों को क्या जवाब दिया जाय ?

मोतीबाई—( पार्श्व में आकर ) यह मोती साईं कौन सी बला है ? इसका उत्तर क्या होगा ?

लक्ष्मीबाई—मैं बतलाऊंगी ( एक क्षण मुस्कराकर और फिर गंभीर होकर ) मैं अकेली उत्तर देने वाली कौन हूँ। भाँसी के ये सब पञ्च और अमुए बैठे हैं। इनकी जैसी इच्छा हो। ये कह दें तो मैं अकेली अंग्रेज़ जनरल के सामने चली जाऊँगी, किसी सरदार के जान की आवश्यकता न पड़ेगी।

अहीरों का मुखिया—हम लड़ेंगे। अपनी भाँसी के लिए, अपनी रानी के लिए हम सब अहीर कट मरेंगे।

महाजनों का पञ्च—हमारे पास जितना रुपया और गहना है स्वराज्य की लड़ाई के लिए, रानी साहब के हाथ संकल्प है। महाजनी का यही प्रायश्चित्त सबसे बड़ा है।

तेलियों का अगुआ—हम दिखला देंगे कि भाँसी का पानी कितना गहरा और गहरा है। हम तेली लोग अंग्रेजों की वह पिराई करेंगे कि वे कभी भूलेंगे नहीं।

काछियों का पञ्च—उत्तर दीजिए कि चैरियों को माँ की छुट्टी के दूध की याद दिलाई जावेगी। हम काछी काछी ही भाँसी में इतने हैं कि कुछ दिना तो अकेले हमलोग ही सामना कर लेंगे।

कारियों का अगुआ—हम केशरी लोग जब तक है भाँसी में दुश्मन घेर नहीं रख सकता।

चमारों का पञ्च—हम चमारों के जीते जी भाँसी का बाल बाँका नहीं जा सकता।

बकी सब इकट्ठे—लड़ेंगे। मर मिटेंगे स्वराज्य के लिए। यही उत्तर दीजिये।

लक्ष्मीबाई—यही उत्तर दीजिए, नाना साहब।

भोंपटकर—अवश्य।

लक्ष्मीबाई—सबको सावधान कर दीजिए। रसद और लड़ाई का सब सामान बहुतायत में तुरन्त किले के भीतर इकट्ठा कर लीजिए। गोला बारूद काफी है न ?

जवाहरसिंह—बहुत काफी सरकार। बरूशी भाऊ ने आध सेर से लेकर पैंसठ सेर तक के गोले तैयार किए हैं जो निशाने पर लगकर फूटते भी हैं और फिर उनमें से गोलियाँ और कीलें सन्नाती हैं।

लक्ष्मीबाई—अंग्रेजों के साथ कितनी सेना है, कितना सामान है, पीछे के मार्ग से सम्पर्क बनाए रखने का क्या साधन है इत्यादि बातों की जांच के लिए अपना भी कोई जासूस जाना चाहिए।

जवाहरसिंह—हमारे यहां पीरअली नाम का एक चतुर कांडियां है। वह जासूसी के काम को अच्छी तरह कर सकेगा। मोतीबाई जी भी उसको जानती होंगी।

मोतीबाई—मुझको इनकार नहीं है। शायद काम को अच्छी तरह निभा ले आवे। अंग्रेजों के साथ भोपाल और हैदराबाद रियासतों के भी दम्ते हैं। मुझको पता लगा है।

लक्ष्मीबाई—अब सब लोग जाओ। दूत को सवेंरे खाना कर दो। उस पीरअली को अभी रात में ही सब समझा बुझा देना। वह सचेत हो कर काम करे।

( वे सब लोग जाते हैं। केवल स्त्रियाँ रह जाती हैं। )

मोतीबाई—सरकार, अपने यहां यह मोती साईं कौन है।

( मुस्कगती है )

लक्ष्मीबाई—तेरा नाम कैसे सुन्दर रूप में अंग्रेजों के पास पहुंचा है ! मुझको कोई सन्देह नहीं—मेरे जासूस विभाग के सरदार का ही साईं का पद दे दिया गया है।

मोतीबाई—( बनावटी रोष के साथ ) सरकार के सामने मेरे मुँह से गाली नहीं निकलती, परन्तु यदि उस अंग्रेज जनरल को पा गई—उस मुँहभोसे का नाम रोज़ है, जनरल रोज़—तो तोप, बन्दूक या तलवार से सच्चा नाम लिखे बिना न मानूँगी।

लक्ष्मीबाई—मैंने तो दरबार में बड़ी कठिनाई से अपनी हँसी को रोक पाया। मोती साईं ! यह रहा मोती साईं !! कैसा बढ़िया नाम है !!! क्या रूप सरूप है मोती साईं जी का !!!!

( वे सब हँसती हैं )

मोतीबाई—(हँसी को रोककर बनावटी हुआसे स्वर में) सरकार, मेरी चल नहीं सकती थी नहीं तो मैं चिड़ी के सिरनामे पर लिखवाती 'मेंम साहब रोज़ को मोती साईं का सलाम । चुपचाप हिन्दुस्थान को पीठ दिखलाओ, और अपनी बिलायत में भख मारो ।'

(सब हँस पड़ती हैं)

लक्ष्मीबाई—(गम्भीर स्वर में) लाला भाऊ इत्यादि दरबारी सोचते होंगे हम लोग क्यों हँस पड़े थे । हम लोगों की हँसी मौत का घूँघट है । और यह बात सब लोगों को शीघ्र मालूम भी हो जायगी । अब तुम लोग अपनी सेना की तैयारी में तुरन्त लग जाओ ।

मुन्दर—सरकार, नवरात्र भी आ गई है । गौर का पूजन, हरदी कूँ कूँ —

लक्ष्मीबाई—हां, वह अवश्य होगा । उसमें सब स्त्रियां एकत्र होंगी । उनको उसी समय लड़ाई की पूरी क्रिया समझा दी जावेगी ।

(जूही आती है)

जूही—सरकार, फाटकों का और रसद सामान का प्रबन्ध कर दिया गया है ।

लक्ष्मीबाई—अच्छा हुआ । अब चलो, ईश्वर का ध्यान करो और सत्रे से काम में जुट जाओ ।

मोतीबाई—सरकार हम लोगों का एक गीत सुन लें, फिर जैसी आज्ञा हो ?

लक्ष्मीबाई—अभी ? नहीं मोती, अभी नहीं । फिर कभी सुनूंगी ।

( आगे आगे रानी जाती हैं, पीछे पीछे वे सब । )

## आठवाँ दृश्य

[ स्थान—जङ्गल पहाड़ और टौरियों के बीच में ऊबड़ खाबड़ मैदान । एक ओर नदी बह रही है । इस मैदान के एक कोने पर 'जनरल रोज़ की सेना का शिविर है । समय—दिन । ]

(पीरअली और अंग्रेजी छावनी का एक हिन्दुस्थानी सिपाही आते हैं।)

हिन्दुस्थानी सिपाही—हमारा जनरल बड़ा कट्टर और बड़ा काबिल सेनापति है। बानपूर के राजा मरदनसिंह और शाहगढ़ के राजा बख्त—बली को उसने बात की बात में हरा दिया।

पीरअली—भाँसी में मुकादिला कड़ा बैठेगा।

हिन्दुस्थानी सिपाही—जनरल के सामने ऐसी बात कहोगे तो मार खाओगे। वैसे भी वह बागियों के साथ राई रत्ती भर भी रियायत नहीं करता। यहां से लौटकर घर जा पाओ तो पीर को मलीदा चढ़ाना।

पीरअली—जनरल साहब क्या दूतको—एलची को भी—मार देंगे।

हिन्दुस्थानी सिपाही—मारें या न मारें वे जानें उनका काम जानें मैं तुम्हारी इत्तिला किए देता हूँ। यहीं ठहरो।

(पीरअली रुक जाता है। सिपाही जाता है। पीरअली टहलने लगता है। वह अपने कांडेपन पर आश्रित है। थोड़ी देर में जनरल रोज अपने एडजुटेंट के साथ आता है। रोज अघेड़ अवस्था का स्वस्थ सैनिक है। उसकी आंखें तीक्ष्ण हैं। चेहरे पर दृढ़ता और निश्चय है। एडजुटेंट युवा अवस्था से कुछ ही आगे है। चुम्न है। पीरअली उन दोनों को प्रणाम करता है।)

रोज—वैल ? तुम कौन हो ?

पीरअली—मैं हुज़ूर नवाब अलीबहादुर साहब का आदमी हूँ और अंग्रेजी सरकार का खैरखाह। पीरअली मेरा नाम है।

(रोज अपनी जेब में से एक नोट बुक निकालता है और उसको उलट पलट कर ध्यान पूर्वक देखता है।)

रोज—हां, पीरअली, पीरअली। नवाब साहब अच्छी तरह है ?

पीरअली—उनकी हवेली जला दी गई। वे मुसीबत में इधर उधर मारे मारे फिर रहे हैं। मैं उनका नमक अदा करने के लिए भाँसी में

रानी साहब की फ़ौज में भर्ती हो गया हूँ; काम सरकार का कर रहा हूँ । और इसीलिए खिड़मत में हाज़िर हुआ हूँ । मैं भाँसी की सब बातें बतलाऊंगा । सबसे पहली बात तो सरकार यह है कि रानी ने औरतों की एक फ़ौज बनाई है ! उसकी अफ़सर भी औरतें ही हैं । कोई लफ़्टण्ट, कोई कप्तान, कोई कर्नल —

रोज़ — ओह ! Jhansi may prove a tough job. अच्छा यह बतलाओ कि रानी ने अंग्रेज़ बच्चों और स्त्रियों का कतल करवाया ?

पीरअली - नहीं हुआ, नहीं करवाया ।

रोज़ — वैल, हु ! लेकिन भाँसी के लोगों ने कतल किया ! हु । अच्छा, उस पल्टन में कितनी औरतें हैं ?

पीरअली—लगभग एक हज़ार हुआ ।

रोज़—ओ हैल ! (हँसकर) Rubbish ! औरतें सिपाहगीरी करेंगी !! अच्छा हमारे साथ हमारे तम्बू में आओ । बाकी बात वहीं होगी लेकिन यहां किसी से भी कोई बातचीत मत करना, और चुपचाप भाँसी लौट जाना । हमारा फ़ौजी कानून है । अच्छा ।

पीरअली — हुआ ।

रोज़—और भाँसी में जब हम लोग पहुँच जायं, तब हमको किसी तरह भीतर का सब हाल देते रहना । अच्छा ।

पीरअली—हुआ, इसका तो मैंने बीड़ा ही उठाया है ।

रोज़—इनाम मिलेगा । किसी और सरदार को हमसे मिला सको तो मिलाना । अच्छा । भाँसी में हमारी छावनी में बेगटके आने के लिए एक इशारा बतला दिया जायगा ।

पीरअली — हुआ ।

(वे सब जाते हैं)

यवनिका

## चौथा अंक

### पहला दृश्य

[ स्थान—भांसी के किले का भीतरी भाग । गौर की सत्री हुई मूर्ति के सामने से स्त्रियां आरती उतारती हुई चली जाती हैं उनमें भलकारी भी है । स्त्रियां आरती उतारती हुई गानी जा रही हैं । लक्ष्मीबाई एक ओर हाथ जोड़े खड़ी हैं । समय—सन्ध्या के उपरान्त । ]

❀ गीत ❀

उन मुस्कानों की बलि जाऊँ ।

सती-चिता की दीप-शिखा पर जो लहगती रहती हैं,  
निबलों के भी कण कण में जो ज्योति जगाती रहती हैं,  
बलिदानों की ध्वजा निरन्तर जो फहगती रहती हैं,

उन बलिदानों से बल पाऊँ,

उन घरदानों से वर पाऊँ,

उन मुस्कानों की बलि जाऊँ ।

लक्ष्मीबाई—तुम्हारे माता पिता की, तुम्हारे पति की, तुम्हारे भाई की, तुम्हारे देश की, और उन सतियों की लाज तुम्हारे हाथ में है । जिन्होंने जौहर पर जौहर किए हैं । अब भगवान का नाम लेती हुई अपने अपने घर जाओ और स्वजनों के साथ जल्दी किले में अपने अपने काम पर आजाओ । हर, हर, महादेव !

(स्त्रियां 'हर हर महादेव!' कहती हुई जाती हैं)

(मुन्दर का सैनिकवर्दी में प्रवेश)

मुन्दर—राहतगढ़ से भागे हुए पांचसौ पटान आए हैं। भूखे प्यासे हैं, फटे हुए कपड़े पहिने हैं और निहत्थे हैं। नौकरी चाहते हैं। वे सब सिपाही हैं। देश-द्रोही नहीं जान पड़ते। अंग्रेजों से लड़ने की साध रखते हैं। उनके मुखिया का नाम गुलमुहम्मद है।

लक्ष्मीबाई—दीवान जवाहरसिंह से पूछा, वे क्या कहते हैं ?

मुन्दर—उन्होंने जांच पड़ताल करली है। वे सरकार की अनुमति चाहते हैं।

लक्ष्मीबाई—शरण में आए हुए का पालन करना हमारा धर्म है। और फिर सिपाही हैं, स्वराज्य की लड़ाई में भाग लेंगे। उनको नौकरी दे दी जाय और गुलमुहम्मद को उनका सरदार माना जाय।

मुन्दर—जो आज्ञा। अंग्रेजों की सेना यहाँ से बहुत थोड़ी दूर रह गई है।

लक्ष्मीबाई—हम लोग ऐसी परिस्थिति में हैं कि अभी किले से बाहर निकल कर नहीं लड़ सकते। कालपी में रावसाहब और तात्या अपनी सेना के साथ मौजूद हैं। भाँसी की सहायता के लिए उनको तुरन्त समाचार दिया जाना चाहिए। मोतीबाई कहां है ?

मुन्दर—यहीं बाहर, लाला भाऊ से प्रबन्ध की बातचीत कर रही हैं।

लक्ष्मीबाई—उसको मेरे पास भेजो।

(मुन्दर जाती है। लक्ष्मीबाई टहलने लगती है। कुछ क्षण बाद मोतीबाई आती है। वह भी वर्दी में है।)

मोतीबाई—सरकार, कालपी समाचार भेजने के लिए जूही को भेज दिया जाय।

लक्ष्मीबाई—बहुत कोमल और सुकुमार है। उसने अपने शरीर के काफ़ी नहीं कमा पाया है।

मोतीबाई—संसार भर की कौमलता और मञ्जुलता हमारी रानी में भरी हुई है। इस पर भी वे फौलाड़ से भी बढ़ कर कठोर हैं। फिर हम लोग किस गिनती में हैं ?

लक्ष्मीबाई—( मुस्करा कर ) अच्छा, जूही के साथ काशीबाई को और भेज दो। एक और एक ग्यारह का बल रखते हैं।

( मोतीबाई जाती है )

लक्ष्मीबाई—तोपे दिन रात चलेगी। पर एक ही गोलन्दाज लगातार दिन रात काम नहीं कर सकता। एक पुरुष गोलन्दाज के साथ एक स्त्री गोलन्दाज का जुट रहना चाहिए। रसद खाना पीना और गोला बारूद देते रहने के लिए स्त्रियां काम करेंगी। दीवारों या बुर्जों के टूटने चटकने पर तुरन्त स्त्री और पुरुष कारीगर चूना गारा पत्थर इत्यादि लेकर पढ़ुचें। इसकी निरन्तर तैयारी रहे।

मुन्दर—दीवान जवाहरसिंह और लालाभाऊ ने यह सब लिख पढ़ लिया है मैं आज्ञा को फिर दुहराए देती हूँ।

लक्ष्मीबाई—किले के ही भीतर बारूद बनाई जाने लगी है न ?

मुन्दर—हां सरकार ? आजसे इस काम का आरम्भ होगया है।

(मोतीबाई काशी और जूही को लाती है। वे दोनों बर्दी में हैं। आकर फौजी प्रणाम करती हैं।)

लक्ष्मीबाई—तुम दोनों को कालपी जाना है। मोतीबाई से मुन लिया होगा ?

काशी और जूही—( प्रसन्नता के साथ ) हां सरकार।

लक्ष्मीबाई—( जूही के सिर पर हाथ फेर कर ) तेरे नाम की महक और देश की मुक्ति का मिलन हो।

( जूही सिर भुका लेती है )

लक्ष्मीबाई—(काशी के सिर पर हाथ फेर कर) काशी, तू स्व-राज्य का तीर्थ बने।

काशी और जूही—हर हर महादेव ! ( दोनों जाती हैं )

मोतीबाई—मैं इन के भेजने का अनोय करदू । ( जाती है )

लक्ष्मीबाई—जो पठान आए हैं, वे घुड़सवारी भी जानते हैं ? पना लगाया ?

मुन्दर—जानते हैं सरकार । पर उनके पास घोड़े नहीं हैं !

लक्ष्मीबाई—घोड़े उनको अपने यहां से दे दिए जाएंगे । बहुत हैं । ( नेपथ्य में स्त्रीकंठ से 'हर हर महादेव' की पुकार सुनाई पड़ती है । लक्ष्मीबाई मुफ़्फ़रा कर उभ दिशा में देखती हैं ) यह अपनी स्त्री सेना का स्वर है ।

मुन्दर—( मुस्करा कर ) हां सरकार लक्ष्मी सेना का !

मोतीबाई— इनमें से अधिकांश स्त्रियां जिनका बहुत सा समय साज सिंगार और बातों के तूफान उठाने में जाता था किस आन वान के साथ हथियार लगाए चली आरही हैं ! इन सिंगार और भगड़े—सब—तलवार के म्यान में समा गए हैं !! अहा हा हा !!!

( राधारानी, सुन्दर भलकारी इत्यादि कुछ स्त्रियां कौजी अफसरों की वर्दी में आती हैं और रानों को प्रणाम करती है । लक्ष्मीबाई प्रति नमस्कार करती है । )

लक्ष्मीबाई— तुमको देख कर मुझको बड़ा हर्ष होता है । तुम्हारे काम को देख कर मैं कृत कृत्य हो जाऊंगी । बख्शानजू, तुमको लाला-भाऊ के साथ किले की पूर्वी बुर्ज के तोपखाने पर रहना है । अंग्रेज़ वहां से भाँसी पर गोला बारी करेंगे । ( हँसकर ) तोप चलाते-चलाने तुम्हारे खरे गोरे गालों पर बारूद की कालोच पुत पुत जावेगी ।

राधारानी—सरकार, वह मेरी रानी का दिया हुआ काजल होगा, और सिदूर भी । ( सब हँसती है )

लक्ष्मीबाई—मोतीबाई गुलाम गौसखॉ के जुट में रहेगी और किले की दक्षिणी बुर्ज के तोपखाने पर काम करेगी और भलकारी—

भलकारी—ऊँ—ऊँ—सरकार, मैं तो अपने उनाव दरवाजे पै काम करहां। किले में काम कर हां तो उनाव दरवाजौ सुनों न होजैय ?

लक्ष्मीबाई—( हँसकर ) श्री परमेसरी, तोसें कीन्हें कही कि तैं किले में हो कें तोप चलाइए ? तैं अपने पूरन के पास उनाव दरवाजे की बुर्ज पै रहिए और उतईं अपनी बड़ी आखन में तोप के धुआं कौ काजर लगाउन रहिए। अबतो भई मगन ? ( भलकारी खिल खिल कर हँसती है ) मोरे मनमें आउत कि तोरे गालन पै दो थापरें लगा देऊँ।

भलकारी—हौ ओ। सो महाराज, लडुवा सोऊ खुवाउने पर हैं। ( हँसती है )

लक्ष्मीबाई—तैं त्रैयिन खां लोहे के लडुआ खुवाहए, मैं तोरौ मुंह धी सकर के लडुआन से भर देऊँ।

भलकारी—( गंभीर होकर ) ऐसोई हुइए महाराज, ऐसोई हुइए।

लक्ष्मीबाई—और सुन्दर, तेरा जुट दीवान दूल्हाजू के साथ ओछ्छी फाटक पर रहेगा। संयर फाटक पर खुशख्शा, खण्डेराव फाटक पर सागर सिंह, दतिया फाटक पर रामचन्द्र तेली, बड़ेगांव फाटक पर करन काछ्छी और ठाकुर लंग, सागर गिड़की पर पीर अली। तू किले में आती जानी बनी रहना। वैसे में स्वयं किले के भीतर और बाहर दोनों जगह काम करूंगी; प्रत्येक फाटक पर दौड़ लगाऊंगी। नगर की गली गली में घूँगी और जनता को सचेत रखूंगी। अंग्रेजों के गोलों से नगर में आगें लगेंगी, उनके बुझाने का तुरन्त प्रबन्ध करूंगी। किसी को खाने पीने का कष्ट न हो पाय इसका प्रबन्ध करती रहूंगी। अब सब 'हर हर महादेव' कह कर शान्ति, धैर्य और संयम के साथ अपने अपने काम पर चिपट कर लग जाओ।

सब—हर हर महादेव !!!

( वे सब जाती है )

## दूसरा दृश्य

[स्थान—एक दिशा में भाँसी का किला । पूर्व की ओर कमासिन टौरिया, बीच में ऊबड़ खाबड़ मैदान । इसी दिशा में, दक्षिण की ओर हटकर, जनरल रोज का शिविर है ओट में है । दक्षिण की ओर असम मैदान, टौरियां, और किले के निकट जीवनशाह की टौरियों का सिलसिला है । पश्चिम की ओर कुछ दूरी पर जार पहाड़ी है । उत्तर की ओर दक्षिण उत्तर की लम्बाई में अन्जनी की टौरिया नाम की पहाड़ी है । दोनों ओर से गोलाबारी चल रही हैं । जनरल रोज ने भाँसी को चारों ओर से घेर लिया है । चारों ओर के मोर्चों पर समाचार भेजने के लिए रोज ने तार लगा रखे हैं । उसका सदर—मुक़ाम कमासिन टौरिया की बग़ल का एक टेक के पीछे है जहाँ से दूरबीन लगाकर वह किले और शहर के भीतर भागों को देख सकता है । स्टुअर्ट नामक उसका ब्रिगेडियर चन्देरी को विजय करके अपने दस्ते समेत उसमें आ मिला है । लड़ाई जोर के साथ जारी है । शहर में अंग्रेजी गोलों और हवाईयों के कारण आगें लग लग जाती हैं, परन्तु रानी के अच्छे प्रबन्ध से वे बुझा दी जाती हैं । किले की दीवारें और बुर्जे अंग्रेजी गोलों के कारण टूट जाती हैं, परन्तु भाँसी की सेना के स्त्री-पुरुष कारीगर उनको जोड़ जोड़ लेते हैं । अंग्रेजी पल्टनें बन्दूकों पर संगीनें चढ़ाए किले के फाटको पर हमला करती हैं, परन्तु भाँसी की गोलियों की बौछार से हताहतों की हानि सहकर उनको लौट जाना पड़ता है । एक टेक के पीछे से रोज, उसका ब्रिगेडियर स्टुअर्ट और एक और अंग्रेज अफसर आते हैं । रोज के हाथ में दूरबीन है । समय—दिन ।]

रोज — (दूरबीन से देखकर) ओह ! स्त्रियां तोप चला रही हैं ! हैं मर्दानी वर्दी में, मगर पहिचानी जा सकती हैं । कुछ रसद बांट रही हैं !

कुछ टूटी हुई दीवारों और बुजों के कंगूरों की मरम्मत में मदद दे रही हैं !! इतनी तरतीब से, इतनी तेज़ी से, हिन्दुस्थानियों को काम करते आज देखा !!! अचरज होता है। देखो स्टुअर्ट ।

स्टुअर्ट—(दूरबीन ले कर, और देखता हुआ) जनरल, पेड़ों की छाया में कुछ स्त्री-पुरुष काम कर रहे हैं । हमारा एक गोला उनके बीच में पड़ा ! .....धूल फिफ़ी !!.....पिर भी वे सब वहीं के वहीं !!!

(रोज़ भी दूरबीन लेकर देखता है)

रोज़ —हां ।

स्टुअर्ट—ये सब नेपोलियन हो गए क्या ?

रोज़—महरानी नेपोलियन नहीं, जोन आँव आर्क है ।

स्टुअर्ट—इसको ज़िन्दा पकड़ सकें तो कमाल होगा ।

(नेपथ्य में तार की घन्टी बजती है)

रोज़—देखो स्टुअर्ट, किस मोर्चे से खबर आई है । मैं तब तक दूरबीन लगाये हूँ ।

(स्टुअर्ट जाता है । रोज़ भिन्न भिन्न कोणों से भाँसी का निरीक्षण करता है । थोड़ी देर बाद स्टुअर्ट आता है । )

स्टुअर्ट—खबर आई है कि अपना पश्चिमी मोर्चा सबका सब तहस नहस हांगया है । किलेका दक्षिणी तोपखाना भी बहुत ऊधम कर रहा है ।

रोज़—अपने ब्रिगेड के दक्षिणी हिस्से को आदेश भेजो कि बहुत ज़ोर के साथ किले के दक्षिणी भाग पर गोलाबारी करें । पीरअली कई दिन से नहीं आया है । आज अगर आते तो उससे कुछ काम की बातें पूछनी हैं ।

स्टुअर्ट—हां जनरल, है तो वह भरोसे का आदमी । मैं जाता हूँ । दक्षिणी मोर्चे को खबर देता हूँ ।

रोज़—और मैं पश्चिमी मोर्चे का हाल देखने जाता हूँ । यह मेरे साथ चलेंगे ।  
(वे सब जाते हैं)

## तीसरा दृश्य

[स्थान—भाँसी के क़िले का एक भीतरी भाग । वुर्जों पर तापें चढ़ी हुई हैं। दक्षिणीवुर्ज पर, आड़ लिए हुए गुलामग़ौस गोलन्दाज़ तापों को संभाल रहा है। उसके साथ एक गोलन्दाज़ और है। समय—दिन

गुलामग़ौस—पंडित जी, रानी साहब की स्त्री—गोलन्दाज़ चपल बहुत हैं मुझको टंडे आदमी चाहिये जो काम करने के समय गाते न हों।

दूमरा—कभी कभी आल्हा गाते गाते तो मैं भी काम करता हूँ।

(दूसरी ओर से गोलाबारी होती है। वे दोनों थोड़ी देर चुप रहते हैं।)

गुलामग़ौस—अंग्रेजों का यह तोपखाना तो बहुत परेशान कर रहा है। हूँ। पंडित जी, मिलकर एक बार वह गीत तो गालो फिर देखता हूँ इस तोपखाने को। वही 'जननी जनम दियो है तोखा बस आजहि के लाने'

(दोनों गाते जाते हैं और तापों के मुहों को संभालते जाते हैं। संभाल लेन पर वे दोनों तापों पर पलाते छुलाते हैं। तापों में धुंआ न छोड़ने वाली बारूद है। इसलिए अंग्रेजों के तोपखाने का विनाश दिखलाई पड़ जाता है। वे दोनों खुशी के मारे उल्लस पड़ते हैं।)

दोनों—वह मारा है !

(लक्ष्मीबाई आती है। वे दोनों उनको फ़ौजी प्रणाम करते हैं।)

लक्ष्मीबाई—गुलामग़ौस, आज अंग्रेजों ने पश्चिम की ओर, जार महाड़ी के पास, एक नया मोर्चा बनाया है। वह विपद बरसा रहा है। उसको मिटाना ही होगा।

गुलामग़ौस—सरकार इस तोपखाने का बन्दोबस्त कर दें, मैं पश्चिमी तोपखाने को देखता हूँ।

लक्ष्मीबाई—मैं मोतीबाई को भेजती हूँ ।

गुलामग़ौस—वे कमाल की गोलन्दाज़ है, मगर इस तोपखाने को न संभाल पावेंगी । किसी और को भेजें सरकार । अंग्रेज़ लोग यहीं से किले में घुसना चाहते हैं, क्योंकि यही उनके जीवनशाह वाले तोपखाने के अत्यन्त निकट बैठता है ।

लक्ष्मीबाई—राधारानी बख्शान को भेजदू ?

गुलामग़ौस—हां सरकार भेज दीजिये । वे बड़े खानदान की हैं ।

लक्ष्मीबाई—लड़ाई और आत्मत्याग में भी ऊँचनीच ? भगवान, इस देश की रक्षा करो । अच्छा, राधारानी को भेजती हूँ ।

(लक्ष्मीबाई जाती हैं । गुलामग़ौस तोपों का भरता है । थंडो देर में राधारानी आजाती है । उसके साथ एक स्त्री गोलन्दाज़ और है । राधारानी तोपखाने को संभाल लेती है । गुलामग़ौस अपने साथी साहब चला जाता है । गालाबारी फिर होने लगती है । राधारानी गोलन्दाज़ी करती है । उसका चेहरा बारूद की कालोंच से लगभग पुत जाता है । अंग्रेज़ी गोले का एक टुकड़ा राधारानी के कन्धे पर पड़ता है; वह भरभराकर गिरती है । लक्ष्मीबाई आती हैं । राधारानी का लोहलुदान पाकर गोद में लेकर धूल में बैठ जाती हैं । मुन्दर आती है ।)

लक्ष्मीबाई—ग़ौस ।

(मुन्दर आज्ञा का समझ कर ग़ौस को लिया लाती है ।

गुलामग़ौस—यह क्या सरकार ! न जानें कितने और सरदार कुरबान होंगे । हुज़ूर हमलोगों को समझाती हैं कि स्वराज्य की लड़ाई किसी के मरने जीने पर निर्भर नहीं है । और फिर बख्शान जू तो अमर हो गईं । उठिये । देखिये उस जवांमर्द बख्शी को । वह अपने ठिए पर अटल है । आप ऐसा मोह करेंगी तो हमलोग गोरों को कैसे हरा सकेंगे ? आप यहां से हट जाय और दीवान खास में बैठकर आज्ञा भेजती जायें ।

(लक्ष्मीबाई जाती हैं। दूमरी दिशा से भाऊ आता है।)

भाऊ—इनसे बढ़कर भाँसी और भासी की रानी हैं!

(त्रिंशान के शत्रु को उठा ले जाता। गुलामगोस तोपखाने को संभाळता है और बाढ़ें दागता है। अंग्रेजों की गोलाबारी ठंडी पड़ जाती है। अंग्रेजों का चीत्कार सुनाई पड़ता है।)

## चौथा दृश्य

[स्थान—भाँसी के बाहर कमासिन टौरिया के निकट जनरल रोज़ का शिविर। समय—रात्रि।]

(एक मुहरी से निकल कर पीरअली और दूल्हाजू आते हैं। नेपथ्य में रोकटोक की आवाज़ होती है।)

पीरअली—(कूकादेकर) प्याल ! प्याल !! प्याल !!!

(सन्त्री आता है)

सन्त्री—अच्छा तुम लोग हो। जनरल साहब का डेरा वह है।

(वे दोनों उभर आते हैं। उसी समय जनरल रोज़ और ब्रिगेडियर स्टुअर्ट आजाते हैं।)

रोज़—अच्छा, पीरअली! दूसरा कौन है?

पीरअली—दीवान दूल्हाजू। एक बिगड़े हुए रईस हैं। रानी साहब की एक सहेली ने जो उनकी स्त्री सेना में एक अफसर है इनकी बहुत बेई-ज्जती की है। इन्होंने भी अंग्रेज सरकार की मदद करनेका बीड़ा उठाया है।

(रोज़ एक क्षण के लिए स्टुअर्ट की ओर देखता है)

रोज़—दीवान किस काम पर तैनात हैं?

पीरअली—ओर्छा फाटक और उसका तोपखाना आपही के हाथ में है हुज़ूर।

रोज़—आप धरम ईमान से काम करेंगे दीवान साहब?

पीरअली—ये हुज़ूर गज़ा जो की सौगंध खायेंगे।

(दूल्हाजू सकपका जाता है)

रोज़—( दृढ़ता पूर्वक ) बोलो, बोलो , सांगंध लो ।

दूलहाजू—( कांपते हुए गले में ) मैं सौगंध खाता हूँ—आप के साथ बेईमानी नहीं करूंगा । आप जो कुछ कहेंगे, करूंगा ।

पीरअली—हुज़ूर इनको इनाम मिलना चाहिए ।

रोज़ - दो गांव हमेशा के लिए जागीर में दिए जायेंगे । तब जब भासी हमारे अधिकार में आजायगी ।

दूलहाजू—काम बतलाया जाय ।

(रोज़ और स्टुअर्ट आपसमें बहुत धीरेधीरे कुछ सम्मति करते हैं ।)

रोज़—जब थोड़ा फाटक के सामने वाले हमारे मोर्चे के पीछे लाल भण्डा देखो तब फाटक खोल दो । तुम्हारे तोपखाने के गोले हमारे किसी मोर्चे पर भी न पड़ें । हमारा भी कोई गोला तुम्हारे मोर्चे पर नहीं पड़ेगा । हमारे गोले थोड़ा फाटक की दाहिनी टेक वाले बुर्ज पर पड़ेंगे ।

पीरअली—रानी साहब की वह सहेली उसी जगह से तोप चला रही है आज । सुन्दरबाई उसका नाम है ।

दूलहाजू—आपने हुकुम दिया है मैं वैसा ही करूंगा ।

रोज़—हमारे साथ दगा फरेब या बेईमानी करोगे तो सबसे पहले तुमको ही फासी पर टंगा जावेगा । समझ गए ?

दूलहाजू—हुज़ूर ।

रोज़—सैयर फाटक पर कौन है पीर अली ?

पीरअली - खुदावखश ।

रोज़—कुल कितने गोलन्दाज़ हैं अब ?

पीरअली—बेशुमार हैं । गुलामशौस और मोतीबाई मुसलमानों में खास हैं । हिन्दुओं की एक बड़ी अफसर राधारानी मारी गई ! उसका पति लालाभाऊ नामी गोलन्दाज़ है । रघुनाथसिंह बंगरह और भी बहुत से हैं । राइनगढ़ से भागे हुए पठान कितने में होकर लड़ रहे हैं, यह आपको मालूम ही है ।

रोज़—हूँ—ऊँ—यह मोतीवाँई कौन है ?

पीरअली—एक नाचने गाने वाली औरत । रानी साहब के जासूसी मुहकमों की सरदार ।

रोज़—डैन्सिंग गर्ल ए गनर ! व्हाट एल्स हैव आई टु हियर इन दिस डैम्ड एकसेंड प्लेस !! ❀ मगर जासूसी मुहकमों का अफसर तो एक मोती साँई सुना गया था ?

पीरअली—नहीं हुज़ूर, वह अफसर यही नाचने चली है उसका नाम मोतीवाँई है । मोतीसाँई नाम का वहाँ कोई नहीं है ।

( दोनों अंग्रेज़ हँस पड़ते हैं )

रोज़—स्टुअर्ट, हम लोग बेवकूफ बनगए । अच्छा, पीरअली, और कोई बात ?

पीरअली—हां हुज़ूर कालपी से राव साहब और तात्या टोपे भासी की मदद के लिए फ़ौज़ लेकर आरह हैं ।

रोज़—(स्टुअर्ट, की आंर दृष्टिपात कर के ) अच्छा, अच्छा । हमारा काफ़ी इन्तिज़ाम है । कोई बात नहीं । और कुछ ?

पीरअली—हुज़ूर किले में बारूद बहुत है । इस पर भी और बनाई जा रही है । किले में जो इमली के पेड़ है उनके नीचे सुखाई जाती है ।

रोज़—अच्छा ! ओह !! हूँ ।

पीरअली—और हुज़ूर किले के पश्चिमी हिस्से में ही एक कुआा है और कहीं पानी नहीं ।

रोज़—ओ ! ओ !! ओ !!! अच्छा अब तुम लोग जाओ । ( वे लोग जाते हैं । उनके उपरान्त रोज़ और स्टुअर्ट भी अपने डेरे पर चले जाते हैं । )

❀ नाचने वाली गोलन्दाज़ ! इस सत्यानासी पलीत जगह में मुझको अब और क्या सुनना बाक़ी रह गया ?

## पांचवां दृश्य

[ स्थान—भांसी के क़िले का एक भीतरी भाग । समय — सन्ध्या । दोनों ओर से तापें चलते चलते धीमी पड़ गई हैं । लक्ष्मीबाई, मुन्दर, मोतीबाई, जवाहरसिंह, रघुनाथभिह, रामचन्द्र देशमुख और थोड़े से और लोग आते हैं । ]

लक्ष्मीबाई—तुम सब मेरे रण वाकुरे हो । तुम सबको रण कंकण बांधूंगी ।

जवाहरसिंह—(हँसकर) उसके गौरव के लिए, सरकार, हमारी कलाही, मारने के लिए खड़ग और मरने के लिए सिर फड़फड़ा रहे है ।

लक्ष्मीबाई—(मुस्करा कर) जियोगे, अमर रहोगे, सेनापति । ला मुन्दर ।

( मुन्दर अपने भांले में से रण कंकण निकाल कर देती है । लक्ष्मीबाई सब की कलाहियों पर बाँध देती हैं । भाऊ बख्शी आता है । हाथ में दूरबीन लिए है । )

भाऊ—सरकार, कालुपी की सेना लौटकर चली गई है । वह अंग्रेज़ों से हार गई ।

लक्ष्मीबाई—मैंने जवाहरसिंह से मुन लिया है, और दूरबीन से अपनी आंखों देख लिया है । पर इससे क्या हम लोगों को घबरा जाना चाहिए ? 'हारिए न हिम्मत विसारिए न राम नाम' अपना बीज मन्त्र है । तात्या असाधारण सेनापति है और राव साहब पेशवा के हाथ में असंख्य सेना और सामान है । आओ बख्शी तुमको भी रण कंकण बांधूँ ।

भाऊ—(मुस्कराकर) असल में आया तो मैं इसी के लिए था, सरकार ( कलाही बढ़ाता है )

• लक्ष्मीबाई—(कंकण बांधते हुए) एक ही त्याग, एक ही मरण, एक ही जन्म से स्वराज्य सिद्ध नहीं होता । कर्तव्य पालन करते हुए मरना

जीवन का दूसरा नाम है। यह रण ककण जीवन और मृत्यु की मैत्री का प्रतीक है, उत्साह और दूरदर्शिता का समन्वय, शक्ति और संयम का सामञ्जस्य, त्याग और कौशल की रसयन, शीर्ष और बिबेक का वहन, तपस्या और शील का पाणिग्रहण।

भाऊ—(हंसकर—उसकी हंसी थके हुए योधा की हंसी है।) सरकार मैंने कफ़न सिर से बांध लिया है। रङ्ग उसका केमरिया इसलिए है कि सरकार का भण्डा इसी रङ्ग का है।

लक्ष्मीबाई—(मुस्कराकर) मैं जो यह सब कह गई सो तुम इस प्रकार समझे! (सस्नेह ज़रा सा झिड़कती हुई) मरने के लिए भी थोड़े से बिबेक से काम लेना चाहिए। बख़्शन कितने धीरज वाली थी!

(भाऊ का चेहरा गिर जाता है। वह सिर लटका लेता है।)

लक्ष्मीबाई—(मीठे स्वर में) मैं तुम्हारे लिए, तुम सबके लिए अपने हाथ से कतेवा रांधूँगी। पेट भर के खाना। खाओगे न? और जी भर के लड़ना—बुद्धि के साथ।

सब—अवश्य, सरकार, अवश्य।

(मोतीबाई उचटकर एक ऊँचे स्थान पर जाती है और कुछ देखकर लौटती है।)

मोतीबाई—सरकार, ओर्छा फ़ाटक की तोप दीर्घा पड़ गई है। बाहर की उस टेक पर एक लाल भण्डा उठा है। यहा से थोड़ी सी भाँई पड़ रही है, उस ऊँचे स्थान से उसका गहरा रङ्ग साफ़ दिखता है।

(भाऊ रानी के हाथ में दूगचीन देना है। वे मोतीबाई द्वारा बतलाए हुए ऊँचे स्थान से देखती हैं। फिर नीचे आ जाती हैं।)

लक्ष्मीबाई—ओर्छा फ़ाटक के बाहर वाली टेक पर वास्तव में लाल भण्डा खड़ा किया गया है। यह रङ्ग और भण्डा अंग्रेज़ों का नहीं है। यह किसी छल, किसी द्रोह, किसी घात का संकेत है।

मोतीबाई—(घबराकर) सरकार, मालूम होता है दूल्हा जूने स्वामिघात किया है। वहां सुन्दर अकेली पड़ गई है। मुझको उसकी कुमुक पर जाने की आज्ञा दीजिए।

लक्ष्मीबाई—जाओ मोती। धीरज से काम लेना।

(मोतीबाई जाती है)

जवाहरसिंह—मैंने पीरअली की शिकायत सुनी थी जो सरकार को मुना दी थी, परन्तु जांच पड़ताल का अवसर ही नहीं मिला।

लक्ष्मीबाई—धोखा हो गया! अस्तु, अब जो कुछ सामने है उसको देखो। देशमुख तुम मोतीबाई के पीछे पीछे जाओ। वह अकेली गई है। (देशमुख जाता है) तुम मेरे साथ आओ, भाऊ।

(वे दोनों जाते हैं)

## छठवां दृश्य

[ स्थान—भाँसी किले के परकोटे पर ओर्छा फाटक। ओर्छा फाटक की दाईं ओर एक टेक पर बुर्ज फाटक बन्द है। गोलाबारी हो रही है, परन्तु अंग्रेजी तोपखाने का मुंह ओर्छा फाटक पर नहीं है। और न ओरछा फाटक से अंग्रेजों पर गोलाबारी हो रही है। दूल्हाजू लोहे की लम्बी छड़ लेकर फाटक पर धीरे धीरे आता है। फाटक पर ताले पड़े हुए हैं। वह उनकी सांकलों को छड़ से तोड़ता है। इस प्रकार जब सब सांकलें टूट जाती हैं तब सुन्दर आती है। वह हाथ में नंगी तलवार लिए है। अभी दिन डूबने में काफी देर है। सुन्दर को देखकर दूल्हाजू सहम जाता है। ]

सुन्दर—( कड़ककर ) नरक के कीड़े ! देशद्रोही !! तू अंग्रेजों से कुछ नहीं पावेगा !!!

( तलवार का वार करती है। दूल्हाजू छड़ पर उस वार को भेल लेता है। तलवार बीच में से टूट जाती है। तलवार का जो

टुकड़ा सुन्दर की भुट्टीमें रह जाता है, उसी से वह दूल्हाजू पर वार पर वार करती है। दूल्हाजू बरकाव करता है। दूल्हाजू उसकी छाती पर छड़ अड़ा देता है। फाटक के बाहर (नेपथ्य में) अंग्रेज हुरीं घोष करते हैं। सुन्दर फिर वार करती है। दूल्हाजू के हाथ की छड़ सुन्दर के पेट में अड़जाती है। अंग्रेजी सेना फाटक को खोलकर धस आती है। सुन्दर के मुँह से 'हर हर महादेव' निकलता है। एक गोरा उस पर पिस्तौल चनाता है। वह गिर जाती है। दूल्हाजू छड़ को पृथिवी पर टेक कर खड़ा होजाता है। कुछ गोरे दूल्हाजू पर संगीन लगी बन्दूकें सीधी कर लेते हैं। उसी समय ब्रिगे डियर स्टुअर्ट, जो गोरे सिपाहियों की एक ओर है, रोकता है।)

स्टुअर्ट—अपना आदमी है !

( गोरे बन्दूकें ऊपर को उठा लेते हैं )

स्टुअर्ट—( नीचे पड़ी हुई सुन्दर की ओर इंगित करके )  
यह रानी है ? रानी लक्ष्मीबाई ?

दूल्हाजू - नहीं साहब, महज़ नौकरानी !

स्टुअर्ट-- ('उपेक्षा का दृष्टि से दूल्हाजू की ओर देखकर )  
लेकिन सिपाही है। इसको सिपाही का सत्कार दिया जायगा। ( अपने साथियों से ) यह अपनी मूठ में अब भी तलवार लिए हुए है। वहाँ में है। इसको पीछे लेजाकर कहीं गाड़ दो। जल्दी करो ! इज्जत के साथ !!

( कुछ गोरे उसको उठा लेजाते हैं )

स्टुअर्ट—अब एकदम शहर पर धावा बोलो। हथियारबन्द औरतों को छोड़कर और किसी औरत पर वार मत करना। बाकी लोगों का विजन करो। रानी किले से निकल कर हमला करे तो मकानों की आड़ों लेकर बढ़ना। आगे वह रहा रानी का महल। उसपर फ़ौरन कब्ज़ा करो। बढ़ो।

---

ॐ आज भी बुन्देलखण्ड में 'कतल आम' को विजन कहते हैं।

( गोरे सैनिक नगर में घुस पड़ते हैं और फैल जाते हैं । नेपथ्य में मोतीबाई कहती है—‘सँयर दरवाजे पर कुंवर खुदाबख्श मारे गए !’ नेपथ्य में रामचन्द्र देशमुख कहता है—‘मैं उनको किले में लिए चलता हूँ । किले भीतर हो जाओ ।’ इसके बाद नेपथ्य में बिजन का कोलाहल होता है । गोरी सेना नगर में फैलती जाती है । आगे लगाई जा रही हैं । स्टुअर्ट अपने दल सहित एक ओर जाता है दूसरी ओर से लक्ष्मीबाई सदल आती हैं । नाना भोपटकर साथ है । गोरी सेना से लक्ष्मीबाई के दल की लड़ाई होती है । गोरी सेना हटा दी जाती है । )

भोपटकर—( आगे बढ़कर ) पहले इस बूढ़े ब्राह्मण का बध करिए तब आप गोली खाइए ।

लक्ष्मीबाई—नाना साहब, यह क्या ?

भोपटकर—समझदार होकर भी आप देखती नहीं हैं, गोरे मकानों की आड़ से गोली चला रहे हैं ? आप पर एक गोली पड़ी कि समग्र भांसी रसातल को गई । अभी अपने हाथ में किला है । लड़ाई जारी रखी जा सकती है । लौटिए, लौटिए या मेरा बध करिए ।

लक्ष्मीबाई—(एक क्षण सोचकर) हूँ ।

(पठानों का सरदार गुलमुहम्मद आगे आता है वह अघेड़ अवस्था का पुष्ट देह मनुष्य है )

गुलमुहम्मद—सरकार, बुढ़ा टीक बोलता है । अन्दर चलें । सरकार ज़िद नई करे ।

लक्ष्मीबाई—अच्छा । (तलवार ऊंची उठाकर) सब लोग किले के भीतर हो जाओ ।

( वे सब चले जाते हैं । इसके उपरान्त अंग्रेजी सेना नगर के चौराहों और गलियों में घुस पड़ती है । घुसती हुई चली जाती है । नेपथ्य में हुर्दा, घोष होता है । और, आग की लपटें दिखाई पड़ती हैं । कोलाहल बढ़ता है )

## सातवां दृश्य

[ स्थान—भाँसी के किले का भीतरी भाग । सन्ध्या हो रही है । रानी और मुन्दर आती हैं । दोनों सैनिक वेश में । ]

लक्ष्मीबाई—( दूरबीन से आग की लपटों को देख कर ) मुन्दर, महल आधा जल चुका है—कोई बात नहीं । पर यह पुस्तकालय ! हा, हमारा पुस्तकालय !! वेद, शास्त्र, पुराण भस्म किए जा रहे हैं !!! काव्य और नाटक फूँके जा रहे हैं !!! हा कालिदास, कालिदास को राख किया जा रहा है !!!!! मुन्दर, मुन्दर ।

( लक्ष्मीबाई मूर्छित होने को होती हैं । मुन्दर थाम लेती है । नेपथ्य में आग की लपटें और भी बढ़ती हैं और जनता के चीत्कार सुनाई पड़ते हैं । )

लक्ष्मीबाई—(मुन्दर की थाम से खिसक कर, भरभरा कर बैठते हुए—मुन्दर बैठकर उनकी पीठ को सहारा देती है) मुन्दर, मुन्दर, मेरी प्यारी भाँसी की यह कुगति ! यह दुर्गति !! मेरे जीतेजी !!! मेरी आँखों के सामने !!!!!

( लक्ष्मीबाई का गला फट जाता है और बिलख बिलख कर रोती हैं । रामचन्द्र देशमुख आता है )

मुन्दर—(रोते हुए) कुँवर साहब, यह हमारी शान, यह हमलोगों की दुर्गा, रो रही हैं ! मैं क्या करूँ ? अब क्या होगा ?

रामचन्द्र—(रुँधे गले से ) बाई साहब ! सरकार !! संभलिए, सोचिए । कुँवर गुलाम रौस खां दुश्मन की गोली से मारे गए ।

( लक्ष्मीबाई उछल कर खड़ी होजाती हैं । आँसुओं को पोंछती हैं और गला साफ़ करती है । )

लक्ष्मीबाई—भाऊ को उनकी जगह भेजो और लाश को महल के पास ।

रामचन्द्र—(नीचा सिर करके) सेनापति खुदाबख्श भी मारे गए हैं। उनकी लाश उठा लाया हूँ।

लक्ष्मीबाई—वहीं महल के पास दोनों दफ़नाए जायेंगे। जाओ।

(रामचन्द्र देशमुख जाता है। मोतीबाई आती है। वह उदास है।)

मोतीबाई—कुँवर गुलाम ग़ौस खां भी मारे गए!

लक्ष्मीबाई—हां मोती। एक दिन सबको मरना है। परन्तु वीर की मौत बिरलों को ही मिलती है। दक्षिणी तोपखाना चुप पड़ गया है। जा मेरी मोती, उसको जगा तो दे।

मोतीबाई—अभा लीजिए सरकार।

(मोतीबाई जाती है। नेपथ्य में तोपों के चलने की आवाज़ होती है। फिर बन्दूक चलने की। मोतीबाई कहती है—‘मरी मैं’)

(मुन्दर दौड़ कर जाती है और एक सैनिक की सहायता से घायल मोतीबाई को उठा लाती है। लक्ष्मीबाई उसका गोद में लिटा लेती है।)

लक्ष्मीबाई—(सैनिक से) तुम सब सरदारों को लिवा लाओ।

(सैनिक जाता है।)

मुन्दर—(काँपते गले से) यह भी चली सरकार क्या?

मोतीबाई—(दूढ़े हुए स्वर में) इस गोदी में सिर रक्खे हुए मरना कि...त...नों...के...भा...ग्य...में...

लक्ष्मीबाई—आत्मा अमर है, शरीर का चाहे जो कुछ हो।

मोतीबाई—रा...नी...उ...जा...ला...

(मोतीबाई का प्राणान्त होता है। लक्ष्मीबाई उसके शव को नीचे रखकर नीचा सिर करके टहलने लगती हैं।)

लक्ष्मीबाई—मुन्दर, इसके शरीर को भी महल के पास लिवाजा। यह भी वहीं दफ़नाई जावेगी।

(मुन्दर जाती है और एक मैनिंक को लाकर उसको महायता से मोतीबाई के शव को उठवा ले जाती है। लक्ष्मीबाई टहलती रहती हैं। कुछ क्षण के उपरान्त मुन्दर आ जाती है।)

लक्ष्मीबाई—एक के बाद दूसरा, सब चले जा रहे हैं। हूँ! मुन्दर, यह कालिदास के नाटक में शकुन्तला का अभिनय किया करती थी! (नेपथ्य की ओर देख कर और जलती हुई लपटों पर आंख को गड़ाकर) ओह! अब नाटकशाला भी जल रही है!! इसी में ग्वालियर की नाटक-मण्डली ने हरिश्चन्द्र के सत्य की परीक्षा का खेल दिखलाया था। वह भी भस्म हो रही है!!! (मूर्च्छित होने को हांती हैं, परन्तु अपने को संभाल लेती हैं उसी समय नाना भोपटकर, जवाहरसिंह, रघुनाथसिंह, भाऊ रामचन्द्र और गुन्तमुहम्मद आजाते हैं।)

लक्ष्मीबाई—पुष्पों के भस्मीभूत होने के उपरान्त वाटिका को उद्यान नहीं कहा जा सकता, तान के बिगड़ जाने पर राग का लोप होजाता है; सौरभ की समाप्ति पर समीर जैसे कोरा पवन, दया के तिराहित होने पर पुरुषार्थ जैसे केवल एक कर्कश भाव और मृदुलता के अन्त पर नारी जैसे एक विभीषिका मात्र रह जाती है वैसे ही भांसी की जनता के विजन और वेदशास्त्र, कालिदास, बाण, भवभूति इत्यादि के राग में मिल जानेके पीछे अब भांसी में बचा ही क्या है? बतलाया क्या बचा है?

जवाहरसिंह—श्रीमन्त, भांसी का जब तक नाम है आपका दिया हुआ रण-कङ्कण उस पर बलिदानों और त्यागों की वर्षा करवाता रहेगा।

लक्ष्मीबाई—(निश्वास छोड़कर) आज तक आपलोगों ने अप्रतिम वीरता से भांसी की रक्षा की। प्राणों की होड़ लगा दी। परन्तु अब चिन्ह अच्छे नहीं देख पड़ते हैं। मुन्दर, मोतीबाई, राधारानी सब चली गईं। काशी और जूड़ी भी कदाचित वीरगति पागई हों। सागरसिंह, खुदाबखश इत्यादि सब स्वर्गवासी होगए। किले की चार सहस्र सेना में से

उतने सौ भी नहीं बचे हैं । अंग्रेजों ने क़िला घेर लिया है । वे एक-एक दिन में भीतर घुस आवेंगे ।

जवाहरसिंह और भाऊ—नहीं आ पावेंगे सरकार ।

लक्ष्मीबाई—(अनसुनी करके) आपलोगों में से जो लड़ते-लड़ते बचेंगे उनको फाँसी होगी । मैं पकड़ी तो नहीं जासकती, परन्तु फिरङ्गी मेरे शव का स्पर्श करेंगे । मेरे पुरखों का अपमान होगा । अब शिवराम भाऊ की बहू के लिए केवल एक साधन बचा है । बारूद के कोठे में सैकड़ों मन बारूद है । मैं वही जाती हूँ । पिस्तौल का एक धड़ाका होगा और अपने पुरखों में मिल जाऊँगी । आप लोग गुप्त मार्ग से बाहर हो जाय ।

भाऊ—(भर्राए हुए कंठ से) मैं भी उसी बारूद के सहारे सरकार की सेवा के लिए यात्रा करूँगा । मेरा अब कौन बचा है ?

भोपटकर—(जरा सा आगे आकर) आप आत्मघात करने जा रही हैं ! यही न ? कृष्णका पूरा गीता जिसको कण्ठग्रयद है और जो गीता के अठारहवें अध्याय को अपने जीवन में बर्तती चली आई है, और जो प्रत्येक परिस्थिति में स्वराज्य-स्थापना का, यज्ञ की वेदी पर; प्रण कर चुकी है, वह आत्मघात करेगी !!! करिए कृष्ण का अपमान । करिए गीता का अनादर । आप रानी हैं ! आपकी आज्ञा का पालन तो करना ही पड़ेगा, परन्तु आपके उपरान्त देश की जनता क्या करेगी—जिसकी रक्षा के लिए आपने बीड़ा उठाया है ?

गुलमुहम्मद—सरकार, अमारा आवे से ज्यादा पठान मारा गया । अम लोग आपका सोराज वास्ते सब कट मरेगा ।

भोपटकर—(मुन्दर से धीरे से) दामोदरराव को लिवा लाओ ।  
(मुन्दर चली जाती है)

भोपटकर—आप राजमाता भी हैं । आपका नन्हा सा दामोदरराव पुरखों का प्रतीक और भाँसी राज्य की आशा है । दिल्ली, कानपूर, लखनऊ इत्यादि के पतन हो जाने पर भी जनता का पतन नहीं हुआ है । आप

किले से बाहर होइए, अंग्रेजों की सेना को चीरती हुई निकल जाइए, और कालपी पहुँच कर पुनश्च हरि ओम कीजिए ।

( मुन्दर दामोदरराव को लेकर आती है )

दामोदरराव—मां, मेरी मां । मेरी आई । ( वह लक्ष्मीबाई से लिपट जाता है )

लक्ष्मीबाई—( एक हाथ दामोदरराव के सिर पर फेरता हुई आकाश की ओर देखते हुए ) हां, कुम्हेश्वर का मैदान है । कौरव पांडव की सेनाएँ एक दूसरे के सामने हैं । अर्जुन ने कहा, भगवान् मेरा साहस डिंग गया है । मैं असमर्थ हूँ । भगवान् कृष्ण ने आदेश दिया, खड़े हो जाओ, कमर कसो और जुट पड़ो । ( मुग्धराकर ) अर्जुन ने गांडीव धनुष को फिर हाथ में ले लिया है !! ( उग्रमिथन सरदारों के सामने आख फेर कर और एक हाथ की मुट्ठी को कड़ा करके हाथ पसार कर ) न दैन्य, न चपलायनम । मैं अपने आदर्श पर अटल रहूँगी ।

( लक्ष्मीबाई नाना भापटकर के पैर छूती हैं )

भापटकर—महारानी, यह क्या !

लक्ष्मीबाई—मुझको क्षमा करना, नाना साहब । आपके उद्वोधन ने बचा लिया । ( सब से ) भाइयो, मेरी इस क्षणिक दुर्बलता को भूल जाना । मैं लड़ूँगी । समाज और स्वराज्य के लिए जिऊँगी । आज सबके सामने प्रण करती हूँ कि यदि समस्त अंग्रेजों का मुझको अकेले ही सामना करना पड़े, तो करूँगी । करती रहूँगी ।

सब—हम सब लड़ेंगे । परदेशियों के राज को हम कभी कबूल नहीं करेंगे ।

जवाहरसिंह—सरकार, हम लोग अब, और बड़ी सेना इकट्ठी करेंगे ।

रघुनाथसिंह—और भी अधिक बढ़िया हथियार जुटावेंगे ।

भाऊ—कड़क बिजली और घनगरज से भी विकट तोपें ढालूँगा ।

गुलमुहम्मद—अम सोराज वास्ते और भी पठान जमा करेगा ।

रामचन्द्र—अब और भी धन इकट्ठा करेंगे ।

मुन्दर—हम लोग स्त्रियों की अब एक ब्रिगेड बनायेंगी ।

लक्ष्मीबाई—थोड़ा सा खा पी लो । जो लोग शस्त्र ग्रहण नहीं कर सकते वे गुप्त मार्ग से निकल जाय । शेष सब मेरे साथ उत्तरी द्वार से भाँडेरी फाटक होते हुए कालपी की ओर चलें । भाँडेरी फाटक से निकल जाने का प्रबन्ध कौन करेगा ?

भाऊ—( आवेग के साथ ) मैं सरकार । मेरे मुहल्ले के कोरी बिकट लड़ने वाले हैं । वे अपनी तलाशों से सरकार का मार्ग साफ करेंगे ।

लक्ष्मीबाई—मैं जानती हूँ । वह राधारानी और भलकारी का मुहल्ला है । मुन्दर, तू हमारे सब नौकरों को, पुरस्कार देकर, गुप्त मार्ग से विदा कर दे ।

मुन्दर—जो आज्ञा !

लक्ष्मीबाई—और जवाहरसिंह तुम अपने इलाके में जाकर मैन्य संग्रह करो ।

जवाहरसिंह—मैं सरकार को सुरक्षित स्थानमें पहुँचाकर ही लौटूंगा ।

रघुनाथसिंह—और मैं तो सरकार की छाया को कभी भी नहीं छोड़ूंगा ।

गुलमुहम्मद—अम भी ।

लक्ष्मीबाई—देशमुख भी मेरे साथ जायेंगे (मुन्दर की ओर) और यह तो मेरा अङ्ग ही है । (सब से) भाँसी का सिन्दूर अमर हो । सब लोग इस प्यारी दुखी नगरी को नमस्कार करो । हम लोगों को जल्दी यहाँ से जाना है ।

(सब नमस्कार करते हैं)

लक्ष्मीबाई—अब एक बार कहो, हर हर महादेव ।

(सब हरहर महादेव कहते हुए जाते हैं)

## आठवाँ दृश्य

[ स्थान—भांसी की एक गली । गली के दोनों ओर मकान ।  
ममय—रात्रि—पौ फटने में थोड़ा सा चिलम्ब है । थोड़ी दूरी  
पर आग लग रही है । पूरन आता है । ]

पूरन—अरी, कहां रह गई ? क्यों मुझको हैरान कर रही है ?

(भलकारी का प्रवेश)

भलकारी—काएखो चिरथा हल्ला कर रए ? आतो गत्रो है घर,  
चलौ घर में ।

पूरन—अरी, घर मै मत जा । सवेरा होते ही फिर विजन होगा ।  
कतर डालेंगे अंग्रेज ।

भलकारी—तुम दुक जात्रो । मै तो अपने घर में जात हां ।  
जात्रो ।

पूरन—ऐसी हठिन है, ऐसी हठिन कि जिसकी हद नहीं । आ,  
चली आ, मै कहता हूँ, क्या सेत में प्राण गंवाती है ।

भलकारी—कैई कि नई आहां । जात्रो जितै तुम्हारे सीग समाएँ ।  
(भलकारी एक ओर चली जाती है)

पूरन—भगवान, नारी है या आंधी । देख, मान जा ।

(एक पड़ौसी आता है)

पड़ौसी—क्या है पूरन ?

पूरन—भैया, अभी थोड़ी देर पहले की लड़ाई में रानी साहब का  
मार्ग सुगम करने के लिए लालाभाऊ बखशी के साथ साथ बहुत कोरी  
मारे गए । भोर होते ही गोरे बाकी कोरियों का विजन करेंगे । उससे कहा  
कि चल किसी खोख में छिप जायें अभी से, क्यों कि पीली पौ फटने ही  
वाली है, परन्तु वह घर नहीं छोड़ रही है । गोरे इसके भाई बन्द हैं, जो  
छोड़ देंगे ?

पड़ोसी—आ जाय तो बुला देखो। नहीं तो, मैं भी तुम्हारे साथ कहीं छिपने को चलता हूँ। रानी तो निकल गई न ?

पूरन—निकल गई। भाड़ेरी फाटक से गई। मैंने खुद देखा। पर गोरे उनका पीछा करेंगे। अब हम लोग लाचार हैं। क्या करें, कुछ नहीं कर सकते। भगवान उनकी रखवाली करें। अरी, आती है या नहीं ? (उत्तर के लिए प्रतीक्षा करता है पर भलकारी कोई उत्तर नहीं देती। नेपथ्य में शोर होता है। वे दोनों सहम जाते हैं।)

पड़ोसी—चलो पूरन भाग चलो। भलकारी का कुछ नहीं भिगड़ेगा। अंग्रेज़ जन्डेल ने स्त्रियों के न मारने का हुकुम निकाला है, विजन लडकों और आश्रमियों का होना है। चलो। पौ फट रही है। देखो। (वे दोनों चले जाते हैं दूरतरा दिशा से कुछ गोरे सिपाही आते हैं)

एक—यहां अभी कुछ लोग बर्तें कर रहे थें।

दूसरा—चलो, उस तरफ़ देखें।

(वे सब जाते हैं)

(एक ओर से भलकारी आती है। उसने रानी लक्ष्मीबाई जैसी वेशभूषा की है। दूसरी ओर से कुछ गोरे सिपाही प्रवेश करते हैं। पीली पौ फट रही है।)

गोरे सिपाही—कौन :

भलकारी—रानी लक्ष्मीबाई।

गोरे सिपाही—ऐं !

( वे उसको घेर लेते हैं )

भलकारी—नई तो और कौन ? हम तुम्हारे जन्डेल के पास जाउन चाहता हूँ।

एक सिपाही—रानी ! भांसी की रानी !!

भलकारी—हां हां नई तो और को ? चल, लिवाचल अपने जंडल लां।

दूसरा—तुरन्त जनरल के पास ले चलना चाहिए ।

एक—चलो, ले चलो ।

(वे सब हुरी करते हुए भलकारी को ले जाते हैं ।)

## नवाँ दृश्य

[स्थान—जनरल राज की छावनी । जनरल राज और ब्रिगेडियर स्टुअर्ट खड़े हैं । पहरे में भलकारी लाई जाती है । सवेरा हो चुका है ।]

राज—हाऊ हैन्डसम, दो डार्क एण्ड टैरीबिल ! ❀

स्टुअर्ट—लैफ्टिनेन्ट बोकस को नाटक पीछा करने के लिए दौड़ाया ।

( एक भाँसी निवासी आता है )

दूल्हाजू—आह ! जनरल साइब यह भाँसी की रानी नहीं है । यह भलकारी कोरिन है । रानी इस तरह सामने कभी नहीं आ सकती थीं ।

भलकारी—( क्रुद्ध स्वर में ) अरे पापी, भाँसी को होके तैने जाँ का करो ? बेईमान, चुगला ।

• ( वह भाँसी वाला नीचा सिर करके चला जाता है )

राज—यह औरत पागल हो गई है ! भलकारी ! भलकारी !! तुम भलकारी कोरिन हो !!! तुमको गोली मारी जायगी ।

भलकारी—मार दै, मैं का मरवे खा डरात हां ?

राज—तुमने अपने को रानी लक्ष्मीबाई क्यों जाहिर किया ?

भलकारी—जी में वे बच के निकर जायं और तुम कुतका चवाउत रे जाओ !

स्टुअर्ट—ओ ! शी इज रियली मैड । †

❀ कितनी सुन्दर है, यद्यपि श्यामल और भयानक !

† वह वास्तव में पागल है ।

रोज—( सिर हिलाकर, गंभीरता के साथ, धीरे धीरे ) इफ वन परसैन्ट ऑव इंडियन वी मैन विकम एज़ मैड एज़ दिस गर्ल इज़, वी विल हैव टु लीव ऑल दैट वी हैव इन दिस कंट्री । ❀

स्टुअर्ट—यह तो कुछ स्वांग सा बना लाई है, और पागल भी अवश्य है, जनरल ।

रोज—नहीं स्टुअर्ट, यह स्त्री हम लोगों को अपने धोखे में उलझा कर रानी को बच निकलने का समय पाने के लिए प्रपंच रच लाई है । परन्तु बचकर पीछे पीछे गया है । आशा है कि वह इस छल से बच गया होगा ।

स्टुअर्ट—( सोचकर ) इस स्त्री ने ज़ुर्म तो बढ़ा किया है, परन्तु स्त्री है और दिलेर है । इसका क्या होगा ?

रोज—कुछ नहीं । फ़िलहाल क़ैद में रक्खा जावेगा । पीछे छोड़ देगा ( भक्तकारी से ) तुम को गोली नहीं मारी जावेगी । क़ैद में रक्खा जावेगा । जब भासी में अमन कायम हो जायगा, छोड़ दिया जायगा । ( पहरे वालों से ) इसको इज्जत के साथ क़ैद में रक्खा जाय । मगर सावधानी के साथ । यह औरत खतरनाक है ।

( पहरे वाले भक्तकारों को ले जाते हैं । )

भक्तकारी—( जाते जाते ) ईसों तो मैं रानी के संगे किले में रहकें जूझ जाती तो अच्छी होनी ।

( उसको सिपाही लेजाते हैं )

---

❀ यदि भारतीयों का एक प्रतिशत भी ऐसा पागल हो जाय जैसी यह स्त्री है तो हमको अपना जो कुछ भी इस देश में है, छोड़कर चला जाना पड़ेगा ।

# पांचवां अंक

## पहला दृश्य

[ स्थान — कालपी की एक शानदार इमारत की खुली हुई जगह । रावसाहब, जो अब ढीला ढाला जवान है, बांदा का नवाब, इत्यादि सरदार बैठे हैं । सबने भंग पी है । नशे का सुरू चढ़ रहा है समय—रात्रि । ]

एक सरदार— गरमी तो इतनी कसके पड़ रही है कि ओफ !

दूसरा— भङ्ग ने गरमी से बाजी लगाई है ।

रावसाहब— तभी तो जीतेंगे । यह कोच नहीं है, कालपी है । यहाँ अंग्रेजों का बंटाढार कर देंगे । इधर लग्नऊ की ओर नाना साहब और नवाब साहब दुश्मनों का होश ठिकाने लगा ही रहे होंगे ।

बांदा का नवाब— ( यह उतरती अवस्था का, मझोला मांटा आदमी है; चढ़ते हुए सुरूर में बहक कर ) अबकी बार दुश्मन पर यहां हम लोग ऐसी दुलत्ती कसंगे कि उसके फ़रिश्ते याद करें । अपने पास बहुत साज सामान है यहां रावसाहब ! साज सामान !!

रावसाहब— साज की खूब याद दिलाई, यार मेरे । कुछ थोड़े से नाच गान की भी फिकिर की जाय, न ? सोचते होंगे, मेरे मन की कही । है न ? सच कहिएगा ।

बांदा का नवाब— बिलकुल राव साहब । ज़रा सिपाहियों को भी आराम दीजिए थके मांदे हैं बिचारे ।

रावसाहब—आराम ही आराम है । उनको काफ़ी भंग, शक्कर और बादाम भेज दी हैं ।

एक सरदार—भगवान आपका भला करें । अब आवे जनरल गेज़ क्वर में उसके पुरखे न हिल पड़ें तो मूँछ मुड़ा दूँगा ।

दूसरा सरदार—दाढ़ी समेत ? या अकेली मूँछ ?

रावसाहब—दाढ़ी बाप के लिए रखे रहेंगे । ह ! ह !! ह !!! ह, ह, ह, ह !!!!

बांदा का नवाब—तो फिर किसी नाचने वाली को बुलाया जाय न ?

रावसाहब—तात्या होता तो वह जल्दी कुछ बन्दोबस्त कर देता ।

एक सरदार—वह तो अपने बाप के पास जालौन चला गया है । बाप मर गया हो तो जल्दी लौट आवेगा ।

बांदा का नवाब—वह जो भाँसी की रानी साहब के पास जूही नाम की हसीन छोकरी है उसी को न बुलवा लिया जाय ? सुना है वह बहुत अच्छी गाती नाचती थी ।

रावसाहब—भिड़े के छत्ते में हाथ मत डालो, नवाब साहब ।

बांदा का नवाब—तब फिर ?

( पहरे वाला आता है )

सरकार—भाँसी की रानी साहब आई हैं । दर्शन करना चाहती हैं !

( भाँसी की रानी का नाम सुनकर सब सितपिटा जाते हैं । )

रावसाहब और अन्य कई सरदार—रानी साहब !!!

रावसाहब—( अनमने पन के साथ ) अच्छा, उनको ले आओ ।

( पहरेदार जाता है )

रावसाहब—सब लोग संभल कर अदब कायदे के साथ बैठ जाओ । बिकट हैं । कैसे बुरे समय पर आ रही हैं ! ज़वान पर काबू रखना ।

( पहरेदार लक्ष्मीबाई को पहुँचा कर चला जाता है । वे स्त्री वेश में हैं, परन्तु सशस्त्र हैं । उनके आते ही सब खड़े हो जाते हैं )

और उनको नमस्कार करते हैं। लक्ष्मीबाई प्रति नमस्कार करती हैं। उनको अच्छे स्थान पर आदर के साथ बिठलाया जाता है। उन लोगों के लड़खड़ाते से हाथ पावों को लज्ज करके वे समझ जाती हैं कि नस्ले में हैं।)

लक्ष्मीबाई—आप लोगों ने सोचा आगे युद्ध का सञ्चालन किस प्रकार किया जाय ?

रावसाहब—( लड़खड़ाते हुए स्वर में ) हां, वही सब तो सोचा विचार जा रहा था। आपने बड़ी कृपा की जो ऐसे समय पर आई।

लक्ष्मीबाई—मैंने बड़ी भूल की जो बिना बूझे बताए चली आई। फौज में अनुशासन और व्यवस्था की कमी के कारण आप लोग कांच की लड़ाई हार गए। नहीं तो रोज़ की क्या मजाल थी जो इतने आदमी और सामान के होते हुए विजय पा लेता ?

रावसाहब—सब ठीक हो जायगा, चाई साहब, सब ठीक हो जायगा आदमियों को थोड़ा सा आराम भी तो चाहिए।

लक्ष्मीबाई—आराम ! हूँ !! हमारे सैनिक सूरवीरी और पराक्रम में अंग्रेज़ों से बड़े चढ़े हैं, परन्तु दूरदर्शी योजना की कमी के कारण उनका शौर्य विफल हो हो जाता है। जब तक आप अपनी सेना का अच्छा प्रबन्ध नहीं करेंगे विजय दूर रहेगी।

एक राजा—जय और पराजय भगवान के हाथ में है, रानी साहब।

लक्ष्मीबाई—भगवान ने यह कहा कहा है कि सेना का किसी एक को मुख्य अधिकारी न बनाओ और मनमानी करते रहो ?

( वे एक दूसरे का मुँह तकने लगते हैं )

रावसाहब—आपने हमारी सेना को काँच की लड़ाई में बच निकाला था। आपकी योजना को हम लोग मानेंगे।

कुछ सरदार—(बिलकुल लड़खड़ाए हुए स्वर में) हां हां जरूर।

लक्ष्मीबाई—(इस खुशामद से रुष्ट होकर) राव साहब आपके पुरखों का एक ऋण मेरे ऊपर है। (कमर से तलवार खोलकर और रावसाहब के सामने मूठ की तरफ से रखकर) यह तलवार आपके पूर्वजों की दी हुई है। भगवान की दया से मेरे पूर्वजों ने और मैंने इसका उचित उपयोग किया। अब वह आपके आदर से वंचित होगई है। लौटाती हूँ।

(सरदारों का नशा उतरसा जाता है)

रावसाहब—(फटे हुए स्वर में, खड़े होकर) आपके पुरखों ने और आपने स्वराज्य की स्थापना के लिए जो कुछ किया वह चिरस्मरणीय है, और आपने भाँसी में अंग्रेजों का जैसा करारा मुकाबिला किया उसका वर्णन ही नहीं किया जा सकता है। हम लोग आपकी योजना को सिर माये रखेंगे। आप अपना सहयोग देने की कृपा करती रहें और अपने प्रण का स्मरण रखें।

(रावसाहब विनम्र भाव से तलवार लक्ष्मीबाई को लौटाता है)

लक्ष्मीबाई—(तलवार को म्यान में डालती हुई) आप लोग किसी को अपना प्रधान सेनापति बना लें और राई रत्ती उसकी आज्ञा का पालन करें जैसा अंग्रेज करते हैं।

सब—आगे ऐसा ही होगा।

बांदा का नवाब—हम लोग राव साहब को अपना प्रधान सेनापति बनाते हैं।

सब लोग—हा, राव साहब प्रधान सेनापति।

रावसाहब—मैं स्वीकार करता हूँ।

लक्ष्मीबाई—अच्छा है। काम ठिकाने से तो चले। नियम संयम तो हों।

रावसाहब—आपको मैं लाल कुर्ती वाले ढाई सौ सवार देता हूँ। व पैदल भी लड़ सकते हैं। खूब सीखे सिखाए हैं। अब आप युद्ध की योजना बतलाइये। ठीक उसी के अनुसार काम किया जायगा।

लक्ष्मीबाई—पहली बात तो यह है कि कुछ दिनों के लिए भंग वंग का पीना छोड़ दीजिए और सिपाहियोंमें तो यह नशीली चीज़ बिलकुल ही बन्द कर दीजिए। वे जब नशा करके लड़ते हैं तब अन्धाधुन्ध हो जाते हैं और उनको अपने अफसरों की आज्ञा का बिलकुल स्मरण नहीं रहता। सतर्से विगड़ जाती हैं और क्रम से अंड बंड हो जाने से सारी योजना नष्ट हो जाती है।

रावसाहब—आगे ऐसा ही होगा। अब लड़ाई की योजना बतलाइए।

लक्ष्मीबाई—अभी नहीं। भोर होने पर बतलाऊँगी। तब तक अच्छी तरह सो लीजिए।

( लक्ष्मीबाई चली जाती हैं। वे एक दूसरे का मुँह ताकते रहते हैं )

## दूसरा दृश्य

[ स्थान—गोपालपुरा का एक बाग़। समय दिन। रावसाहब और कई राजा तथा नवाब आते हैं। तात्या साथ में है। ]

नवाब—कालपी की लड़ाई हारने का कारण सिवाय बुरी किम्मत के और कुछ हो ही नहीं सकता।

एक सरदार—अब इस स्थान पर या इसके आसपास लड़ाई नहीं हो सकती यह निश्चित है।

रावसाहब—किसी तरह नागपूर की ओर पहुँच पावें तो शीघ्र एक बड़ी सेना तैयार हो जाय। फिर जमकर लड़ सकते हैं।

एक राजा—शायद वहाँ की कोई अंग्रेज़ी पल्टन हमसे आ मिले। राव साहब, हमारा राज फिर कायम हो जाय तो देखें अंग्रेज़ों को।

रावसाहब—नागपूर पहुँच जायें तो महाराष्ट्र से बड़ी सहायता मिलेगी। तभी सबके गए हुए राज्य कायम होंगे।

तात्या—पहुँचा तो मैं दूंगा वहाँ तक।

नवाब—पर बीच में बेहिसाब अंग्रेज़ी पल्टनों और तोपों का सामना करना पड़ेगा। अपनी गांठ में बड़ी तोपें बिलकुल नहीं हैं।

तात्या—हम लोगों को एक किला मिल जाय तो बहुत काम चले।

नवाब—ऐसा लगता है जैसे यहाँ पिजड़े में फँस गए हों।

रावसाहब—कोन्व, कालपी या भांसी वापिस मिल जाय तो सब दिक्कतें दूर हो जायें।

एक राजा—राजपूताने की ओर चलिए।

रावसाहब—मेरा मन दक्षिण की ओर के लिए कहता है।

नवाब—समझ में नहीं आता कि क्या करें।

तात्या—रानी साहब से राय ली जाय ?

रावसाहब—वे बहुत अच्छी सैनिक हैं, और मैं उनकी कदर करता हूँ। परन्तु स्त्री ही हैं।

नवाब—इस पर भी उन्होंने दस महीने खूबी के साथ भांसी का राज्य किया। आधी की तरह अंग्रेज़ों से लड़ा ! प्रजा उन पर कुरबान हो गई !!

रावसाहब—ठीक है, बिलकुल ठीक है ! सलाह लेने में क्या हर्ज है ? बुलालो, तात्या।

तात्या—मैं उनको बुला आया हूँ। रात को आपने आज्ञा दी थी न ?

रावसाहब—(हँसकर) रात की आज्ञा किसको याद रह सकती है ? उस समय तो गहरी छुनी थी।

( पहरेंदार आता है )

पहरेंदार—रानी साहब आई हैं।

रावसाहब—उनको तुरन्त लिवा लाओ।

( पहरेंदार जाता है और लक्ष्मीबाई को पहुँचा कर चला जाता है। परस्पर अभिवादन होता है। )

लक्ष्मीबाई—कहिए, क्या तै किया आप लोगो ने ।

रावसाहब—सोचते हैं क्या किया जाय अब ?

लक्ष्मीबाई—कोई किला हाथ में करिए ।

रावसाहब—कौन सा ? नरवर का ?

लक्ष्मीबाई—नहीं ।

नवाब—करेगा का ?

लक्ष्मीबाई—न ।

रावसाहब—तब फिर और कौन सा ?

नवाब—और कोई किला है ही नहीं !

बाकी सब—फिर किले कहां से आवें ?

लक्ष्मीबाई—ग्वालियर का ।

रावसाहब—ग्वालियर का !

नवाब—ग्वालियर का !!

लक्ष्मीबाई—हां ग्वालियर का । वही सबसे निकट है ।

रावसाहब—परन्तु,—

लक्ष्मीबाई—किन्तु परन्तु कुछ नहीं । ग्वालियर पर तुरन्त आक्रमण कर देना चाहिए । राजा लड़का है । दीवान और वहां के केवल दो तीन सरदार अंग्रेजों के पक्षपाती हैं । जनता और मेना साथ देगी । सेना साथ भी न देगी तो डुलमुल अवश्य रहेगी । ग्वालियर में बनी बनाई, सजी सजाई बढ़िया तोपें, गोले, गोली, सैकड़ों मन बारूद, अन्य प्रकार की बहुत सामग्री तथा अटूट कोष है ।

नवाब—रानी साहब ठीक कहती हैं ।

एक राजा—हिम्मत कर जाना चाहिए ।

लक्ष्मीबाई—वही स्थान सब से बड़े सुभीते का भी है । वहां जल्दी जल्दी घुमाई फिराई जाने वाली हलकी तोपें भी बहुत हैं । भारी तोपें एक जगह से दूसरी जगह कठिनाई के साथ हटा पाई जाती हैं । मैदान की

} एक साथ

लड़ाई के लिए हलकी छोटी तोपें अत्यन्त आवश्यक हैं। अंग्रेजों का कालपी की लड़ाई के जीतने का एक कारण उनके हाथ में इन छोटी तोपों का होना भी था। वे उनको रणक्षेत्र में चाहे-जहां ले जाते थे।

रावसाहब—बिलकुल ठीक है बाई साहब ! धन्य है आपकी सूझ को !! ग्वालियर पर तुरन्त धावा बोल देना चाहिए !!!

लक्ष्मीबाई—इसी घड़ी नहीं। पहले तात्या को भेज दीजिए। जब ये वहां से सब ठीक ठाक करके लौटें तब तुरन्त.....

रावसाहब—बहुत अच्छा। तात्या तुम इसी पल यहां से जाओ।

तात्या—( प्रसन्न होकर ) अभी जाता हूँ। मुझको आशा है कि हम लोग ग्वालियर को पा जायेंगे।

एक राजा—अब मुझको भी आशा है कि मेरा राज्य भी मुझको वापिस मिल जायगा।

लक्ष्मीबाई—अपने राज्य की चिन्ता नहीं, जनता के सुख की ओर ध्यान दीजिए।

रावसाहब—एक ही बात है बाई साहब, एक ही बात है।

( तात्या जाता है )

लक्ष्मीबाई—मैं अपने सरदारों और सिपाहियों का काम देखने जाती हूँ। उनके कपड़ों का भी कुछ प्रबन्ध करना है।

( जाती हैं )

रावसाहब—अपने को भी कुछ काम हैं। है न नवाब साहब ?

नवाब—हां, बहुत जरूरी। ( उछलकर देखता है कि लक्ष्मीबाई दूर निकल गई या अभी पास ही है ) महारानी साहब चली गईं। तो राव साहब, अब हां ! एक बार गहरी छुन जाय। फिर कसम है। ग्वालियर का किला हाथ में कर लेने के बाद ही दम लेंगे।

रावसाहब—यही तो मैं कहना चाहता था। अभी लड़ाई तो कोई लड़नी नहीं है जो न पी जाय।

एक राजा—चलिए उधर बगीचे में । वहां किसी तरह की भी विघ्न बाधा नहीं है ।

( वे सब जाते हैं )

## चौथा दृश्य

[ स्थान—ग्वालियर के बाहर की ऊबड़ खाबड़ भूमि । दो किसान आते हैं वे कुल्हाड़ियां लिए हैं और बगलों में थोड़ी सी लकड़ी ! समय—दिन । ]

एक—बचकर निकल चलो, कहीं पेशवा की फौज़ वाले अपनी यह थोड़ी सी लकड़ी न छीन लें । ज़रा दम लेलो और खिसको ।

दूसरा—हां लकड़ी भी लूट सकते हैं यह लोग । उस दिन शहर लूट डाला होता इन्होंने । भाँसी वाली रानी अपने सवारों को लेकर आ गई और पेशवा ने भी कुछ रोकथाम की, नहीं तो वे लोग सारी बस्ती को जला डालते । दीवान दिनकर राव, बलवन्त राव और सरदार माहुरकर की कोठियां तो उन लोगों ने जला ही डालीं । तुमने नहीं सुना ?

पहला—सब सुना और वाद को देखा भी । हमारे महाराज बिचारे आगरा चले गए । नवास को नरवर जाना पड़ा । अब तो बाम्हनो की बन पड़ी है । इतना श्रीखण्ड खाया, इतना कि शकर और दही बड़े आदमियों तक को नहीं मिलता । हम लोगों को तो तमाखू तक नहीं मिल पाती । न जाने यह गड़बड़ कब मिटेगी ।

दूसरा—अरे बहुत से तो बाम्हन बीमार पड़ गए हैं । और कोई तो मर तक गए हैं ।

पहला—मरेंगे ही । इन्हीं की तो बन पड़ी है । हमारे राजा का सारा खज़ाना इन्हीं लोगों पर लुटाया जा रहा है, या गवैयों, भांड-भगतियों और रंडियों पर । इन लोगों का सुराज यही तो है ! मौक़ा पाया और बन गए सरदार । पागोटे धर लिए सिर पर, गहने डाल लिए गले

में, और पहिन लिए चमकीले कपड़े और लगे पीटने जग भर में ढोल, हमने त्याग किए हैं ! हमारे पुरखां ने सिर कटवाए हैं !!! हमने गरीबों के लिए क्या कर रक्खा है ?

दूसरा — हम लोगों के लिए तो वही बेट बेगार, दिन भर मजदूरी, और रात को अन्न पेटे सो जाना ।

पहला—भाग्य है भाई अपना भाग्य । भगवान ने ब्राह्मण बनाया होता तो श्रीखण्ड और लड्डू खाने से ही उकास न मिलता ।

दूसरा—तो बीमार पड़ कर मर जाता रे ! अन्नपेटे रहते हैं तो किसी की चोरी चपाटी तो नहीं करते ! किसी का फोकट में तो नहीं खाते !!

पहला—ये राजा लोग अपने अपने राज बनाने में जुटे हुए हैं असल में —

दूसरा—भाँसी वाली रानी को छोड़ कर । वे किसान मजूरों को बहुत चाहती हैं । उनकी रखवाली करती है । तभी भाँसी के किसान, मजूर और छोटी बड़ी जात के सब लोग उनके लिए कट मरे । फिरंगियों के दांत खट्टे कर दिए उन सब ने ।

पहला—वे नौलखा बारा में उहरी हुई हैं । उस उन्हीं के सिपाहियों का उत्पात नहीं मुना ।

(नेपथ्य में शोर होता है)

दोनों—चलो, कोई पल्टन वाले हैं । भागो ।

(वे दोनों जाते हैं)

## पांचवां दृश्य

[ स्थान—ग्वालियर के फूलबारा का महल । महल के भीतर के एक बड़े कमरे में बड़ी सजावट और जगमगाहट है । राव-साहब का तिलक होगया है । उसको अब पेशवा का पद मिल गया है । एक ऊँचे मन्च पर सिंहासन लगा हुआ है । मन्च के

गेचे, दोनों ओर, कुर्तियों पर सरदार बैठे हुए हैं। पेशवा का दरबार है। इस दरबार में लक्ष्मीबाई या उनका कोई सरदार नहीं है। समय--दिन। ]

( नेपथ्य में )—श्रीमन्त पंत प्रधान श्री पेशवा वहादुर की जय ! सवारी आ रही है !! सावधान !!! सावधान !!!! सावधान !!!!

( रावसाहब पारिषदों के माथ आता है। दो तरफ चंवर बाले हैं। पीछे उमके सिर पर एक सेवक भड़कीली छत्री ताने हुए है। रावसाहब कानों में मोतियों के चौकड़े गले में मोती जवाहरों के कंठे डाले हुए है। कपड़े उसके बहुत तड़क भड़कदार हैं। सिर पर मुकुट है। उमके आते ही सरदार खड़े होकर भुक भुककर प्रणाम करते हैं। जैसे ही वह सिंहासन पर जाता है ब्राह्मण मंगल-ध्वनि करते हैं )

रावसाहब—(मंगल ध्वनि की समाप्ति पर) सुना है कि ब्राह्मणों को श्रीवण्ड और लड्डुओ के लिए शकर नहीं मिल रही है। चाहे जितने दाम क्यों न खर्च हो, कहीं से भी शकर इकट्ठी की जानी चाहिए। ब्राह्मणों के यज्ञ, पाठ और लड्डू श्रीखंड भोजन से ही स्वराज्य की नांव पक्की पड़ेगी। इसमें अनिश्चयता नहीं है और न रञ्जमात्र भी सन्देह।

कई सरदार—बहुत अच्छा, श्रीमन्त महाराज।

रावसाहब— भङ्ग बूटी और वादाम की भी कमी न होने पावे। शंकर भोलानाथ का वरदान उसी में होकर मिलेगा।

कई सरदार—बहुत अच्छा, श्रीमन्त महाराज।

रावसाहब— समाचार मिला है कि अंग्रेज़ कई दिशाओं से सिमट कर ग्वालियर पर आक्रमण करने वाले हैं। वे यज्ञों की आहुतियों से खाक कर दिए जायेंगे। ( हँसते हुए ) हमारे यहां आशीर्वाद देने वाले इतने ब्राह्मण इकट्ठे हो गए हैं कि एक ब्राह्मण यदि एक एक लड्डू भं

अंग्रेजों पर फेक दे तो उनके सिरों पर लड्डुओं का विन्ध्याचल पर्वत खड़ा हो जायगा और वे सब दब कर मर जायंगे ।

( सब हँसते हैं )

रावसाहब—अपनी तपस्या इन दिनों यही होनी चाहिए कि कोई भी ब्राह्मण दान दक्षिणा और लड्डू श्रीखंड से वंचित न रहने पाय । दूर दूर के और भी ब्राह्मणों को भी बुलाया जावे ।

कई सरदार—बुलाए गए हैं और बुलाए जा रहे हैं ।

एक सरदार आगे बढ़कर—श्रीमन्त एक विनती है ।

रावसाहब—हां हां कहो ।

वही सरदार—मेरे मौसेरे भाई का साला मुरार की लड़ाई में बेतरह लड़ा, इतना कि न उसका पता है और न उसके घोड़े का । उसके वंश में कोई नहीं है । मुझको पुरस्कार मिलना चाहिए !

रावसाहब—कहीं भाग तो नहीं गया ?

सरदार ( विश्वास के साथ ) नहीं श्रीमन्त सरकार ।

रावसाहब—पुरस्कार मिलेगा ।

दूसरा सरदार—मुरार की लड़ाई में मेरा भाई गोली खाकर मरा । मुझको जागीर मिलनी चाहिए ।

रावसाहब—मिलेगी । अच्छा, अब थोड़ी देर ताना रीरी और छुम छुम हो जाय । इसके बाद फिर और कुल ।

सब—हां, सरकार ।

( गायिकाएं आती हैं और नृत्यगान करती हैं )

गीत

सुमन तुम हिलते क्यों रहते हो

पंखुरी खोल खोल कर,  
किसकी प्राणना रंग दिखलाते ?

पवन लहर के संग सिमट कर,  
खिलते और खिलाते,

फूल तुम खिलते क्यों रहते हो  
सुमन तुम हिलते क्यों रहते हो

( गाकर एक ओर खड़ी हो जाती हैं )

रावसाहब—तात्या इनको पुरस्कार देकर विदा करो। ग्वालियर के और भी जितने कलावन्त हैं उन सब को निहाल कर दो। वे भी याद करते रहेंगे कि किसी का राज हुआ था और है।

तात्या—जो आज्ञा, श्रीमन्त सरकार।

रावसाहब—और सिपाहियों को खजाने से और भी रुपया बाट दो, इतना कि वे अघा जायं।

तात्या—जो आज्ञा श्रीमन्त सरकार। सेना की तैयारी का आयोजन? अंग्रेज़ी सेना आने वाली है।

## छठवां दृश्य

[ स्थान — ग्वालियर क़िले के दक्षिण पूर्व की ओर ऊंची नार्चा भूमि पर बाबा गङ्गादास की कुटी। ममय संध्या के पूर्व। बाबा गङ्गादास कुटी में आते हैं। और चले जाते हैं। ]

( नेपथ्य में—घोड़ों की टापों का शब्द होता है। फिर लक्ष्मी बाई का म्वर—‘मुन्दर’ घोड़ों को इसी पेड़ से बांध दे। बाबा जी की कुटी वह रही। )

( लक्ष्मीबाई और मुन्दर आती है )

लक्ष्मीबाई --बाबाजी, हमलोग प्यासी हैं।

( नेपथ्य से—‘अच्छा ठहरो’ )

( बाबा गङ्गादास तूम्बी में जल लाते हैं। बाबा एक वयोवृद्ध, परन्तु तेजस्वी पुरुष हैं। लक्ष्मीबाई और मुन्दर उनको प्रणाम

करती हैं। वे थोड़ा-सा सिर हिलाते हैं और उनको जल पिला कर बैठने का संकेत करते हैं। वे दोनों नीचे बैठ जाती है। )

लक्ष्मीबाई - मैं आपसे कुछ पूछने आई हूँ। मेरा मन अशान्त है। आपके उत्तर से शान्ति मिलने की आशा है।

बाबा गङ्गादास—मैं राम भजन के सिवाय और कुछ नहीं जानता।

लक्ष्मीबाई—आप डाल नहीं सकेंगे। बनलाना होगा। आपने अकेले अपने मन को शान्त कर लिया तो क्या हुआ? हमलोगों को भी तो शान्ति दीजिए।

बाबा गङ्गादास—पूछो बेटी, यदि समझ में आ जायगा तो बतला दूँगा।

लक्ष्मीबाई—यहाँ थोड़े दिनों में भीषण युद्ध होने वाला है। आपकी कुटी का स्थान रक्षित नहीं है। किसी सुरक्षित स्थान में न चले जाइए?

बाबा गङ्गादास—सुरक्षित है। बात पूछो।

लक्ष्मीबाई—इस देश को स्वराज्य कैसे प्राप्त होगा?

बाबा गङ्गादास—इस प्रश्न का उत्तर तो राजालोग दे सकते हैं।

लक्ष्मीबाई--नहीं दे सकते, तभी आपसे पूछने आई हूँ।

बाबा गङ्गादास—जैसे प्राप्त होता आया है वैसे ही होगा।

लक्ष्मीबाई—कैसे बाबाजी?

बाबा गङ्गादास—सेवा, तपस्या और बलिदान से।

लक्ष्मीबाई—हमलोग स्वराज्य कैसे स्थापित कर पावेंगे?

बाबा गङ्गादास—गड्डे कैसे भरे जाते हैं? नींव कैसे भरी जाती है? एक पत्थर गिरता है, फिर दूसरा, फिर तीसरा चौथा, इसी प्रकार और।

। अब उसके ऊपर भवन खड़ा होता है। नीव के पत्थर भवन को नहीं देख पाते, परन्तु भवन खड़ा होता है उन्हीं के बल भरोसे पर जो नीव में गड़े हुए हैं। वह गड्डा या नीव एक पत्थर से तो भरी नहीं जाती। और, न एक दिन में।

लक्ष्मीबाई—हमलोगों के जीवन—काल में स्वराज्य स्थापित होजायगा, बाबाजी ?

बाबा गङ्गादास—यह मोह क्यों, बेटी ? पहले से आरम्भ किए हुए काम को ही तो बढ़ा रही हो न ? दूसरे लोग आर्यंगे । वे इसको बढ़ाते जायेंगे । अभी तो कसर है । स्वराज्य स्थापना के आदर्शवादी अपने अपने छोटे छोटे राज्य बनाकर बैठ जाते हैं । जनता को त्रास देते हैं । जनता और उनके बीच का अन्तर नहीं मिटता । और जनता के ही भीतर परस्पर कितना भेद है—ऊँच—नीच, छूतछात । जब ये अन्तर और भेद मिट जायें और राजालोग अपनी टीमटाम तथा विलासप्रियता को छोड़कर जनता के वास्तव में सेवक बन जायें तब स्वराज्य सम्भव होगा ।

लक्ष्मीबाई—सम्पत्ति वालों की स्वार्थ—प्रियता और विलास—भावना को देखकर मन टूट टूट जाता है । फिर भी क्या हमलोग प्रयत्न करती रहें ?

बाबा गङ्गादास—अवश्य । आताताइयों का नाश करके पहले स्वराज्य की पटली स्वच्छ करो । फिर कुछ हो पायगा । तुम तो भगवान् कृष्ण और गीता की भक्त हो ?

लक्ष्मीबाई—आपने कैसे जाना ?

बाबा गङ्गादास—(मुस्करा कर) लोग कहते हैं । भाँसी की रानी को कौन नहीं जानता ? (गंभीर होकर) देखो बेटी, गीता में निराशा के लिए रञ्जमात्र भी स्थान नहीं है । निरांश लोगों के लिए उसमें अमृत के मन्त्र हैं ।

मुन्दर—महाराज, हमारी सरकार हम लोगों को कभी कभी गीता की बातें समझाया करती हैं ।

लक्ष्मीबाई—मैं तो पाठ भर कर लेती हूँ । समझते तो ( बाबा की ओर मुँह फेर कर ) आप महात्मा लोग ही हैं ।

बाबा गङ्गादास—यह तुम्हारा भ्रम है, बेटी। गृहस्थ से बढ़कर और कोई साधू नहीं। मुझ से कुछ और नहीं हो सका, इसलिए कुटी बनाकर यहां रहने लगा। पश्चिम की ओर देखकर—अब तुम जाओ। सन्ध्या ध्यान का समय आ गया है।

( वे दोनों नमस्कार करके जाती हैं। बाबा गङ्गादास जाते हैं )

## सातवां दृश्य

[ स्थान—नगर से बाहर का एक बाग। यहां लक्ष्मीबाई का प्रवास है। पीछे उनके लाल-कुर्ती सैनिकों का शिविर। तात्या टोपी आता है। वह चिन्तित है। समय—दिन। ]

(तात्या टोपी दूसरी ओर से लक्ष्मीबाई को आता हुआ देख कर प्रणाम करता है। दूर से तोपों के चलने का शब्द होता है। तात्या हाथ जोड़ कर खड़ा हो जाता है। )

लक्ष्मीबाई—क्या बात है सरदार साहब? ये तोपें किस उत्सव की चल रही हैं।

तात्या—अब तो प्रार्थना करने तक का समय नहीं रहा, बाई साहब। अंग्रेज़ आ गए हैं।

लक्ष्मीबाई—धी शक्कर की तो कमी है नहीं। लड्डुओं से न पूर दो उनको? श्रीखंड भी खिलाना, भला।

तात्या—बाई साहब—

लक्ष्मीबाई—अरे, क्या भंग छानने का भी समय नहा रहा? एक तान मुनने के लिए भी समय नहीं है?

(मुन्दर और जूही सैनिक वेश में आती हैं)

मुन्दर और जूही—सेना तैयार है सरकार।

लक्ष्मीबाई—सरदार साहब, सिपाहियों को भंग बाट दी या नहीं!

तात्या—(पैरों पर गिरने को होते हुए) रक्षा करो, देवी।

(लक्ष्मीबाई बीच में ही थाम लेती हैं)

लक्ष्मीबाई---कितना समझाया ! कितनी बार सिर मारा !! परन्तु तुम लोगों ने न सुना !!! न सुना !!!! आह !!!!! तुम लोगों ने सभी कुछ उलट पलट दिया । फल की आशा करो, कर्म से कोई सरोकार नहीं; बलिदान करो रत्नी भर, पुरस्कार मागो पक्के सेर की तौल का; काम राई अगवर भी नहीं दिखावट पहाड़ के समान ! तपस्या का स्वांग, त्याग का पागवड, डोंग का बहुरूपियापन !! इसके सिवाय और क्या है तुम्हारी गाठ में ?

जूही—सरकार क्षमा कर दीजिए ।

लक्ष्मीबाई—(मुस्करा कर) मेरा कदाचित्त यह अन्तिम युद्ध होगा । (गंभीर होकर) तात्या, तुम से मुझ को बहुत आशा थी । दृढ़ हो जाओ तो अब भी बहुत कुछ कर सकोगे ।

तात्या—आपकी आज्ञा का पालन अवश्य किया जायगा । अक्षर अक्षर का अनुसरण ।

लक्ष्मीबाई तैयार हो जाओ । लड्डू, श्रीखंड और भग को गद्दु में फेक दो । राग रंग को बहादो । (शान्त होकर) तात्या, तुम कुशल सेनापति हो । तुरन्त मोर्चे बाधो । मैं अभी आकर अपनी योजना बतलाती हूँ । उसके अनुसार डटकर काम करो ।

तात्या—इसी के लिए मैं सेवा में आया था ।

लक्ष्मीबाई—(जरा धीरे स्वर में) कदाचित्त विजय प्राप्त न हो तो युद्ध की सामग्री और सेना को दक्षिण की ओर ले चलने का प्रबन्ध रखना । (मुस्कराकर) तुम इस क्रिया के आचार्य हो ।

तात्या—आपकी योजना के एक एक अक्षर का पालन होगा ।

लक्ष्मीबाई—मैं आती हूँ । तुम चलो ।

(तात्या फौजी प्रणाम करके जाता है)

लक्ष्मीबाई—मुन्दर, इन लोगों ने बहुत सी अनमोल धरिया यों ही खो डालीं ।

मुन्दर—सरकार समर्थ हैं। सरकार त्रिगड्डी को बना लेंगी।

लक्ष्मीबाई—बाबा गङ्गादास की बात को याद रखना मुन्दर।

मुन्दर—सरकार।

जूही—सरकार, मैंने भासी और कालपी में तोप नहीं चला पाई थी। यहां की लड़ाई में मन के अरमान निकालूंगी।

लक्ष्मीबाई—अवश्य, मेरी कर्नल। ( ऊपर की ओर देखकर ) भगवन्, मेरी उस इतनी बड़ी स्त्रीसेना में केवल ये दो गांठ में रह गई हैं !

जूही—सरकार, वे स्वराज्य की नींव का पत्थर बनकर अमर हो गईं।

लक्ष्मीबाई—हां, ठीक कहती हो। (मुस्कराकर) अभी नींव भरी नहीं है। अभी तो आताताइयों वाला भाड़ी भंकाड़ ही बहुत सा बाकी है। अब चलूं। यदि उन मूर्खों का नशा उतर गया हो और यदि राव साहब पेशवाई राजसीपन से उतर कर योधा बनने योग्य हो गए हों तो अपनी योजना उनके गले उतार आऊँ।

( लक्ष्मीबाई जाती हैं। पीछे पीछे मुन्दर और जूहां। )

## आठवां दृश्य

[ स्थान—ग्वालियर के बाहर कारण क्षेत्र। कुछ दूरी पर पीछे ग्वालियर का किला, सोनरेखा नाला और बाबा गंगादास की कुटी-भाँई सी-दिखलाई पड़ती है। इधर उधर दूरी पर टौरियों की ऊंची नीची पाँतें। पूर्व उत्तर के कोने पर खुला हुआ मैदान। दोनों ओर से युद्ध हो रहा है। अभी सूर्योदय नहीं हुआ है। पौ फटने वाली ही है। सन् १८५८ की अठारहवीं जून है। एक कोने में छोटा सा तम्बू है। उसके सामने सैनिक वेश में मुन्दर आती है। वह कान लगाकर कुछ सुनती है। कुछ क्षण बाद लक्ष्मीबाई का स्वर सुनाई पड़ता है—] यदा यदाहि धर्मस्य ग्लानि भवति भारत। ( फिर गुनगुनाहट सुनाई पड़ती है ).....संभवामि युगे युगे ;

'मुन्दर, मेरा घोड़ा कल की लड़ाई में घायल हो गया है। बिना विलम्ब के दूसरा ले आ। मैंने नींद खुलने पर देखा, वह काम नहीं दे सकेगा।

मुन्दर—जो आज्ञा सरकार। कल की लड़ाई में इस घोड़े ने विजय दी थी, आज की मैं दूसरा देगा।

(नेपथ्य से लक्ष्मीबाई)—सरदारों को भेज दे। मैं तैयार हो रही हूँ।

मुन्दर—बहुत अच्छा सरकार।

(मुन्दर जाती है। जूही सैनिक वेश में आती है। उसने केशों को फूलों से सजाया है। अपना कुला साफा हाथ में लिये है)

(नेपथ्य से लक्ष्मीबाई)—पहरे पर कौन है।

जूही—मैं हूँ सरकार, जूही।

(नेपथ्य से लक्ष्मीबाई)—कर्मल जूही। अच्छा मैं आ रही हूँ।

जूही—(प्रसन्न होकर गाते हुए)

उन मुस्कानों की बलि जाऊँ

मती चिता की दीप शिखर पर जो लहराती रहती हैं,

निबलों के भी कण कण में जो ज्योति जगाती रहती हूँ,

बचिदानों की—

(सैनिक वेश में लक्ष्मीबाई का प्रवेश वे लाल कुर्ती के अफसर को वर्दी पहिने हुए हैं। गले में हीरे मोतियों के कंठा है और दोनों आर तलवारें)

लक्ष्मीबाई—अरी क्या यह जाने का समय है! फूलों की आर मुस्कराहट भरा संकेत करके) ओहो, कर्मल साहब को आज फूल सजाने की सूझी है! (हँसकर) कहां मिल गए री तुम्हको इतने फूल!

जूही - (हसकर) आज, सरकार, फूलों की महक और देश की मुक्ति का मिलन जो होता है।

लक्ष्मीबाई—(जूही को धीठ पर हाथ फेर कर) देख, पागल मत हो जा। तेरे फूल और हँसने को देखकर मेरे मन में खुटका होता है। सिपाही में वीरता से भी अधिक शान्ति और धीरज होना चाहिए।

जूही—( मुस्कराते हुए ) सरकार ने चाचा गङ्गादास वाली बात मुझको भी सुनाई थी ।

लक्ष्मीबाई—( गंभीर होकर ) हां जूही, परन्तु उतावलेपन और और ताव में आकर नहीं, दृढ़ता और ठण्डक के साथ, आज काम करना है ।

जूही—(हँसकर) क्यों नहीं सरकार, क्यों नहीं ? (गंभीर होकर) एक हसरत मन को टीस दे रही हैं । सरकार को अपना अभिनय अच्छी तरह न दिखला पाया । , और न पेट भर के गाना सुना पाया ।

लक्ष्मीबाई—किसी दिन देखूंगी और सुनूंगी, मेरी जूही । तूने कुछ खा पी लिया ।

जूही—हां, सरकार । पानी की कुप्पी भी तैयार कर ली है ।

लक्ष्मीबाई—शर्वत तैयार किया गया है । थोड़ा सा पी ले और अपने दस्ते को तथा तोपों को संभाल । चमका तो दे आज अपने नाम को ।

जूही—(हँसकर) अवश्य सरकार । सरकार की मुस्कराहट ने मुझको हँसी दी और हौसला दिया । आज आशीर्वाद दीजिए कि आपकी जूही देश के काम और अपने नाम की सच्ची हकदार हो ।

( रानी मुस्कराने का प्रयत्न करती हैं । उनका गला भर आया है । सिर हिलाकर ही आशीर्वाद दे पाती हैं । )

(जूही कुला-साफे को सिर पर रखती है । उसके नीचे से कुछ फूल दिखलाई पड़ते हैं । जूही हँसते हुए और गाते हुए जाता है— 'उन मुस्कानों की बलि जाऊँ ।' लक्ष्मीबाई निश्वास छोड़कर उसकी ओर देखनी रहती है । )

लक्ष्मीबाई—यह हँसी मौत का घूँघट है ।

( नेपथ्य में टापों का शब्द होता है । मुन्दर आती है )

मुन्दर—सरकार, घोड़ा ले आई हूँ । बहुत पुष्ट और पानीदार मालूम होता है । ग्वालियर नरेश के निजी अस्तबल का है ।

लक्ष्मीबाई—देखती हूँ ।

( दूमरी ओर से रघुनाथसिंह, गुलमुहम्मद, और रामचन्द्र देशमुख आते हैं । सब लाल कुर्ती के अफमगों की बर्दी में है । लक्ष्मीबाई को फौजी प्रणाम करते हैं । लक्ष्मीबाई प्रति नमस्कार करती हैं )

वे सब—हम लोग तैयार हैं ।

लक्ष्मीबाई—खा पी लिया ? तुम्हारे सिपाहियों ने भी

वे सब—हां, सरकार ।

लक्ष्मीबाई मैंने तुम लोगों को आज की लड़ाई का सब रात में ही नकशा समझा दिया था । रामचन्द्र, आज दामोदरराव को तुम अपनी पीठ पर कसना । मैं बिना बोझ रहूँगी । यदि मैं मारी जाऊँ तो इसको किसी तरह दक्षिण सुरक्षित पहुँचा देना । (मुस्कराकर) तुम सब एक बात और अच्छी तरह ध्यान में रखना । मारी जाने पर ये विधर्मी मेरी देह को छूने न पावें ।

वे सब—ओफ़ ! सरकार !!

लक्ष्मीबाई—(मुस्कगते हुए) थोड़ा थोड़ा मेरे हाथ का बनाया हुआ शर्वत पीकर जाओ । चाहती थी अपने सब सिपाहियों को पिलाती परन्तु अब समय नहीं है ।

(वे सब हड़ होकर फौजी प्रणाम करके जाते हैं )

लक्ष्मीबाई - मैं अब उस घोड़े को परख लूँ ।

( लक्ष्मीबाई जाती हैं )

( नेपथ्य में लक्ष्मीबाई )—मुन्दर, यह घुबसार का चाहने वाला घोड़ा है । अड़ियल निकलेगा, पर अब कुछ और प्रबन्ध नहीं हो सकता । देखूँगी ।

( लक्ष्मीबाई आती हैं )

मुन्दर—मैं इसको हड़ा कड़ा देखकर ले आई ।

लक्ष्मीबाई—कोई बात नहीं। देखूंगी। अब शर्वत ले आ मुन्दर।  
 (मुन्दर जाती है और शर्वत तथा कटोरा लेकर आती है।  
 लक्ष्मीबाई एक कटोरा पी लेती हैं। मुन्दर दूसरा कटोरा भरती है।  
 जैसे ही लक्ष्मीबाई उन कटोरे को ओठों के निकट ले जाती है।  
 दूरी पर त्रिगुल का शब्द होता है।)

लक्ष्मीबाई—(कान लगाकर) यह अंग्रेजों की त्रिगुल है, मुन्दर।  
 ( उसी समय तोप चलने का शब्द होता है और गोले के  
 सन्नाने का )

लक्ष्मीबाई—यह अंग्रेजों की तोप का गोला है।  
 (कटोरा फेंक देती है)

लक्ष्मीबाई—मुन्दर, हर हर महादेव। चल, आज बग़बर मेरे  
 साथ रहना।

(उसी समय सूर्योदय होता है जिससे उनका कंठा दमक  
 उठता है )

मुन्दर—हर हर महादेव! सरकार के साथ लड़ाई की तरह रहूंगी।  
 ( लक्ष्मीबाई म्यान से तलवार खींच लेती है। मुन्दर भी।  
 तलवारों सूर्य की किरणों से चमक उठती हैं। वे दोनों जाती है।  
 दोनों ओर से तोपें और बन्दूकें चलती हैं। नेमथ्य में लड़ाई का  
 कोलाहल होता है। घाड़ों की टापें सुनाई पड़ती हैं और दौड़ने  
 भागने के शब्द। सिपाही आते हैं और चले जाते हैं। इनके बाद  
 राव साहब और उसका एक साथी आते हैं )

रावसाहब—तात्या को खबर दो कि हमारा मोर्चा भिगड़ गया।  
 रियासती सिपाही अंग्रेजों से जा मिले हैं।

( वह जाता है। उसके बाद घबराहट में रावसाहब। इसके  
 उपरान्त कुछ अंग्रेज सिपाही आते हैं। उनके पीछे पाँछे कुछ  
 हिन्दुस्तानी सिपाही। दोनों दल लड़ते हुए चले जाते हैं। ऐसा

कई बार होता है। कभी वे भाग पड़ते हैं और कभी ये। नेपथ्य में—‘सरकार, जूही तलवार से लड़ते लड़ते मारी गई।’ नेपथ्य से—‘ओफ ! मुन्दर, सावधान होकर लड़ना।’ अंग्रेजों का ‘हुर्रा’ घोष सुनाई पड़ता है कुछ हिन्दुस्तानी सैनिक भागते हुए आते हैं, उनके पीछे कुछ अंग्रेज संगीनों चढ़ाए हुए। इनके पीछे लक्ष्मीबाई के लाल कुर्ती सैनिक। वे सब लड़ते लड़ते आते जाते रहते हैं। सन्ध्या का समय हो रहा है )

(नेपथ्य में)—रावसाहब का मोर्चा बिलकुल उखड़ गया है। तात्या कहाँ है ? तात्या कहाँ है ?

(नेपथ्य में)।—वह अंग्रेजों के व्यूह का बेध कर निकल गया है।

लाल कुर्ती का एक सैनिक—(दूसरे से) वह देखो सामने मद्रागनी साहब को कुछ गोरे सवारों ने घेर लिया है।

( नेपथ्य में पिस्तौल चलने का शब्द होता है )

मुन्दर के कण्ठ से निकलता है—बाई साहब, मैं मरी।’

लाल कुर्ती वाला सैनिक—ओफ़ चलो ! बचाओ उन्हें। मुन्दर मारी गई !!

( वे जाते हैं। उनके पीछे कुछ गोरे संगीन बरदार आते हैं। )

एक—हां हां वही तो है ! देखो, वही तो है मोतियों के कंठे वाला सरदार। इसको पकड़ना या मारना है।

दूसरा - चलो, पर उस सरदार ने अपने दो गोरो को मार दिया है। होशियारी के साथ चलो।

(नेपथ्य—लक्ष्मीबाई का स्वर)—रघुनाथसिंह, उसको संभालो ! गोरे उसका शरीर न छूने पावें !!

(गोरे सैनिक जाते हैं। उनके पीछे कुछ हिन्दुस्तानी सैनिक गोरे सैनिकों से घिरे हुए लड़ते हुए आते हैं। )

(नेपथ्य में)—बाई साहब के पेट में संगीन की हूल लग गई है ! ओफ़ !!

(नेपथ्य में पिस्तौल चलने का शब्द होता है। रानी लक्ष्मीबाई का शब्द हूँ—मैं स्वराज्य की नाव का पत्थर होने जा रही हूँ।)

एक गोरा सैनिक—ओह ! उधर चलो।

(वे लड़ते लड़ते जाते हैं। कुछ घायल गोरे कराहते हुए आते हैं। नेपथ्य में पिस्तौल का शब्द।)

(नेपथ्य में रघुनाथसिंह का स्वर—संभालो देशमुख, रानी साहब घोड़े पर से गिर रही है।)

(घायल गोरे चले जाते हैं। गुलमुहम्मद चबराया हुआ आता है)

गुलमुहम्मद—(पार्श्व के पास से) —पाक परवरदिगार ! रहम !! रहम !!! हमारी रानी पर रहम !!!!

(वह रोता है)

(रघुनाथसिंह पीठ पर मुन्दर का शव बांधे हुआ आता है)

रघुनाथसिंह—कुंवर गुलमुहम्मद यह क्या ? याद रखिए अपने मालिक ने अस्त्रीर में क्या कहा था—मेरी देह को अंग्रेज़ न छूने पावें। (नेपथ्य की ओर) देशमुख, वह है बाबा गङ्गादास की कुटी। वहीं ले चलो। मैं आया।

(वे दानों जाते हैं)

## नवाँ दृश्य

[स्थान—बाबा गङ्गादास की कुटी। रामचन्द्र देशमुख दामोदरराव को पीठ पर बांधे हुए, रघुनाथसिंह मुन्दर के शव को अपनी पीठ पर कसे हुए, और वे दोनों अपने हाथों पर घायल रानी को लिए हुए, कुटी पर आते हैं। बाबा गङ्गादास कुटी के बाहर आजाते हैं। सूर्यास्त होने में बहुत थोड़ा समय बाक़ी है।

रघुनाथसिंह और रामचन्द्रराव लक्ष्मीबाई को नीचे लिटा देते हैं। रघुनाथसिंह एक ओर मुन्दर के शव को रख देता है। देशमुख दामोदरराव को एक ओर बिठला देता है। वह सिसक सिसक कर रो रहा है। ]

बाबा गङ्गादास—सीता और सावित्री के देश की लड़कियां हैं ये !  
( लक्ष्मीबाई पानी के लिए मुँह खोलती हैं। बाबा गङ्गादास गङ्गाजल लाकर मुँह में डालते हैं )

लक्ष्मीबाई—( धीमें टूटे हुए स्वर में ) हर हर महादेव !

बाबा गङ्गादास - ( पश्चिम की ओर देखकर ) अभी कुछ प्रकाश है। परन्तु अधिक विलम्ब नहीं है। थोड़ी दूर घास की एक गञ्जी लगी हुई है। उसी पर चिता बनाओ। ( मुन्दर की ओर देखकर ) यह रानी के साथ कुटी पर आया करती थी। इसका तो प्राणान्त हो चुका है। फिर भी इसको गङ्गाजल मिलना चाहिए।

( गङ्गाजल ओठों पर डालते है )

लक्ष्मीबाई—( कुछ चेत में आकर टूटे हुए स्वर में ) ओम्...  
वा...सु...दे...वा...य...न...मः ( और भी धीमे स्वर में ) ...द...ह  
...ति...नै...य...म्...पा...व...क. ।

( वे ज़रा सा हिलती है। उनका प्राण न्त होता है )

रामचन्द्र - ( कांपते हुए कंठ से ) हाय, भाँसी का सूर्य अस्त हो गया !

( दामोदर रोता है। रघुनाथसिंह विलखता है )

बाबा गङ्गादास—प्रकाश अनन्त है। वह कण कण को भासमान कर रहा है। भाँसी की रानी के सिधार जाने को अस्त होना मत कहो। वह अस्त नहीं हुई, अमर हो गई है। कायरपन को छोड़ो। इनके शवों का तुरन्त दाह करो। अंग्रेज़ इनकी खोज में आरहे होंगे।

रामचन्द्र—घास की गञ्जी से दाह नहीं हो सकेगा, महाराज । हा ! भाँसी की रानी के दाह के लिए आज लकड़ी भी मुलभ नहीं । गञ्जी की घास तो इनके शवों को भुलसा भर देगी । सवेरे शत्रु इनके अधजले शरीरों को देखेंगे, हँसेंगे और शायद कहीं फेर देंगे ।

बाबा गङ्गादास—( अपनी कुटिया की ओर देखकर ) इसको उधेड़ डालो । आरम्भ करो । शीघ्र ।

( बाबा अपनी तूम्बी, चटाई, और गीता की पुस्तक बाहर निकाल लाते हैं । वे लोग बाबा की कुटी उधेड़ कर लकड़ी इकट्ठी करके नेपथ्य में ले जाते हैं । लकड़ी इकट्ठी कर लेने के बाद वे दोनों एक एक करके दोनों शवों को उठा ले जाते हैं । दामोदरराव उनके साथ जाता है । नेपथ्य में चिता तैयार करके अग्नि संस्कार करते हैं । फिर लौट आते हैं । तब तक बाबा गङ्गादास ध्यान मग्न रहते हैं )

रघुनाथसिंह—महारानी साहब का कण्ठा मृत सिपाहियों के घरवालों को बांट देना या उसका चाहे जो कुछ करना । दामोदरराव को सावधानी के साथ लेकर तुरन्त दक्षिण की ओर जाना और उनकी आज्ञा का पालन करना । यह उनका चिन्ह है ।

देशमुख—तुम यहां क्या करोगे ?

रघुनाथसिंह—मैं ? मैं बन्दूकें भरके कहीं जा बैठता हूँ । जब तक शव त्रिलकुल भस्म न हो जायेंगे मैं शत्रुओं को बन्दूक की मार से भगाता रहूँगा—और यहीं समाप्त हो जाऊँगा ।

( रामचन्द्र देशमुख दामोदरराव को लेकर जाता है )

रघुनाथसिंह—( गुलमुहम्मद से ) आप क्या करेंगे ? ~~अपनी~~ भी जाइए ।

गुलमुहम्मद—अम कहां जायगा ? यह अमारा मुलक है । ( चिता की ओर संकेत करके ) यह अमारा मालिक है । अम फकीर होजायगा

और इनके हड्डी पर चबूतरा बांधकर रखवाली करेगा। उस पर फूल चढ़ाता रहेगा।

रघुनाथसिंह—हूँ। अच्छा।

बाबा गङ्गादास—ओम शान्ति, शान्ति, शान्ति !

( तीनों आकाश की ओर आंखें करते हैं )

( नेपथ्य में शोर होता है—'भाँसी की रानी कहां है ?' किसी के कण्ठ से निकलता है—'वही सबसे श्रेष्ठ और सबसे अधिक वीर थी। )

( 'अमर रहे भाँसी की रानी' के साथ यवनिका धीरे धीरे गिरती है )

❀ इति ❀











